

САИДАМИР АМИНОВ

ЗАБОНИ ТОҶИКӢ 8

Китоби дарсӣ барои синфи 8-уми
муассисаҳои таҳсилоти умумӣ

Нашри нухум

Вазорати маориф ва илми
Ҷумҳурии Тоҷикистон
тасдиқ кардааст

ДУШАНБЕ
МАОРИФ
2026



marifat.tj

Китобхонаи электрони
Вазорати маориф ва илми
Ҷумҳурии Тоҷикистон

ТДУ (УДК) 809.155.0 (075.8)

ТКБ (ББК) 81.2 Тоҷ Я73

А-59

А-59. Аминов Саидамир. **Забони тоҷикӣ.** Китоби дарсӣ ба-
рои синфи 8-уми муассисаҳои таҳсилоти умумӣ. – Нашри
нуҳум. – Душанбе: «Маориф», 2026. – 256 сах.

Хонандагони азиз!

Китоб манбаи донишу маърифат аст. Аз он баҳравар
шавед ва онро тоза нигоҳ доред! Кӯшиш кунед, ки соли таҳ-
сили оянда ҳам ин китоб ҳамин гуна тозаю озода дастраси
хонандагони дигар гардад ва онҳо низ аз ин китоб истифода
баранд.

Ҷадвали истифодаи китоби дарсӣ

№	Ному насаби хонанда	Синф	Соли таҳсил	Ҳолати китоб (баҳои китобдор)	
				аввали сол	охири сол
1					
2					
3					
4					
5					

ISBN 978-9906-200-12-7

Моликияти давлат



© Маориф, 2026

marifot.ii
Китобхонаи электронии
Вазорати маориф ва илми
Ҷумҳурии Тоҷикистон

Мо бояд ифтихор аз он дошта бошем, ки соҳиби чунин забони ширину гӯшнавози қадимӣ ва пургановат, забони илм ва шеърӯ адаби оламгир ҳастем. Бояд ба қадри он расем, меҳраширо бо шири модар ба қалби фарзандонамон ҷо кунем ва ин анъанаро аз насл ба насл идома диҳем, то забони ноби тоҷикӣ умри ҷовидона ёбад.

* * *

Ягона роҳи наҷоти забони тоҷикӣ ба маснади давлатӣ нишондани он буд. Ба ин хотир, забони тоҷикӣ дар замони соҳибистиқлолии Ҷумҳурии Тоҷикистон чун забони расмӣ кишвар пойдор гардид ва давлат забонро дар паноҳи сиёсии худ қарор дод.

Эмомалӣ Раҳмон

1. ЗАБОН ВА СУХАН

1. Хонед ва маънидод кунед. Гӯед, ки кадом нукта порчаҳоро муттаҳид сохтааст.

Шунидам, ки бошад забони сухан
Чу алмоси бурруну теги куҳан.
Сухан бифканад минбару дорро,
Зи сӯрох берун кашад морро.

Абушакури Балхӣ

Суханҳо, ки ҷонро бувад судманд
В-аз он марди беарз гардад баланд.
Ва он ганҷи гӯё нагирад камӣ,
Шунидан бувад мардро хуррамӣ.

Абулқосим Фирдавсӣ

Эй забон, ҳам ганҷи бепоён туй,
Эй забон, ҳам ранҷи бедармон туй.

Ҷалолуддини Балхӣ

2. Байтҳоро возеҳу равшан хонед ва маънидод кунед. Хулосаи худро номи мувофиқ гузошта, мухтасар нависед.

Замона гуфт маро: Хашми хеш дор нигоҳ,
Киро забон на ба банд аст, пой дар банд аст.

Абуабдуллоҳи Рӯдакӣ

Забоне, ки андар сараш мағз нест,
Агар дур биборад, ҳамон нағз нест.

Абулқосим Фирдавӣ

Сухан гарчи бошад чу оби зулол,
Зи такрор хезад ғубори малол.

Абдуллаҳи Қомӣ

Ҳар чи ба дил ҳаст зи поку палид,
Дар суҳан ояд асари он падида.

Абдуллаҳи Қомӣ

*3. Матро хонед ва маънидод кунед. Ба навиштаҳои адиб пур-
ра ҳамфиқ ҳастед ё не? Чаро? Андешаҳои худро дар ин хусус мух-
тасар нависед.*

Олитарин зухурот ва нишони мавҷудияти ҳар як миллат забон аст. Миллат бо ҳама шукуҳу шаҳомат, урфу анъана, маърифату фарҳанг, ахлоқ, биниш ва ғайра дар забони зиндаи худ аксандозӣ мекунад. Аз ин аст, ки забони халқро надоништа, ўро шинохтан душвор аст. Донистани ҳар як забон барои инсон дорулфунунест, ки ҳамто надорад.


Муҳаббат ба забони модарӣ як ҷузи муҳаббати Ватан аст ва касоне, ки забонро пушти по мезананд ва ба он ҳурмат надоранд ва наомӯхтаанд, ба халқу Ватан эҳтироми бардурӯғ доранду бас.

Баҳром Фирӯз

4. Шеърро возеҳ ва бо риояи оҳанг хонед, мазмунашро нақл кунед.

Забонҳо дар Замини мо зиёданд,
Ки ҳар қавме забони хос дорад.
Ба ҳар инсон мувофиқ ном доданд, –
Чу ҳар дил лоиқаш эҳсос дорад...

Забонҳо дар Замини мо зиёданд,
Вале на ҳар касе бошад забондон.
Забондонон касони дилкушоданд,
Ки раҳ ёбанд онҳо бар дилу чон.



Забонҳо дар Замини мо зиёданд,
Дилафрӯз ин Замин Сайёраи мост.
Забондонон ба ҳам дар эътиқоданд,
Зимоми зиндагӣ дар дасти онҳост.

Имо ҳасту
Ишорат ҳасту...
Лекин

Нафаҳмонад ягонташ муддаоро,
Забон гар нест дар ин хоки заррин,
Кӣ фаҳмонад шукӯҳи асри моро?!

Забон гар нест,
Буди мо муаммост.
Магар ҳастист, охир, лол будан?
Бале, ҳар чой сангу чӯб пайдост,
Магар тимсоли он бошад дили ман?!

Забондонон чу лафзеро кушоянд,
Замину осмон ояд сари даст,
Ки то рози ҷаҳонро баркушоянд.
Замин ҳасту
Замон ҳасту
Забон ҳаст!


Файзулло Ансорӣ

Луғат

дилафрӯз – дилкушо, фараҳбахш
эътиқод – яқин доштан, бовар доштан
зимом – идораи корхоро ба даст доштан
муддао – талаб, дархост, хоҳиш, мақсад
тимсол – ба мисли; сурат, расм

Савол ва супориш

1. Доир ба гуногунии забонҳо андешаҳоятонро баён кунед.
2. Гуногун будани забонҳо хуб аст ё бад? Чаро?
3. **Забондонон рози ҷаҳонро баркушоянд**-ро чӣ тавр мефаҳмед?
4. Кадом порчаҳои шеър бароятон писанд омаданд? Онҳоро аз ёд кунед.
5. Хулосаатонро дар бораи забондонӣ мухтасар нависед.



ТАКРОР ВА ЧАМЪБАСТИ МАВОДДИ СИНФҲОИ V-VII

2. ОВОЗҲОИ НУТҚ ВА ТАРКИБИ КАЛИМА

5. *Порчаро возеҳ хонед ва муайян кунед, ки калимаҳои ишорашуда чӣ маъно доранд. Матнро нависед.*

Туфанги бетир киро аз по **нишонда** ва паланги **бечанг** киро аз чо **фишонад**? Оҳан то тафта нақунӣ, дар **ҷӯб** наравад ва тир то оташ надихӣ, аз **тӯп** начаҳад. Заминро дона деҳ, то хирман даравӣ ва тӯтиро шакар деҳ, то сухан шунавӣ.

Шамсиддин Шохин


Савол ва супориш

1. Порчаро кадом ифодаҳо хушоҳанг гардониданд?
 2. Ҳангоми талаффузи калимаҳои ишорашуда чӣ ҳодисаи овой (фонетикӣ)-ро пай бурдед? Шарҳ диҳед. Ба имлояшон таваҷҷуҳ кунед.
 3. Дар таълифи чунин порчаҳо қувваозмоя намоед.
6. *Калимаҳои ҳар ду сутунро хонед. Чиро пай бурдед? Барои бегалат навиштан чӣ бояд кард? Бо ҳар кадом калимаҳои зерин ҷумла тартиб диҳед ва нависед.*

исбот	Мағфират
тӯбҳо	боғча
касб	зоғча
зудтар	якҷоя
кордча	рағҳо

7. *Калимаҳои ҳар ду сутунро хонед ва маънояшонро шарҳ диҳед. Чаро маъно тағйир ёфт? Чунин калимаҳоро ба хотир оред ва муҳокима кунед. Бо калимаҳои зерин ҷумлаҳо тартиб диҳед ва нависед.*

ало – аъло	тана – таъна
бад – баъд	маданӣ – маъданӣ
шер – шеър	қатӣ – қатъӣ
даво – даъво	рад – раъд



Он фасли илми забон, ки овозҳои нутқро меомӯзад,
овошиносӣ (фонетика) ном дорад.

8. Шеърро равон хонед ва маънидод кунед. Муайян созед, ки кадом мисраъ ба унвони шеър мувофиқ аст.

Агар бозҷӯӣ хато аз савоб,
Наёбӣ яке ҳамнишин чун китоб.
Нахоҳад зи гетӣ магар коми ту,
На ҳаргиз ба зиштӣ барад номи ту.
Зи кори ҷаҳонат диҳад оғаӣ,
Биёмӯзадат роҳу расми беҳӣ.
Бувад сӯи озодагӣ раҳнамун,
Кунад мардро дину дониш фузун.
Китоб аст оинаи рӯзгор,
Ки бинӣ дар он розо ошкор.
Чунин ҳамнишин гар ба даст оварӣ,
Нашояд, ки бигзорию бигзарӣ.

Бадеъуззамон Фурӯзонфар


Савол ва супориш

1. Тарзи ба сатри дигар гузаронидани ҳиссаи калимаҳои **ҳамнишин, раҳнамун, химия, аҳаммият, Одина, муаззам**-ро шарҳ диҳед.
2. Гӯед, ки кадом ҳиссаи калимаҳо зада намегиранд.
3. Дар кадом калимаҳо зада дар ҳиҷои аввал меафтад?
4. Дар калимаи **биёмӯзад** миқдори овоз ва ҳарф баробар аст?
5. Вазифаи ҳарфи **й**-ро дар калимаҳои **наёбӣ, гетӣ, озодагӣ, оварӣ** шарҳ диҳед.

Тартиби таҳлили фонетикӣ

1. Муайян кардани миқдори ҳиҷои калима.
2. Нишон додани овозҳои садонок ва ҳамсадо.
3. Ба ҷарангдор ва бечаранг чудо кардани ҳамсадоҳо.
4. Муқаррар кардани таркиби овозӣ ва ҳарфии калима.
5. Ҷойи задаи калимаҳоро аниқ сохтан.

9. Матро возеҳ хонед ва гӯед, ки ҳадафи асосии он чист.
Хулосатанро мухтасар нависед.



Фарзанди одам баъд аз гузаронидани айёми хурдсолӣ ҳамаи тарбияи худро бевосита аз Ватан мегирад. Ў дар он ҷо зиндагонӣ мекунад, озодона мегардад, кор мекунад дар он ҷо ва аз манбаъҳои маишати вай худро ва наздикони худро сер мекунад, меҳонад, фарзандони худро меҳонад, хунаро меомӯзад, хулоса, ҳамаи осудагӣ, озодӣ ва шарафи худро дар Ватани худ, аз Ватани худ меёбад. Бесабаб нест, ки мегӯянд: «Ҳар кас дар Ватани худ подшоҳ аст!». Фарзанди одам, ба сабаби он ки ҳамаи муродаш ва озодиаш дар Ватани ҳудаш ҳосил аст, худро на танҳо шаҳрванди одии Ватан, балки подшоҳи вай медонад, чунки вай **подшоҳвор** озодона зиндагонӣ мекунад.


Ватан ҳам монанди модар аз фарзанди худ дар муқобили он тарбияҳое, ки ўро кардааст ва муносиби он ёриҳое, ки ба ў расонидааст, дар ҳаққи худ ҳимоят, хидмат ва фармонбардорӣ талаб мекунад. Ба ин сабаб ҳар фарзанди одам, ки сифати инсонии худро барҳам наводааст, Ватани худро монанди модари худ, ҳатто аз вай ҳам **зиёдтар** дӯст медорад, ўро ҳимоят ва мудофия мекунад ва ба ў хидмат менамояд ва дар роҳи ў аз фидо кардани ҷони худ ҳам бознамеистад. Чунки ў ҳамаи чиз, ҳатто ҳастии худро аз Ватани худ ёфтааст...

Садриддин Айнӣ

Савол ва супориш

1. Ба андешаҳои нависанда розӣ ҳастед? Чиро илова карданиед? Чаро?
2. **Қарзи шаҳрвандиро** дар чӣ мебинед?
3. Ҷойи задаро дар калимаҳои **Ватан, фарзанд, ҳама** муайян кунед.
4. Калимаҳои ишорашударо бори дигар талаффуз карда, хулосаатонро мухтасар гӯед.
5. Дар мавзӯи «Қарзи шаҳрвандӣ» эссе нависед.

10. Порчаҳои манзумро возеҳу равшан хонед ва маънидод кунед. Муайян созед, ки дар он калимаҳои дорои маънои лугавӣ бештар истифода шудаанд ё на?



Чу ёбӣ дӯсте, сахташ ниғаҳ дор,
Ба сустӣ доманаш аз даст мағзор...

Ба роҳат аз даҳокин мурғу муранд,
Ҳама гар одамию гар сутуранд.
Ба коранду ҳама мардони коранд,
Арақ резанду қути халқ коранд.
Калиди ризқу қисмат сахт дар мушт,
Чароғи дилфурӯзӣ дар даҳ ангушт.

Носири Хусрав

Лугат

қарн – давр, аср

сарду гарм – неку бад

даҳокин – чамъи деҳқон, деҳқонон; кишоварз, молики замин

сутур – асп, шутур, хачир, ин ҷо ба маънии ҳайвон омадааст.

Савол ва супориш

1. Кадом байтҳо бароятон писанд омаданд ва чаро? Нависед ва аз ёд кунед.
2. Дар мисраи ҳафтум калимаи **коранд** такрор шудааст, фарқи онҳоро шарҳ диҳед.
3. Дар талаффузи калимаҳои ишорашуда чиро пай бурдед?
4. Бо калимаҳои ишорашуда ҷумлаҳо тартиб диҳед.

11. Порчаро хонед ва маънои луғавии калимаро аз маънои грамматикӣ фарқ кунед.

Калимаҳои забон аз рӯи маънои грамматикӣ ва луғавиашон ба гурӯҳҳо ҷудо мешаванд. Масалан, калимаи **дарахт** номи нисбат ба навъҳои дарахт умумигардида мебошад, маънои луғавӣ дорад, калимаи тоҷикист ва серистеъмолу дар калимасозӣ сермахсул аст. Маънои грамматикии **дарахт** чунин аст: исм, танҳо (чамъ ҳам буда метавонад – дарахтон, дарахтҳо), исми ҷинс, моддӣ (конкрет) ва сода мебошад.

Мардон Муҳаммадиев

Савол ва супориш

1. Маънои луғавӣ ва грамматикӣ «**китоб**»-ро шарҳ диҳед.
2. Калимаҳои забон ба чанд гурӯҳ чудо мешудаанд?
3. Порча ба кадом услуби нутқ мансуб аст?

Калима як ҷузъи муҳимми забон буда, барои номбар кардани ашё, аломат, фаъолият ва миқдори онҳо хидмат мекунад.

12. Байтҳоро хонед ва маънидод кунед. Калимаҳои ишорашуда-ро дар забон чӣ меноманд? Байтҳоро нависед.

Ба пеши сипоҳ андарун пил **шаст**,
Ҷаҳон паст гашта зи пилони маст.

Абулқосим Фирдавсӣ

Моҳӣ аз ҳавзае ба **шаст** орӣ,
Моҳро дертар ба даст орӣ.

Низомии Ганҷавӣ

Биё ба сайри гулситон, нигар ба боғу бустон,
Намуда шохи гул макон **ҳазорҳо**, **ҳазорҳо**.

Ҷабиб Юсуфӣ

Луғатшиносӣ (лексикология) як қисми илми забоншиносӣ буда, таркиби луғавии забон ва маънои калимаҳоро меомӯзад.

13. Калимаҳои зеринро дар асоси нақшаи намуна аз рӯйи таркиб таҳлил намоед.

Намуна:

Асос			
пешванд	реша	пасванд	бандак
бо	хирад-	-и	-яш

Бетаъхир, ҳамроҳӣ, баргашт, бармаҳал, беситора, барнагаштанд, харобӣ, дуредгарӣ, сарбаландона, ноҳонда, намеомадааст, гуфтушунид.



3. САРФ ВА ҲИССАҲОИ НУТҚ

14. Матнро хонед ва гӯед, ки ҳадафи асосии муаллиф чист. Ба андешаи баёнишуда розӣ ҳастед? Барои ин ё он пешаро хуб фаро гирифтаи чӣ бояд кард?

– Ҳунаромӯзӣ кори осон нест, – андарз мегӯяд падар. – Агар осон мешуд, ҳама ҳунарвар мешуданд. Шабу рӯз машқ кун. Агар дар сина завқ дорӣ, натарс аз мушкилиҳо. Рӯзе ба мақсад мерасӣ.

– Охир, намедонам аз чӣ омӯзишро сар кунам?

– Расмҳои кашидаи суратгаронро рӯ ба рӯят гузор. Ҳамон тасвирхоро аз нав рӯйи коғаз биёр.

– Намедонам, ин рангҳои зебо чӣ хел ба вучуд омадаанд? Ба ҳар тараф, ки рӯй меорам, як садди Искандарӣ пешамро мебандад.

– Ба расмҳои кашидаи эшон нигоҳ карда кашидан лозим. Машқ кун. Дастат мешинад. Омӯхта мешавад. Такрор – модари дониш. Як корро даҳ-бист бор кардан даркор. Баъд ҳамааш рост мешавад.

– Ин тавр мумкин нест, дада, – эътироз мекунам ман. – Аввал устодро ёфтан даркор. Устоде, ки меҳри ин касбро дар дилам бештар ҷой кунад. Шӯр ангезад дар қалби ман...

– Ту то ёфтани устод худомӯзӣ кун. Чунон ки гуфтаанд: «Дар зарурат раво бошад».

Ширин-ширин табассум мекунад падар. Аз ёди хотирае лаззат мебарад. Китфони лоғару ҳамидааш меларзанд.

Диловар Мирзо


Савол ва супориш

1. Калимаҳои сарсатри аввали матнро ба ҳиссаҳои нутқ ҷудо кунед ва нависед.

2. Эшон кадом ҳиссаи нутқ аст? Муродифи онро ёбед ва маънидод кунед.

3. Касбро бе устод фаро гирифтаи мумкин аст?

15. Порчаро хонед, исму сифат ва феълҳои онро дар се сатр нависед ва тарзи сохта шуданишро тавзеҳ диҳед.



Падарам дар Соктаре баъд аз фориғ шуданаш аз кори деҳқонӣ ҳамеша ба бофандагӣ машғул шуд. Аз ҷама бештар карбос бофт, ӯ як қисми вайро ба шуштагар дода, шитта кунанда ба худ курта – лозимӣ дӯзонид, дигарашро абра-астари кӯрпаву кӯрпача, болиш, дастархон ва дигар чизҳои даркориҳои хона дӯзонда, ба читгар дода, ранг кунанда гирифт. (Читгарҳо, одатан, ҳар чизро мувофиқи ҳудаш нақш ва ранг мекарданд. Бинобар ин, аввал дӯхта, баъд аз он ба ранг додан даркор буд.)

Қаламӣ монда, ба мо курта – лозимӣ ва ба ҳудаш, ҳам ба мо яктаҳ дӯзонид. Алоча монда, ҳудаш ва ҷамамонро бо ҷомаҳои таҳпуш ва рӯпушӣ таъмин кард.

Садриддин Айни

Савол ва супориш

1. Калимаҳои дигари дар бофандагӣ истифодашавандаро номбар кунед.
2. Феълҳои бевосита ва бавоситаи матнро ёбед ва шарҳ диҳед.
3. **Лозимӣ ё лозима?** Кадоме аз инҳо дуруст?

16. Порчаи зеринро хонед ва нависед. Сипас, ба зер феълҳои ҳол хат кашед ва чӣ тавр сохта шуданиашро шарҳ диҳед.

Рамаи гӯсфандон сабзаҳои сарироҳиро хӯрда-хӯрда, ба қишлоқ наздик мешуд. Мошине ҷанг бардошта меомад. Чӯпон даvon ба пеши рама рафт, то ки рама хӯсида пароканда нашавад. Сағав-авкунон аз паси мошин медавид. Мошин сангчаҳои роҳро ба атроф пошида гузашта рафт.

Савол ва супориш

1. Дар талаффузи калимаи **гӯсфанд** чӣ ҳодисаи забониро пай бурдед?
2. Ҷумлаи дуумро бе феъли ҳол хонед.
3. Дар ҷумлаи охирин амали асосӣ бо кадом калимаҳо ифода шудаанд?



17. *Ќумлаҳоро нависед, феълҳои ишоратишударо ба феъли ҳол гардонида, пайвандакҳои ва, у-ро ихтисос қунед.*

1. Қосим аз чояш хест ва ба кӯча баромад. 2. Ҳаво абр шуд ва борон борида гирифт. 3. Карим ба писараш китобу дафтар харид да доду ўро ба мактаб бурда монд. 4. Салим рамаро ба ҳоли худ гузошту ба сояи дарахте рафта нишаст.

18. *Порчаро хонед, феъл, феъли ҳол ва сифатҳои феълиашро муайян қунед ва баъд онҳоро нависед. Барои боғайрату кордон шудан боз чӣ кор бояд кард? Дар мавзуи «Одами бекор хор гардад» шифоҳӣ байни худ нақл қунед.*

Бобои пир ва қариб барҷомондашуда падарамро дуо ва миннатдорӣ карда гусел намуд ва дар вақти ба роҳ даромадани мо Қурбонниёзтағоям ба падарам гуфт:

– Язнамулло! Ман шумо барин бағайрат шудан ме-
хоҳам.

– Агар хоҳӣ, ман баринак не, аз ман зиёдтар бағайрат, коркун ва кордон шуда метавонӣ, ҳама гап дар хостан ва хоҳиши худро ба кор даровардан аст. **Агар танбалон ва танпарварон медонистанд, ки кор чӣ гуна бадани касро саҳт мекунад ва дили касро ҳузур медиҳад, ҳеч гоҳ дар сояи бе-
корӣ намеҳобиданд.**

Садриддин Айни


19. *Ќумлаҳоро нависед ва фразеологизмҳои ишоратишударо тав-
зеҳ диҳед. Гӯед, ки онҳо дар ҷумлаҳо ба чӣ вазифа омадаанд.*

1. Аз суҳанони пур аз таҳсин ва ҳайратангез мо ҳамчун одамони мамлакати ҳеш **курта-курта гӯшт гирифтем** ва **са-
рамон ба осмон расид.** (М.Т.)

2. Қорӣ-ишкамба бо шунидани ин пешниҳод **ба пӯшташ
намеғунчид.** (С.А.)

3. Агар аз баъзе таъсирҳои ҷузъии забони узбекӣ **чаши
пушем**, содатарин ва софтарини лаҳҷаҳои форсӣ забони
тоҷикӣ аст. (С.А.)

4. Дар ин миён гург ҳам набуд, маълум аст, ки инҳоро
гургони дупо рабудаанд. (С.А.)



20. *жумлаҳое тартиб диҳед, ки дар онҳо фразеологизмҳои зер истифода шуда бошанд.*

Дарди сар, арақи чабин, ду мағзи як бодом, коҳи куҳна-ро бод додан, чашм духтан, панҷ панчааш ҳунар, дилу бедилон, аз худ рафтан.

21. *Ба ҷойи нуқтаҳо фразеологизмҳои мувофиқ гузошта, ҷумлаҳоро хонед ва баъд нависед.*

1. Аз қиёфааш маълум буд, ки ӯ каме шарманда, як андоза.... (С.А.)

2. Падарам аз хурсандӣ.... (С. А.)

3. Ман барои пурра ва пухта дидани рӯйи ӯ ба ӯ.... (С.А.)

4. Акаам ба ин савол ҷавоб ёфта натавониста шуд. (С.А.)

5. Баъд аз он ки ман шашмақомхониho, маро ҳамроҳи худ ба меҳмониҳо бурдан гирифт. (С.А.)

6. Ман ду моҳи дароз, дар ҳавлии Латифҷон-махдум истодам. (С.А.)

(об карда хӯрдан, дандон ба дандон мондан, дар куртааш нагунҷидан, суп-сурх шудан, чашм духтан, худро гум кардан).

22. *Матнро возеҳ хонед ва нақши ҳиссаҷаҳоро дар баён шарҳ диҳед. жумлаҳои ҳиссаҷаҳоро нависед.*

Абуалӣ аз назди писарбачаи доруфурӯш мегузарад. Бача ханӯз бо садои чирросӣ дод мезад:


– Ана, шарбати дарахти шабшаби мисрӣ! Ана, кирмҳои шифобахш – дарди дандонро макида мегиранд!.

Мана каждумҳои хушконидашуда!.

Абуалӣ аз назди ҷавохирфурӯше гузашт, ки хосиятҳои муъҷизавии ҷавохироташиро бо лофу газоф тавсиф мекард:

– Ана, зумурад! Агар мор ба ин нигоҳ кунад, чашмаш об шуда мерезад!... Ақиқи яманӣ – давои дарди чигар!... Мана, лаъли сиёҳ, ки борон меорад!

Бар болои тахтасуфа зангӯлаи калоне овехта шуда буд, аз таги он андак дуд печида мебаромад ва пойҳои касе, ки ба



харак нишастааст, баромада меистоданд. Соҳиби ин «корхона» зарфҳои даҳонмаҳками дар пешаш бударо бо чӯбаҳо нағоравор зада, бо овози баланд:

– Ана, ҳавои шаҳри Макка! – меғуфт.

– Бӯй кашед, камари мардро маҳкам, ҳусни занро зиёд мекунад!

Абуалӣ, китоби ғафсе дар бағал, аз байни растаю бозор тез-тез қадам партофта мерафт.

Сотим Улугзода

Савол ва супориш

1. Матн ба кадом услуби нутқ мансуб аст?

2. Дар ин матн кадом ҳиссаҷа бештар истифода шудааст ва чаро?

3. Дар кадом услуб, одатан, аз ҳиссаҷаҳо бештар истифода мекунанд?

4. Ба имлои **зумуррад** диққат диҳед. **Зумрат** ё **зумуррад**?

23. Ҳиссаҷаҳоро аз рӯйи маъно ва вазифа ба ҳелҳо ҷудо карда тавзеҳ диҳед.

Мана, -ку, -дия, э, магар, оё, навод ки, ҳатто, ҳам, на.... на, бале, оре, хуб, не, танҳо, фақат.

24. Ҷумлаҳоро нависед ва ба тарзи сохта шудани калимаҳои тақлидӣ зеҳн монед ва имлояшонро дар хотир нигоҳ доред.

1. Аз тарафи бозори хиёбон даранг-даранг овози доира омадан гирифт. (С.А.)


2. Шалап-шалап садои пой шунида мешуд. (Х.К.)

3. Зарраҳои вай ялт-ялт ҷило меоданд. (Ф.Н.)

4. Дар берун ханӯз шитир-шитир борон меборид.

25. Бо истифода аз калимаҳои тақлидӣ зерин ҷумлаҳо тартиб диҳед ва хусусиятҳои онҳоро маънидод кунед.

Шар-шар, гулдур-гулдур, ғуввос, шабар-шабар, шилди-рос, ширр-ширр, ак-ак, ялт-ялт, милт-милт, лап-лап, чарсос, лаппи, фарри.



Сарф (морфология) як қисми илми забон буда, кали-
маҳоро ҳамчун ҳиссаҳои нутқ меомӯзад.

4. УСЛУБҲОИ НУТҚ

Дар забони адабии тоҷик якчанд тарзи баён мавҷуд аст, ки онро услубҳои нутқ меноманд. Услубҳои нутқ гуфтугӯӣ ва китобӣ буда, дар навбати худ услуби китобӣ ба чор навъ: бадеӣ, публицистӣ, расмӣ коргузорӣ ва илмӣ ҷудо мешавад. Ҳар як навъи услуби китобӣ вижагиҳои луғавӣ ва грамматикӣ ба ҳама хос дорад, ки аз ҳам фарқ мекунанд.

26. Порчаро хонед ва гӯед, ки он ба кадом услуби нутқ мансуб аст.

Эргашакаам ба ман гуфт:

– Ту ба падару модарат савго намебарӣ?

– Аз ёбони регзор чӣ гуна савго бурда мешавад? – ман тааҷҷубкунон аз ӯ пурсидам.

Эргаш боз пурсид:

– Ту занбуруғ хӯрдаӣ?

– Не, нахӯрдаам, агар хӯрда бошам ҳам, дар ёдам намондааст.

– Бо таъсири борони дирӯза дар регзор чунон бисёр занбуруғ рӯидааст, ки ҷувол-ҷувол чидан мумкин аст. Ман барои хонаи худҳомо як халта чидам. Агар хоҳӣ, барои ту ҳам чида медиҳам.


– Майлаш, – гуфтам ман дар ҷавоби ин таклифи ӯ.

Эргаш ҷӯбдасти подабонии худро ба даст гирифт ва ҳар ду аз хомаи пасти рег гузаштем, дар хомаи сеюм, ҳар гоҳ ӯ ҷойи дамидагии регро медид, бо нӯги ҷӯбдашташ он ҷойро мекофт ва аз таги пардаи тунуки рег занбуруғҳо намудор мешуданд. Ман ба чидан сар кардам ва қариб доманамро пур карда будам, ки Эргаш ба ман гуфт:

– Доманатро кушо, бинам, ки ту чиҳо чидаӣ?

Ман кушодам, ӯ ба занбуруғҳо як нигоҳ карда:

– Ба замин рез! – гуфт.



Ман рехтам, ӯ занбуруғҳои рехташударо ба ду қисм чудо кард... Эргаш қисми калон-калони онҳоро, ки хеле кам буданд, ба ман нишон дода:

– Ана, инҳо хӯрдашуданӣ ва бомазаанд, – гуфт ва гарданборикҳоро нишон дода, сухани худро давом кунонид:

– Инҳо талх ва захрдоранд, инҳоро хӯрдан мумкин нест.

Садриддин Айни

Савол ва супориш

1. **Хома** ба кадом маъно омадааст ва боз чӣ маъноҳо дорад?
2. **Занбуруғ**-ро медонед ва дар ҷойи шумо чӣ ном дорад?
3. Шумо ҳам ягон бор ба даштҳо барои занбуруғчинӣ баромадаед?
4. Шакли дурусту адабии «**худҳомо**» кадом калима аст?
5. **Замбуруғ** ё **занбуруғ**? Ба фарҳангҳо муроҷиат кунед.

27. Матнро бодиққат хонед ва маънидод кунед. Гӯед, ки ба кадом услуби забон дохил мешавад.

Модда чизест, ки ҷисмҳо аз он сохта мешаванд (шакл мегиранд). Чунончи, об модда аст, аммо чакраи об аз ҷумлаи ҷисмҳои физикӣ мебошад.


Ҷумчаи ҷӯбин ҷисм аст, валекин ҷӯберо, ки ҷумча аз як порай он сохта шудааст, модда ном дорад. Аммо ҳамон ҷӯб, агар мо онро ба сифати дастак, болор (рав) ё тири ҷувоз истифода карданӣ бошем, бояд ба ҷумлаи ҷисмҳо дохил карда шавад.

Моддаҳо сохтори заррагӣ доранд, яъне аз зарраҳои алоҳида таркиб ёфтаанд. Зарраҳоро, ки моддаҳо аз он таркиб ёфтаанд, молекула (молекула) меноманд. Молекулаҳо хурдтарин зарраҳоеанд аз ин ё он модда, ки ҳама хосиятҳои кимиёии моддаро инъикос мекунанд.

«Физика» барои синфи 7

Савол ва супориш

1. Матнро бо матни боло муқоиса кунед ва фарқи онҳоро шарҳ диҳед.



2. Аз чӣ фаҳмидед, ки матн ба услуби илмӣ тааллуқ дорад?
3. Истилоҳоти дар матн бударо муайян кунед ва нависед. Гӯед, ки ба кадом фан тааллуқ дорад.

28. Порчаро хонед ва ба кадом услуб мансуб будани онро шарҳ диҳед. Истилоҳоти дар матн истифодашударо нависед.


Дар олами наботот аксари навъу хелҳои мавҷуда дар асоси инкишофёбии ҷинсӣ ба вучуд омада, пас ба шароитҳои гуногуни зист мутобиқ шудаанд.

Гуногунрангии зоҳиршавии мавҷудоти зиндари ҳама ҷо мушоҳида кардан мумкин аст. Мо чанд мисоли гуногунрангиро аз олами ҳайвонот меорем. Дар оилаи ширхурон ҳайвони аз ҳама кӯчактарин кӯршабпарак аст. Дарозии кӯршабпарак се сантиметр ва вазнаш 2 грамм мебошад.

Ҳайвони аз ҳама бузург наҳанги кабуд мебошад. Дарозии наҳанг ба 33 метр, вазнаш ба 190 тонна мерасад. Баҷаи навозди наҳанг 7-8 метр дарозӣ, се тонна вазн дорад. Дар олами парандагон шутурмурғ аз ҳама бештар вазн (156 кило) дорад.

аз «Сайри олами зинда».

Услуби илмӣ яке аз шохаҳои услуби хаттии забон буда, барои соҳаи илм хидмат мекунад. Дар ин услуб монографияҳо, мақолаҳо, маърузаҳо, ахбори илмӣ, тақриз, рефератҳо, китобҳои дарсӣ ва ғайра ба нашр мерасанд. Дар услуби илмӣ ба воситаи далелу рақамҳои фаровон қонунмандиҳои илмӣ кашфу маънидод мешаванд. Услуби илмӣ бо хусусиятҳои худ аз дигар навъи услубҳо фарқ мекунад, ки асоситаринашон инҳоянд: истифодаи истилоҳоти фаровон, дақиқу мухтасар баён гаштани андешаи илмӣ, якмаъноии истилоҳот, оғӣ будан аз сермаъноии калима, истифодаи нашудани маҷозу киноя, муболиға ва вожаҳои эҳсосотӣ, дар ҷумлаҳои хабарӣ танҳо ба шахси сеюм нисбат дода шудани амалу ҳолат. Услуби илмӣ вобаста ба мақсад ба навъҳои зерин ҷудо мешавад: услуби комилан илмӣ (моно-



графия, мақолаҳо, рисолаҳою гузоришҳои илмӣ), услуби илмӣ таълимӣ (китобҳои дарсӣ, дастурҳои илмӣю методӣ) ва услуби оммафаҳм (очеркҳо ва маводди дигар). Матнҳое, ки оид ба масъалаҳои илмӣю илмҳои дақиқ (математика, физика, информатика) баҳс мекунад, аз матнҳои бахши ҷомеашиносӣ хеле фарқ доранд. Услуби илмӣю вобаста ба соҳаи асосии илм ба навъҳои зерин тақсим кардаанд: услуби илмӣ-техникӣ, илмӣ-табӣю, услуби илмӣ-ҷамъиятӣ.

29. Нақшаро пур кунед. Нависед, ки ҳар як услуби зикришуда кадом жанрҳоро фаро мегирад.

Бадеӣ	Публистистӣ	Расмӣю коргузори	Илмӣ

30. Аз китоби «Забони тоҷикӣ»-и синфи 7 дах истилоҳи забониноширо муайян кунед ва нависед.

31. Якчанд саҳифа китоби «Математика»-ро бихонед, аз он понздах истилоҳи математикиро нависед ва шарҳ диҳед.

Маҷмуи ҷумлаҳоеро, ки аз ҷиҳати маъно ба ҳамдигар алоқаманд шуда, тавассути қонунмандии грамматикӣ бо ҳам робита доранд, матн меноманд. Матнҳо аз ҷиҳати ҳаҷм, фарогирии мавзӯю ва сохт гуногун мешаванд.

Баъзе матнҳо дорои маъмуни тасвирӣ, қисми дигарашон ахборӣю ва гурӯҳи сеюм муҳокимавианд. Матнҳое ҳам ҳастанд, ки дар онҳо ин ҳар се хусусиятро дидан мумкин аст.



Дар як гурӯҳи матнҳо ҷумлаҳо бо роҳи муттасил пай-вастшавӣ алоқаманд шудаанд. Дар ин сурат калимаҳои мустақили ҷумлаи аввал дар ҷумлаҳои минбаъда бо ҷонишин ва муродифҳои онҳо иваз карда мешаванд. Масалан: Айнӣ аз ҳучраи танг ба кӯчаи торик баромад. Кӯчаҳо хилват буданд. Бо вучуди ин, вай рӯй панаҳ мекард, бо эҳтиёт роҳ мерафт, ки мабодо ба нохалафе вохӯрад.... (Ҳ. Қўҳзод)

Дар матнҳои дигар ҷумлаҳои дохили он мустақиланд, вале онҳо бо ҳамдигар мувофиқати мавзӯӣ доранд. Масалан: Зали калони оростаи Институти педагогӣ. Мулоқоти зиёӣни шаҳр бо Айнӣ. Муаллимон, талаба ва толибаҳо, коркунон.... ҷамъ омаданд. Толор ҳамаро намеғунҷонад, як қисми омадагон дар пойғаҳи толор, дар тағи дарҳо, дар роҳравҳо рост меистоданд. (С.Улуғзода)


Ғайр аз ин, барои ба ҳамдигар алоқаманд гардидани ҷумлаҳои дохили матн пайвандакҳо, ҳиссаҷаҳо, калима ва ибораҳои туфайлӣ ва воситаҳои дигар ёрӣ мерасонанд.

Сохта тавонистани матнҳои гуногун ба донишҷу за-бон вобаста аст.

32. Матнро хонда, аломатҳои китобатро дар ҷояшон гузоред ва ба ду сарҳат ҷудо карда нависед.

Айём сипарӣ мегардид хомҳо пухтаву сабзҳо хушк мегардиданд усто низ рӯз ба рӯзу моҳ ба моҳ пешаашро такмил меод афзорҳои навбанав сохта, ба дарди рӯзгори мардум дармон мебахшид. Ва бо ин амалаш беш аз пеш ба дили ҳоҷатмандон роҳ ёфта азишу гиромии мардум мегардид, усто Ҷурабой бо мурури вақт аз байни мардум мухлисон шогирдон ва пайравони хешро пайдо карда ба ҷанде аз ҷавонон нозуқиҳои касбаш аз ҷумла усули тайёр кардани лаҳча наългарӣ қадоқгарӣ тарзи обутоб додани филизотро омӯхт ва бо чунин ҳиммати баландаш ҳамчун устои воломақом ва марди соҳибэҳтиром дар хотири шогирдон нақш бафт.

Собир Зикирзода



Савол ва супориш

1. Ҷумлаи аввалро чӣ тавр мефаҳмед?
2. «Олими беамал – занбӯри беасал» ба мазмуни матн чӣ робита дорад?
3. **Пешаашро такмил меод, яъне чӣ?** Касбҳое, ки дар матн номбар шудаанд, чӣ аҳаммият доранд?

33. Ба расм диққат дода, номи мувофиқ гузored ва мазмуни онро хуб мулоҳиза кунед. Иниое нависед, ки мазмуни расмро пурра фаро бигирад.



НАҲВ ВА АЛОМАТҲОИ КИТОБАТ ИБОРА ВА ҶУМЛА

Калимаҳо аз рӯи қоидаи муайян ба ҳамдигар алоқаманд шуда, ибора ва ҷумларо ташкил медиҳанд.

Наҳв (синтаксис) яке аз қисмҳои грамматика буда, ибора, ҷумла, матн ва қоидаҳои сохтани онҳоро меомӯзад.

Дар нутқи хаттӣ барои дуруст баён кардани фикр аломотҳои гуногуни китобат истифода мешаванд. Маҷмуи қоидаҳо дар бораи истифодаи аломотҳои китобат – аломатгузорӣ (пунктуатсия) ном дорад.

5. МАЪЛУМОТ ДАР БОРАИ ИБОРА. ФАРҚИ ИБОРА АЗ КАЛИМА, ТАРКИБ ВА ҶУМЛА

34. Ибораҳои зеринро хонед ва калимаҳои асосӣ ва тобеи онҳоро муайян кунед. Бо кадом ҳиссаи нутқ ифода шудани ибораҳоро шарҳ диҳед.

1) кишти тирамоҳӣ, дарахти тут, ҳалвои собунӣ; 2) хеле калон, сурхи баланд, талхи шифобахш; 3) китоб хондан, барвақт хестан, тозон рафтан.

35. Калима ва ибораҳоро муқоиса кунед ва гӯед, ки дар кадоме аз онҳо номи ашё (предметҳо) ва амал аниқтар баён шудааст.

қалам	қалами сурх, қалами сурхи бародарам
навиштан	тез навиштан, боэҳтиётона навиштан, бо шавқу завқ навиштан

Ду ва зиёда калимаҳои мустақил, ки яке ба дигаре тобеъ шуда, нисбат ба калима маънои пурраю мушаххас ва мукаммалтарро ифода мекунад, ибора ном дорад.

Дар байни ҷузъҳои ибора танҳо алоқаи тобеии маъноӣ ва грамматикӣ мавҷуд аст. Ба тариқи саволгузорӣ муносибати маъноӣ ва грамматикӣ байни ҷузъҳои ибораро муайян кардан мумкин аст. Ҷузъи тобеъ ҳамеша ҷузъи асосиро шарҳ медиҳад ва мукаммал мекунад: мурғи хонагӣ, ниҳол шинондан. Ибора дар баробари ашё (предмет) ягон хусусияти онро номбар мекунад, вале муайянтару равшантар. Муқоиса кунед: ҳаво – ҳавои соф; синф – синфи ҳаштум; шинондан – ниҳол шинондан.

36. Ибораҳои тартиб диҳед ва нависед, ки калимаҳои зерин асосӣ бошанд.

Гул, хона, дӯст, шунидан, омадан, рафтан, ҷавон.

37. Матнро хонед ва маънидод кунед. Сипас ибораҳои ишорашударо нависед ва калимаҳои асосиашонро шарҳ диҳед.



Дусаду панҷоҳ таноб (ҳар таноб ба чоряк гектар) токзори дар пушти завод паҳншударафтаро **алафи ғафсе** паҳш карда буд. Токҳо мисли беморон дар зери **кӯрпаи сиёҳ**, гиёҳи хушки порсола **ёзида меҳобиданд**. Тирамоҳи порсол онҳоро дар хок гӯр накарда, ба сармои зимистон вогузошта буданд. Падарам, ҳар гоҳе ки он токзори харобро медид, бо таассуф сар чунбонида, «бай-бай» гуфта мемонд: вай деҳқон буд ва **дидани токзори** нобудшудаистода ё, эҳтимол, аллакай нобудшуда барояш гарон меомад. Вай ҳам шуда, ягон токро оҳиста аз байни алафҳо мебардошт ва нуги шоҳашро шикаста нигоҳ мекард, ки хунук задааст ё не. Агар бинад, ки хунук назадааст, шод мешуд.

– Алаф мадад кардааст, – мегуфт вай. – Алаф токро печонда гирифта, аз хунукӣ нигоҳ доштааст.

Сотим Улугзода

Савол ва супориш

1. Чаро токро тирамоҳ гӯр мекунанд?
2. Барои чӣ падар афсус меҳӯрд?
3. Токҳо ҳам нигоҳубин меҳоянд, чаро?
4. Чунин манзараро мушоҳида карда бошед, матне таълиф кунед.

38. Мувофиқи нақшаи поён ибораҳо тартиб диҳед ва нависед.

исм + исм

сифат + исм

исм + сифат

шумора + исм

исм + шумора

ҷонишин + сифат

исм + ҷонишин

зарф + феъл

шумора + исм

феъли ҳол + феъл

Фарқи ибора аз калима, таркиб ва ҷумла

39. Аз калимаҳои ҳар ду сутун ибораҳо соzed. Ҳангоми иборасозӣ калимаҳои тобеъро дуруст интиҳоб намоед.

давлат

ба Ватан

садоқат


сафолин

коса

нав

китоб

соҳибистиклол



40. Хонед ва шарҳ диҳед, ки ибора аз калима чӣ фарқ дорад.

дарахт
китоб
рафтан
тирамоҳ

дарахти мевадор
китоби дарсӣ
тез рафтан
тирамоҳи заркокул

41. Нақшаро бодикқат аз назар гузаронед. Гӯед, ки ибора аз таркиб чӣ фарқ дорад.

таркиб

ибора

аз хона
ба мактаб
кор кардан
даъват шудан
доду фарёд

хонаи дуошёна
мактаби мо
аз пагоҳӣ кор кардан
ба ҷашн даъват шудан
доду фарёди бачагон

42. Нақшаро бодикқат хонед ва аз ибора чӣ фарқ доштани ҷум-
ларо шарҳ диҳед.

фарк	ибора	ҷумла
сохти махсус доштан	Мавҷуд будани кали- маи асосӣ ва тобеъ: кишти тирамоҳӣ, нағз хондан	Мавҷуд будани асос- ҳои грамматикӣ: Зай- наб ба боғчаи бачагон рафт. (Р. Ҷ.)
аҳаммият	Ашёю чиз ва амалро равшантар баён меку- над: китоб – китоби дарсӣ, мактуб – мактуб навиштан	Аҳборро баён мекунад: Восеъ аспӣ худро дӯст медошт. (С.У.) Дар куҷо истиқомат кар- данӣ ҳастӣ? (С.У.)
таъйинот	барои алоқаи калима	воситаи муомилаю муносибат
оҳанг (дар нутқи ши- фохӣ)	Дарои оҳанги махсуси талаффуз нест.	Оҳанги махсус дошта, анҷоми кореро ифода мекунад.
аломати ки- тобат дар хат (навишт)	Дар навишт аломати китобат талаб намеку- над.	Барои баёни фикр ва ҷудо кардани нутқ аломати китобат исти- фода мешавад.

43. *Хонед ва аниқ созед, ки кадоме аз ифодаҳо ибора ва кадомӣ фразеологизманд. Сипас, ибораҳоро дар сутуни аввал ва фразеологизмҳо (таъбирҳо)-ро дар сутуни дуюм нависед.*

Даст ба бинӣ омадан, сандуқи оҳанин, дасту по гум кардан, ҳаракати оромона, девори намкаш, кабутари дубома, меваи хӯрданӣ, калонтарин шаҳр, об карда хӯрдан, муҳаббат ба Ватан, баланд паридан, офтоби лаби бом, давида омадан.

6. НАВЪҲОИ АСОСИИ ИБОРА: ИСМӢ, ФЕЪЛӢ ВА ЗАРФӢ

44. *Ибораҳои зеринро хонед ва калимаҳои асосии онҳоро бо тариқи саволгузорӣ муайян кунед. Шарҳ диҳед, ки ибораҳо аз кадом ҳиссаҳои нутқ таъкил ёфтаанд.*

либоси тобистона	аз хона баромадан	аз вай поёнтар
қатори сеюм	аз касе ранчидан	бисёр барвақт
китоби ман	дар ҷавонӣ хондан	хеле оромона
хоби барвақт	тобистон омадан	аз даромадгоҳ
овозаи баргаштан	нағз шунидан	дуртар
нависандаи мактуб	хандакунон омадан	комилан муфт

45. *Мувофиқи тартиби зерин ибораҳо созед ва нависед.*

исм + исм	исм + ҷонишин
исм + сифат	зарф + феъл
исм + шумора	феъли ҳол + феъл

46. *Матнро бодиққат хонед ва гӯед, ки дар чӣ ҳусус ғап меравад.*

Волидайн зехни бурро, акли расо ва меҳру муҳаббати Розияи хурдсолро ба китоб эҳсос намуда, сарфи назар аз зиндагии тоқатфарсо, ўро ба мактаби куҳнаи духтарона супурданд. Розия дар андак фурсат бо зехни тозаю фаҳмиши жарф аз дугонаҳояш пеш гузашт, бо завқ ба мутолиаи асарҳои классикони адабиёти тоҷик, баҳусус ба қироати осори рангину пурғинои шоирони классик: Камоли Хуҷан-

дӣ, Аттор, Фирдавсӣ, Саъдию Ҳофиз, Бедил ва Мавлоноӣ Балхӣ пардохт.

Ин ҳама абёти шӯридаву осмониву офтобӣ ба руҳу равони Розия бетаъсир намонд; дар пайравии шоирони классик ба навиштани шеърҳои аввалини худ оғоз кард. Ҳарчанд ки ибтидо шеъргунаҳояш аз ғилаву дардҳо мегуфтанд, пасон-тар оҳанги гуфтаҳояш ба руҳи замони нав омехт.

Боре, дар як мулоқот бо намояндагони ВАО, хабарнигоре аз аллома Бобочон Ғафуров савол кард:

– Оё модари Шумо – шоир Розия Озод дар эҷоди шоҳасари «Тоҷикон» саҳме доранд?

Бобочон Ғафуров ба тафаккур фуру рафт ва пас сар боло карду посух дод:

– Меҳрубониҳои модари азизамро наметавонам, ки дар як суҳбати пурра баён кунам. Ҳамаи онҳо дар дилам чун дар бойгонӣ қабат-қабат ҷо гирифта, маро зинда нигоҳ медоранд. Фақат ин қадар мегӯям, ки агар меҳрубонӣ, ғамхорӣ, дуоҳои нек ва дилбардориҳои модари арҷмандам чун нурҳои нарми Хуршед доиман бар сарам намерехтанд, асари «Тоҷикон»-ро рӯйи нашр оварданим басо душвор буд. Ё ҳамеша аз тақдири китоби «Тоҷикон» мепурсид ва гоҳи хайрухуш дуоям меод...

Акнун барои модар ҷонам омодаи таъзим ва дилам саршори тавозуъ аст. Чунки ӯ оқилтар аз мардон буд, ҳама чизро зуд эҳсос мекард. Гумонам, ки андомаш ҳам лаҳми дил буд.

Саидаҳмади Зардон

Савол ва супориш

1. Модари Бобочон Ғафуров чӣ хислатҳои наҷиб доштаанд?
2. Оё медонед, ки Розия Озод шоира буданд ва маҷмуаи шеърҳояшон борҳо нашр шудааст?
3. Дар навиштани ба охир расонидани китоби «Тоҷикон» модар чӣ нақше доштаанд?
4. Дар ҳаққи модаратон чӣ хидмате анҷом додед?
5. Дар мавзуи «Меҳрубонии модар беинтиҳост» иншо нави-сед ва байни ҳам табодули назар намоед.



Дар ибора кадом ҳиссаи нутқ асосӣ бошад, ибора ҳа-мон номро мегирад. Масалан, агар калимаи асосии ибо-ра исм бошад, онро ибораи исмӣ, феъл бошад, ибораи феълӣ, зарф бошад, ибораи зарфӣ меноманд: **одами доно** ибораи исмист, зеро калимаи асосии он исм (одам) буда, калимаи тобеъ (доно) сифат мебошад.

Ҳамин тавр, ибораҳо аз рӯи маъно ва вобаста ба ка-дом ҳиссаи нутқ тааллуқ доштани калимаҳои асосӣ ба се гурӯҳ: номӣ, феълӣ, зарфӣ чудо мешаванд: **ранги сабз, би-нои аз ҳама баланд, одами дирӯз омадагӣ, аз шаҳр омадан, ба китобхона рафтан, гирякунон омадан, андаке сусттар** ва ғайра. Сифат, шумора, ҷонишин, сифатҳои феълӣ, феъ-ли ҳол ҳам ба сифати калимаҳои асосии ибора омада ме-тавонанд.

47. Ибораҳоро нависед ва аз рӯи маъно аниқ созед, ки кадом калима асосӣ ҳисоб мешавад.

Хонаи калон, муҳаббат ба Ватан, ин масъала; хеле ба-ланд, шер барин нотарс, аз санг вазнин; нағз хондан, ба Хучанд рафтан, китоб хондан, аз дарё гузаштан, имрӯз ома-дагӣ, ба девор такякунон; дар корхона кор кардан, дар даф-тар навиштан.

48. Ба нақша бодикҷат нигаред ва сутунҳои холиро бо ибораҳои сохтаатон пур кунед. Вобаста ба калимаи асосӣ навъи ибораро низ муайян созед.

сохтори ибора	мисолҳо	навъи ибора
Исм + исм Исм + сифат Исм + шумора Исм + ҷонишин Исм + зарф Феъл (масдар) + исм Феъл + ҷонишин Феъл + зарф Феъл + феъли ҳол		



49. *Матиро хонед ва гӯед, ки аз он кадом хислатҳои Айниро барои худ кашф кардед. Ибораҳои шиорашударо нависед ва аз рӯйи маъно шарҳ диҳед.*

Дар соатҳои дамгирӣ дар вагон Айнӣ бо мо **сухбатҳои шавқовар** мекунад. Ҳофизаи устод ҳазинаи пурганҷест. **Тамашои Бухоро** ва ҷойҳои гуногуне, ки як қисми умри бачагӣ ва ҷавонии Айнӣ дар он ҷойҳо гузаштааст, воқеаҳо ва саргузаштҳои аҷоибро дар хотири вай зинда мегардонанд: вай **китоби хотироташро** варақ зада, завқовартарин ё ибратбахштарини он воқеа ва саргузаштҳоро ба ҳикоя кардан медарояд. Монанди қиссаи «Ҳазору як шаб» саргузаштҳои Айнӣ ҳам печдарпеч аст, ки аз ҳар ҳикоя ҳикояҳои дигар сар мезананд. Ҳикояҳо ҳама бо тафсил: бо тасвири макон, шароит, киёфаи одамон, тарзи гуфтор ва рафтори онҳо нақл карда мешаванд. Баъдҳо мо он ҳикояҳоро дар «Ёддоштҳо»-и устод хонда, мусоҳибаҳои дар тобистони соли 1949 дар вагон кардаамонро ба хотир меовардем...

Сотим Улугзода

Савол ва супориш

1. **Завқовартарин хотирот**-ро боз чӣ тавр гуфтан мумкин аст?
2. Оё дар суҳбати фозиле ё адибе ширкат доштаед? Чӣ натиҷа бардоштед? Мухтасар нависед.

50. *Дар ҷойҳои зарурӣ аломатҳои китобатро гузошта, матиро нависед. Ибораҳои ду ҷумлаи аввалро муайян сохта маънидод кунед.*

Баъди шунидани суҳанони усто пардаи роз кушода шуд. Донистам ки ӯ ба Қаратоғ кӯчиданист. Нигоҳи Абдусит басо маҳзунона буд. Маълум ки вай рафта намехост. Охир ҳудӣ ӯ гуфта буд ки барои бозӣ, баҳусус аспу харсаворӣ лику қарибозӣ зув-зув тутпӯхт рӯстаконбозӣ ва амсоли инҳо дар деҳа майдон фарохтар аст. Ҳамсолонаш дар Қаратоғ аксар косиббача буда ба бозӣ вақти камтар доранд. На дар ҳамаи хонаҳои он ҷо аспу хар ҳаст.

Аз шунидани каломи усто, пеш аз ҳама, ман ғамгин шудам. Охир ҷураи ҳунарманд хушфӯлу боодобро аз даст до-

дан осон набуд. Аммо чӣ илоҷ ҳаёт қоидаи худ бозии худ қонуноу тақозои худро дорад. Аз ҳамаи инҳо зодгоҳ азизтар аст.

Собир Зикирзода

Савол ва супориш

1. «**Пардаи роз кушода шуд**»-ро шарҳ дода гӯед, ки онро дар забон чӣ мегӯянд.

2. Кадом бозиҳои милли дар маҳалли шумо мавҷуд аст ва ё аз нав эҳё шудааст? Номи онҳоро нависед.

3. **Ҳаёт қоидаи худ, бозии худро дорад**, яъне-чӣ?

4. Чаро зодгоҳ азиз аст? Магар кофист, ки одам фақат маҳалли таваллудашро дӯст дорад?

7. АЛОҚАИ КАЛИМАҲО ДАР ИБОРА

51. *Ба ибораҳо диққат дода, калимаи асосӣ ва тобеъро аниқ созед. Гӯед, ки калимаҳои тобеъ ба кадом ҳиссаҳои нутқ мансубанд.*

Лолаи сурх, дашти васеъ, ҳавои хуш, гул барин зебо, мубориза барои сулҳ, хеле оромона, меҳмони ду рӯз пеш рафтагӣ, аз оҳан сохтан, хонданро дӯст доштан.

52. *Ибораҳоро нависед ва муайян кунед, ки калимаҳои ибораҳо чӣ тавр бо ҳам алоқаманд шудаанд.*

Дашти беоб, пухтани меваҳо, омадани баҳор, шиша барин шаффоф, бо ҳамсинфон рафтан, оҳиста гуфтан, дирӯз омадан, тозон омадан.

Дар ибора се роҳи алоқаи калимаҳо мавҷуд аст: изофӣ, вобастагӣ ва ҳамроҳӣ.

Дар **алоқаи изофӣ** калимаҳои тобеи таркиби ибора ба воситаи **бандаки изофӣ (и)** алоқаманд мешаванд: **талабаи хушзехн, хондани китоб**.

Дар **алоқаи вобастагӣ** калимаҳои тобеъ ба худ пешоянд ва ё пасоянд мегиранд. Дар ин навъи алоқа одатан калимаи асосӣ баъди тобеъшаванда меояд: **оҳу барин чолок, бо қалам навиштан**.



Дар **алокаи хамроҳӣ** робитаи байни калимаҳои таркиби ибора танҳо аз рӯйи маъно ва бо ёрии тартиби калима сурат мегирад. Дар ин навъи алоқа пешоянду пасоянд истифода намешаванд: **охиста рафтан, баландтарин кулла.**

53. *Ибораҳоро хонда, роҳҳои алокаи онҳоро номбар кунед. Гӯед, ки кадом ҳиссаҳои нутқ ба сифати калимаи тобеъ омадаанд.*

Калонтарин шаҳр, ҳафт коргар, чой нӯшидан, ларзида хестан, нақлҳо оид ба Рӯдакӣ, даҳони пиёла барин калон, коре бузург, порчае аз шиша, калимаи дуруст, мактубро хондан.


54. *Матнро хонед ва моҳияти онро шарҳ диҳед. Ибораҳои ишорашидари навиҷа ба кадом навъ тааллуқ доштанишонро муайян кунед.*

Ин **танбеҳи падарам** барои ман як танбеҳи **бисёр фоидаманд** шуд, ки дар ҳаётам таъсири калон кард ва маро ба диққаткорӣ тарбия намуд, фаромуш накардани гапҳо, ҳодисаҳо, чизҳо ва одамҳоро ба ман ёд дод. Ман шеърҳоро харчанд махсусан ёд кунам ҳам, зуд аз ёд мебарорам, ҳатто **шеърҳои худамро** ҳам дар **рӯзи дуҷуми** гуфта шудани онҳо фаромуш мекунам. Аммо гапҳо, ҳодисаҳо, хотираҳоеро, ки ба ман каму беш таъсир карда бошанд, аз ёд набаровардам. Харчанд дар 10-12 соли охир **қувваи ҳофизаам** хеле суст шуда, гапҳо ва чизҳоро зуд фаромуш мекардагӣ шуда бошам ҳам, аммо **хотираҳои пештара** қариб ҳамагӣ дар ёдам нақш баста мондаанд. Ин натиҷаи ҳамон танбеҳи падар аст, ки ман дар паси вай ба идмон (тренировка)-и хотира ва ҳофиза машғулӣ намудам.

Садриддин Айнӣ

Савол ва супориш

1. Оё дар зиндагӣ танбеҳи касе бароятон таъсир кардааст?
2. Барои **идмони хотира** чӣ бояд кард? **Идмон**-ро бо кадом калима иваз кардан мумкин аст?



Маънои ибораҳо ба таркиби онҳо вобаста мебошад. Баъзе аз ибораҳо аз рӯйи маъно ашё (предмет), аломат ва амали онро ифода мекунанд. Масалан, **китоби бадеӣ, дӯсти бовафо, ҳикояи шавқовар** сохтори ягона доранд ва маънои грамматикиашон умумианд: ашё ва аломати онро нишон медиҳанд.

Ибораҳои **рафтани Фаррух, сохтани хона, дубора хондан** ва ғайра ҳам сохтори якхела доранд ва ҳам маънои грамматикиашон ба амалҳо ва ашё ишора мекунанд.

55. *Ибораҳои зеринро хонед ва калимаҳои асосиашро муайян сохта, маънои лугавӣ ва грамматикии онҳоро шарҳ диҳед.*

Талабаи аълоҳон, калонтарин кӯча, синфи ҳаштум, дидани падар, шабона омадан, шуморо дидан, суҳбаткунон рафтан.

САВОЛҲО БАРОИ ТАКРОР ВА ҶАМЪБАСТ

1. Ибора чист?
2. Ибора аз калима ва таркиб чӣ фарқ дорад?
3. Тафовути ибора аз ҷумла дар чист?
4. Кадом ҳиссаҳои нутқ ҳиссаҳои дигарро ба худ тобеъ меку-
нанд?
5. Кадом навъи ибораҳо медонед? Номбар кунед ва бо ми-
солҳо шарҳ диҳед.
6. Чаро ибораҳо ба навъҳо ҷудо мешаванд?
7. Дар ибора кадом навъҳои алоқа вучуд доранд?


Таҳлили нахви ибора. Тартиби таҳлил

1. Ибораҳои ҷумларо номбар кардан.
2. Калимаи асосӣ ва тобеъро нишон додан.
3. Навъи алоқаи нахви муайян сохтан.
4. Воситаи алоқаи ибораро аниқ кардан.

Намунаи таҳлил:

Насими баҳор зулфҳои Гуландомро парешон мекард.

Насими баҳор (изофӣ)



Зулфҳои Гуландом (изофӣ)

Алоқаи байни калимаҳои ибора бо бандаки изофии «и» сурат гирифтааст.

ЧУМЛАИ СОДА

8. ЧУМЛАИ СОДА АЗ ЧИХАТИ МАЪНО, МАҚСАД ВА ОҲАНГ

56. Матиро хонед ва ҳар кадом ҷумларо аз рӯи навъ муайян кунед. Дар охири ҷумлаҳо кадом аломатҳо гузошта шудаанд? Чаро?

Касе саволomez ба Ҳофиз ҳамфикр шуд:

– Чаро инҳо аз моли дунё сер намешуда бошанд?

Ҳофиз ҷавоб дод:

– Шайх Саъдӣ гуфтааст:

...Чашми танги дунёдорро

Ё каноат пур кунад, ё хоки гӯр!

Шухрати Ҳофиз рӯз ба рӯз меафзуд. Дар ҳама ҷо мардум ғазалҳои Ҳофизро хонда, ҳар мисраи онро мисли ҷавоҳири тобнок дармеёфтанд. Кӯшиши пайдарпай ва омӯхтани ҳамешагӣ ўро ба ин дараҷа расонида буд...

Аълоҳон Афсаҳзод

Ҷумла як ҷузъи асосии наҳв (синтаксис) мебошад. Ҷумла аз ибора бо он фарқ мекунад, ки дорои асоси грамматикӣ – сараъзоҳои ҷумла ва ё яке аз онҳо мебошад. Мо фикрамонро ба воситаи ҷумлаҳо баён мекунем. Нутки мо аз ҷумлаҳо иборат аст: **Мо ба боғи мактаб даромадем. Он хеле хушманзара буд. Бӯи атрулҳои рангоранги атрофи сарҳавзи боғ ба кас ҳаловат мебахшид. Мо хеле тамошо кардем. Баъди ин ҳаваси мо ба гулпарварӣ боз ҳам зиёд шуд.**

Гуруҳи калимаҳои ба якдигар алоқаманд ва ё калимаи ҷудогонае, ки фикри тамомшударо ифода мекунанд, ҷумла номида мешавад.

Дар гуфтугӯ ба охир расидани ҳар як ҷумларо оҳанги талаффуз муқаррар месозад. Ҷумлаҳоро дар навишт аз якдигар аломатҳои китобат ҷудо мекунанд.

Гӯянда вобаста ба мақсади худ метавонад бо оҳангҳои гуногун фикрашро баён созад. Аз ин рӯ ҷумлаҳо аз ҷиҳати ифодаи маънову мақсад ҳикоягӣ (хабарӣ), саволӣ ва амрӣ мешаванд. Ғайр аз ин, ҷумлаҳо метавонанд хитобӣ ҳам шаванд, агар эҳсосотеро ифода кунанд. Воситаи асосии ифодаи мақсад ва хитоб оҳанги талаффуз мебошад.

а) ҷумлаи ҳикоягӣ

57. *Порчаро хонед ва ба оҳанги он диққат диҳед. Гӯед, ки оҳанги хониши ҷумлаҳои ҳикоягӣ чӣ гуна аст.*

Айни фикр карда истода мегӯяд:

– Асарро аввал як бор аз сар то охир навишта баромадан беҳтар аст. Ҳар тавре ки барояд, майлаш. Ана баъд кори асосӣ сар мешавад: «арра» мекунад, «метарошед», «суҳон» мезанед. Ман асарҳоямро камаш ду бор навишта мебароям: як бор аз сар то по менависам, баъд аз он покнавис мекунам. Дар вақти покнавис кардан тасҳеҳот ва тағйироти даркориро медарорам. Дар аснои ин кор саросема нашудан, пухта фикр кардан лозим аст.


Сотим Улугзода

Савол ва супориш

1. Ба андешаи устод розиед ё на? Чаро?
2. Шумо дар навишт ин таъкидро риоя мекунад?
3. **Покнавис** чӣ аҳаммият дорад?

Дар ҷумлаи ҳикоягӣ фикр ба таври хабар ё ҳикоя баён мешавад. Гӯянда ба воситаи ҷумлаҳои ҳикоягӣ ҳодисаю воқеаҳоро нақл, фикрро тасдиқ ё инкор мекунад. Оҳанги гуфтор дар аввали ҷумлаҳои хабарӣ баланд буда, дар охир паст мегардад. Оҳанги баланд ба калимае меафтад, ки задаи мантиқӣ қабул кардааст. Дар охири ҷумлаи ҳикоягӣ аломати нуқта гузошта мешавад.

58. *Матнро хонед, ҷумлаҳои ҳикоягиро аниқ созед ва нависед.*



Офтоби пагоҳӣ ба сари сафедорҳои баланд шилшилаҳои заррин овехт. Нурҳои офтоб ба гирду атроф барқвор паҳн мешуданд ва ҳамаро ҷоннок ва серҳаракат мекарданд.

Нокҳои қоматбаланди сархам гӯё аз чизе шарм дошта бошанд, сурх шуданд. Тумани ширтоби тунук ба анҷом ёфтани умри худ бовар ҳосил карда, домони худро аз канор ба миёнҷойи дарё кашид, вале нурҳои шамшервор тези офтоб зуд ба сари ӯ рафта расиданд ва пас аз лаҳзае аз туман (ғубор) осоре боқӣ намонд.

Насими тоза бархост ва буттаву дарахтон аз кокулҳои худ марворидҳои шаффофи шабнамиро афшонда-афшонда, бо ҳамдигар пичирросзанон суҳбат сар карданд, гӯё хобҳои имшабаашонро ба якдигар ҳикоя мекарданд.

Пӯлод Толис

Супориш

1. Мазмуни матни болоро мухтасар нақл кунед.
2. Гӯед, ки барои мухтасар кардан чӣ корро анҷом додед.
3. Сифат барои тасвир чӣ нақш дорад?
4. Ибораҳои сарсатри аввалро муайян кунед ва шарҳ диҳед.

б) ҷумлаи саволӣ

59. Ҳикояро возеҳу равшан бо риояи оҳанг хонед. Аз рӯйи ифодаи мақсад ҷумлаҳои саволиро аниқ созед ва нависед.

Султон Маҳмуд рӯзе дар ғазаб буд. Талҳак хост, ки ӯро аз он маломат берун орад. Гуфт:

– Эй султон, номи падарат чӣ буд?

Султон биранчид, рӯй бигардонид. Талҳак боз баробар рафт ва ҳамчунин савол кард.

Султон гуфт:


– Мардаки қалтабони сағ, ту бо он чӣ кор дорӣ?

Гуфт:

– Номи падарат маълум шуд. Номи падари падарат чун буд?

Султон бихандид.

Убайди Зоконӣ



Луғат

Талҳак – қаҳрамони адабиёти шифоҳӣ, ширинкор

маломат – ранчиш

қалтабон – нокас, нобакор

Ќумлае, ки дар он фикр ва мақсади гӯянда ё нависанда ба тариқи пурсиш ва ё савол баён мегардад, саволӣ ном дорад. Дар ташкили ҷумлаҳои саволӣ оҳанги талаффуз ва калимаҳои саволӣ (ҷонишинҳо, зарфҳо ва ҳиссачаҳои саволӣ) нақши муҳим доранд.

Дар ҷумлаҳои саволӣ баландшавии овоз ба калимаҳои саволӣ, ки ба онҳо зада меафтад, вобаста аст. Дар охири ҷумлаҳои содаи саволӣ аломати савол гузошта мешавад.

60. Ҷумлаҳоро бо риояти оҳанг хонед ва сипас онҳоро навишта, воситаҳои ифодаи ҷумлаҳои саволро шарҳ диҳед.

1. Чаро ӯ ин қадар асабонӣ мешавад? (С.Т.)
2. Хуршед дар мактаб аст?
3. Шумо ҳозир омадед?
4. Оё шумо ба ҳуди Зебӣ гап задед? (Ф.Н.)
5. Магар ҳамин ҳам кор аст? (П.Т.)
6. Вай ба ту кӣ мешавад? (П.Т.)

61. Порчаҳои шеърро хонед ва ҳар банди онро шарҳ диҳед. Гӯед, ки бандҳоро кадом нукта ба ҳам наздик гардонидааст.

Ҷаҳони тоҷикон гардида гулгун,
Ба сулҳи тоҷикон дунёст мафтун.
Чароғи маърифат гардид равшан,
“Суруди Рӯдакӣ шуд зинда акнун!”


....

Ҷама зӯру тавон аз иттиҳод аст,
Нишоти дӯстон аз иттиҳод аст.
Сафобахшу гулафшону фараҳбор
Ҷаҳони тоҷикон аз иттиҳод аст.

Абдурауф Муродӣ

Супориш

1. Гӯед, ки амали мисраъҳои банди аввал бо кадом таркибҳои ифода шудаанд.



2. Калимаҳои **сафобахш**, **гулафшон**-ро аз ҷиҳати сохт муайян кунед.

Ќумлаҳои саволӣ, одатан, дар муколама бештар воме-хӯранд, аз ин рӯ, ҳар як саволу ҷавоб бо тире оғоз меёбад:

- Анбори моро ту сӯзондӣ?
- Ман.
- Кӣ инро ба ту фармон дод?
- Ватан. (А.Л.)

в) ҷумлаи амрӣ

62. Ќумлаҳоро хонед ва гӯед, ки амр бо кадом феълҳо ифода ёфтааст.

1. Шумо ҳам бароед, ба молҳо хӯрок диҳед. (С.А.)
2. Бирав, аз хонаи Одина хабар гир! (С.А.)
3. Акнун ба мо ҳамроҳ шавед. (С.А.)
4. Далери ман, сазовори падар бош,
 Ќу шамшери падар соҳибзафар бош! (М.Т.)
5. Ҳозир ба он ҷо баргард. (С.У.)
6. Илтимос, хоҳар, як дақиқа сабр кунед. (Ҳ.К.)

Ќумлае, ки амру фармон, хоҳишу илтимосро мефаҳмонад, амрӣ ном дорад. Вобаста ба вазъияти нутқ ҷумлаҳои амрӣ маънои даъват, хоҳиш, илтимос ва маслиҳатро низ ифода менамоянд: Ту, Давлат, дар ҳамин ҷо мон. (Р.Ќ.) Майлаш, Зайнаб биравад. (Ф.М.)

63. Порчаро хонед, ҷумлаҳои амриро муайян сохта, маъноҳои онҳоро шарҳ диҳед.

Вай (Фирӯз) оҳиста ба сӯйи модараш кадам монд ва ўро аз китфаш оғӯш карда, ба амакаш рӯй овард:

– Равед аз ин ҷо. Равед, амак...

Ў ин гапро, чунон ки аз дилаш гузаронида бошад, ниҳоят паст ва оромона гуфт.



– Чӣ?! Ту.. боз ба ман фармон медиҳӣ?!
– Ман ба шумо гуфтам: равед аз ин ҷо! – баногоҳ беҳудо-
на дод зад Фирӯз.

Шарофатхола як қад парида, ба остини ӯ часпид.

– Натарсед, оча. – Ҳоло овози Фирӯз боз мулоим шуда
буд. – Биёед, хона дароём.

Вай ба амакаш ... эътибор надода, ҳамроҳи модараш ба
ҳавлӣ даромаду дарвозаро занҷир кард.

Саттор Турсун

г) ҷумлаи хитобӣ

64. Порча ва байтҳоро хонед, ба оҳанги он диққат кунед. Гӯед,
ки кадом мисраъҳо ҳиссиёту ҳаяҷонро ифода мекунанд.

Эй ситамдидагон, эй асирон,
Вақти озодии мо расид.
Муждагонӣ диҳед, эй фақирон!
Дар ҷаҳон субҳи шодӣ дамид.

Садриддин Айнӣ

Гул кун ба бахти мо, Ватан,
Мисли гулистону чаман!

Мирзо Турсунзода

Бӯи хуш медамад, баҳор, баҳор,
Зуд биштоб, эй баҳори кор!

Пайрав Сулаймонӣ

Ҷумлае, ки ба воситаи он ҳиссиёту ҳаяҷони гуногун
(шодмонӣ даъват, ҳашму ғазаб, сарзаниш ва монанди
инҳо) ифода меёбанд, хитобӣ ном дорад.

Аз ин сабаб ҷумлаҳои ҳикоягӣ, саволӣ ва амрӣ ҳанго-
ми бо ҳиссиёти баланд ва оҳанги хитобу нидо талаффуз
шудан ба ҷумлаи хитобӣ табдил меёбанд.



65. *Порчаҳоро равшану возеҳ хонед. Гӯед, ки ҷумлаҳои саволӣ аз хитобӣ дар талаффуз чӣ фарқ доранд.*

- Офтобо, бартар аз гармои ту ҳаст?
- Оре, гармии забон!
- Оташе муқаддамтар аз неруи ту ҳаст?
- Оре, неруи забон!
- Биёбоно, бузургтар аз паҳнои ту ҳаст?
- Оре, паҳнои забон!

* * *

Ай ҷӯяндагони зебой! Вақтро бар ҳадар мадихед: зебоиро танҳо аз вожаву ибороти забони модарӣ метавон дарёфт.

* * *

Ай зоғ, оё тавонӣ ба забони шевотаре бисаройӣ?
– Зинҳор! Лафзи ман худ басо шевост, зеро забони модарӣ ман аст.

Абдурауф Муродӣ

Савол ва супориш

1. Андешаи худро оид ба ҳар як порча баён кунед.
2. Ҳикмати порчаи севум дар чист? Хулосаатонро мухтасар нависед.

66. *Хонед ва дар пайравӣ ба ҷумлаҳои зерин шиору даъват нависед.*

1. Зиндаю поянда бод Тоҷикистони соҳибистиклол!
 2. Ҳамду сано бод ба зан!
 3. Ёдгори Айниву ин кӯҳсорон зинда бод!
- Шеърӣ Турсунзодаву ин обшорон зинда бод!

Лоиқ Шералӣ



Чумлаҳо аз ҷиҳати сохт ва вазифа басо рангоранганд. Аз рӯйи иштироки асосҳои грамматикӣ онҳо ба сода ва мураккаб ҷудо мешаванд: Темур Ҳофизро ба нишастан тақлиф кард. Замоне ки дар Шероз суруди Ҳофиз ба ғалак мепоҷид, дар Табрез мурғи таби Камоли Хучандӣ низ ба наво даромада буд. (А. Афсаҳзод)

Чумлаҳои сода аз рӯйи иштироки асосҳои грамматикӣ ба дутаркиба (дорои ҳар ду сараъзо) ва яктаркиба (дорои яке аз сараъзо) ҷудо мешаванд.

Ҳам чумлаҳои содаи дутаркиба ва ҳам яктаркиба аз рӯйи мавҷудияти аъзоҳои пайрав ҳуллас (аъзои пайрав надорад) ва тафсилӣ (дорои аъзои пайрав) мешаванд: Субҳ медамид (содаи ҳуллас). Ба зудӣ равшан мегардад (содаи яктаркибаи тафсилӣ).

Алокаи калимаҳо дар ҷумла

Алокаи калимаҳо дар ҷумла ду хел мешавад: **пайваст ва тобеъ.**

Дар алокаи пайваст ду ва ё зиёда калимаҳои мустақил, ки ҳар кадом баробархукуканд, ба ҳамдигар алоқаманд мешаванд. Воситаи алокаи пайваст **пайвандакҳои пайвасткунанда (ва, -у(-ю), ҳам...ҳам, на...на, чи...чи...)** ва **оҳанги талаффуз** мебошанд: Закия меҳонад ва менависад. Ҷамшедӯ Аҳдия кор мекунад.

Дар алокаи тобеъ калимаю ибораҳо байни якдигар вобаста мебошанд, яъне як ҷузъ асосӣ буда, дигарӣ ба он аз ҷиҳати грамматикӣ тобеъ мешавад. Алокаи тобеъ дар навбати худ чор хел мешавад: мувофиқат, изофӣ, вобастагӣ ва ҳамроҳӣ.



1. Дар алокаи мувофиқат хабар аз рӯи шахсу шумора ба мубтадо мувофиқат мекунад. Ин навъи алоқа танҳо ба ҷумла хос аст: **Солҳо мегузаштанд. Шухрати Ҳофиз оламгир шуд. Ҳатто баъзеҳо сурудҳои Ҳофизро ғалат-ғалат хонда, аз он ба тарзи худ «лаззат» мебурданд. (А.Афсаҳзод)**

2. Дар алокаи изофӣ як калима ба калимаи дигар ба воситаи бандаки изофӣ (и) тобеъ мешавад: **Ҳавои сарду нами чандрӯза ба ҷисми заифу бемори Наср таъсири бад кард. (Р.Ҷ.)**

3. Дар алокаи вобастагӣ калимаи тобеъкунанда (хабар) пуркунанда ва ё ҳолро талаб менамояд: **Мухаммад Солеҳ хабарро зуд ба Абучаъфар расонд. (Р.Х.) Рӯдакӣ удро ба даст гирифт. (Р.Х.)**

Дар алокаи вобастагӣ муносибати амал бо ашё ифода мешавад, амалро калимаи тобеъкунанда, ашёро калимаи тобеъшаванда, ки бештар бо пасоянду пешояндҳо меоянд, нишон медиҳад: **Ба муаллим гуфт. Аз муаллим пурсид.**

4. Дар алокаи ҳамроҳӣ калимаи тобеъшаванда бо тобеъкунанда ҳамроҳ меояд. Воситаи алокаи ҳамроҳӣ тартиби калима дар ҷумла ва оҳанги талаффуз мебошад: **Сухбат бербита ва бетартиб тул мекашид. (Р.Х.) Ҳавопаймо тез парвоз мекунад.**

67. *Ҷумлаҳоро хонед ва алокаи байни калимаҳои онҳоро шарҳ диҳед.*

1. Ў лампаро ба дасти саройбон дода, дафтарро ба дасти худ гирифт. (С.А.) 2. Дар поён дарёи Панҷ оромона ҳаракат мекунад. (А.Д.) 3. Кӯҳи барфин оби ширин дорад он, Чашмаву рӯди булурун дорад он. (М.Т.) 4. Шумо сухбатро озодона қоим доред! (С.А.) 5. Вай (С. Айни) китоби хотироташро варақ мезанад. (С.У.) 6. Сахтиҳои рӯзгор Одинаи хурдсолро хеле соҳибтадбир ва таҷрибадор карда буд. (С.А.)



9. ТАРТИБИ КАЛИМА ДАР ҶУМЛА. ОҲАНГИ ТАЛАФФУЗИ ҶУМЛАИ СОДА ВА ЗАДАИ МАНТИҚӢ

68. Ҷумлаҳоро хонда аниқ созед, ки кадом калимаҳо ҷавоб талаб мекунанд ва ҷойи онҳоро шарҳ диҳед.

1. Шукрона дар ҳавлии ҳамсоя бо кӣ бозӣ карда гаштааст?
2. Шукрона дар ҳавлии кӣ бо дугонааш бозӣ карда гаштааст?
3. Шукрона дар кучо бо дугонааш бозӣ карда гаштааст?
4. Кӣ дар ҳавлии ҳамсоя бо дугонааш бозӣ карда гаштааст?

69. Ҷумлаҳоро, аввалан, хонда муқоиса кунед ва фарқи маъноии онҳоро шарҳ диҳед. Сониян, нависед ва ба зер ифодаҳое, ки таъкидро талаб менамоянд, хат кашед.

1. Ромин ҳар бегоҳ дар соҳили дарё танҳо гардиш мекард.
2. Ромин танҳо дар соҳили дарё ҳар бегоҳ гардиш мекард.
3. Ромин ҳар бегоҳ танҳо дар соҳили дарё гардиш мекард.

Ҷойи калимаҳо дар забони тоҷикӣ нисбатан устувор аст. Одатан, тартиби калимаҳо дар ҷумла чунин мебошад: мубтадо, ҳоли замон, пуркунанда, муайянкунанда, ҳоли мақону тарз ва хабар.

Дар назм як андоза ҷойи калима озод аст. Вобаста ба мақсаду талаботи гӯянда тартиби калима метавонад тағйир ёбад.

Бо ёрии тартиби калима метавон тобиши маъноии калимаю ибораи дар таркиби ҷумла бударо муайян сохт.

Ҳангоми оромона ва ба таври муқаррарӣ сухан кардан ин гуна калимаю ибораҳо дар паҳлуи хабар меоянд. Масалан, ҷумлаи «Манучеҳр китоб харид» аз «Китобро Манучеҳр харид» фарқ мекунад. Дар ҷумлаи аввалӣ таъкид мегардад, ки Манучеҳр танҳо **китоб харид, на чизи дигар. Маъноии ҷумлаи дуюм ин аст, ки **Манучеҳр** китоб харид, на каси дигар.**



70. *Чумлаҳоро хонда бо ҳам муқоиса кунед. Гӯед, ки онҳо аз якдигар чӣ фарқ доранд.*

1. Ин чашн аз ҳама бошукӯхтару хуррамтар дар сайргоҳи беруни шаҳр баргузор мешуд. – Дар сайргоҳи беруни шаҳр ин чашн аз ҳама бошукӯхтару хуррамтар баргузор мешуд.

2. Ҳар дам ҳаёху ва ғалоғулаи издиҳоми тамошобинон бонги таблу карнайҳоро пахш мекард. – Бонги таблу карнайҳоро ҳаёху ва ғулғулаи издиҳоми тамошобинон ҳар дам пахш мекард.

3. Издиҳоми халқ аз ҳаяҷони қалбӣ дам ба дарун кашид. – Аз ҳаяҷони қалбӣ издиҳоми халқ дам ба дарун кашид.

71. *Матиро возеҳ хонед. Сипас, онро нависед ва ба аломатҳои китобати ҳар як ҷумла диққат диҳед. Лавҳае таҳия кунед ва эҳсосоти худро ба модар баён намоед.*

Оҳ, модар, модар! Чӣ аҷоиб зоте ҳастӣ ту! Дар дунё насли инсон хушк шуда мерафт, агар меҳру шафқат ва меҳрубониҳои ту намешуд! Ишқу муҳаббат маъно ва мафҳуми худро аз дили ту, аз ҳастии ту гирифтааст. Ишқ – ишқи ту, меҳр – меҳри ту, лутф-лутфи туст. Дигар ҳама чиз хазон дорад, фано дорад, илло муҳаббати ту! Ту асрори ниҳони дили фарзандонатро бе гапу ҳарф мефаҳмӣ, зеро ки онҳоро дар мағзи чонат парварида, ба дунё овардаӣ! Дили онҳо тапиданро аз дили ту омӯхтааст; хуни онҳо ба рағҳо давиданро аз хуни ту омӯхтааст; эҳсосот, фаҳмиш ва идрокро ба онҳо ту додаӣ.

Ҷалол Иқромӣ

72. *Ба саволҳо ҷавоби пурра навишта, зеро калимаҳои зарурӣ хатти рост кашед.*

1. Рӯзи Истиқлоли давлатӣ дар ҷумҳурии мо кай чашн гирифта мешавад?

2. Шумо хусусиятҳои моддаҳоро аз кадом фан меомӯzed?

3. Иброҳим дирӯз бо бародараш ба кучо рафта буд?

4. Ба озмуни хотимавии мактаббачагон кихоро мефистанд?

73. *Чумлаҳоро нависед ва ба зери сараъзоҳо ва аъзоҳои пайрави чумла хат кашед. Гӯед, ки ҷойивазкунии калимаҳо ба маънои чумлаҳо чӣ таъсире расонид.*

Вазифаи мо – хондан. Хондан – вазифаи мо.

Бародарам – донишҷӯ. Донишҷӯ – бародарам.

74. *Ин чумлаҳоро бо риояи оҳанг хонед ва муқоиса кунед. Хулосаатонро гӯед.*

1. Ин китобро хондӣ. Ин китобро хондӣ! Ин китобро хондӣ?

2. Дар мактаби мо имрӯз вохӯрӣ бо адибон доир мегардад. Дар мактаби мо имрӯз вохӯрӣ бо адибон доир мегардад! Дар мактаби мо имрӯз вохӯрӣ бо адибон доир мегардад?

Пасту баланд шудани суръати овозро дар нутқи шифоҳӣ оҳанги талаффуз мегӯянд. Задаи маъноию мантиқӣ, ист, пасту баландшавии овоз ва суръати нутқ унсурҳои оҳанги талаффуз ҳисоб меёбанд. Оҳанги талаффуз маънои чумларо аниқтар месозад. Гӯянда бо ёрии оҳанг муносибати худро баён мекунад.

Чумлаҳоро мувофиқи шарҳашон бихонед:

Меравӣ! (бо хушҳолӣ). Меравӣ (бо қаҳру ғазаб).

Меравӣ? (бо тааҷҷуб). Меравӣ? (бо шубҳа).

Чумлаҳои зеринро тавре хонед, ки маъноҳояшон диғар шаванд.

1. Сохтмони мактабҳои нав тамои шуд.

2. Бародари ман кор мекунад ва дар донишгоҳ таҳсил менамояд.

75. *Чумлаҳоро хонед ва ба талаффузи калимаҳои ишораи диққат диҳед. Аз ҷиҳати тобиши маъно чумлаҳо фарқ мекунанд ё не?*



Мо аз сахро дирӯз омадем.
Мо аз **сахро** дирӯз омадем.
Мо аз сахро **дирӯз** омадем.
Мо аз сахро дирӯз **омадем**.

Дар ҷумла ягон ҷиҳати муҳимми фикр на танҳо ба воситаи тартиби калима, балки ба воситаи задаи мантиқӣ низ таъкид меёбад. Дар ин ҳолат ба ҷойивазкунии калимаҳо зарурате намеронад, фақат калимаю ибораи зарурӣ шиддатноктар талаффуз карда мешаванд.

76. *Ҷумлаҳоро ҷунон хонед, ки задаи мантиқӣ ба калимаҳои шиораишуда афтад.*

1. **Закия** мақолаҳоро таҳрир кард. Закия **мақолаҳоро** таҳрир кард. Закия мақолаҳоро **таҳрир кард**.

2. **Фаршед** ба рӯзнома обуна шуд. Фаршед **ба рӯзнома** обуна шуд. Фаршед ба рӯзнома **обуна шуд**.

77. *Ҷавоби ҷумлаҳоро ёбед ва нависед.*

1. Захро фардо ба осорхона меравад ё каси дигар?
2. Захро фардо ба осорхона меравад ё ягон рӯзи дигар?
3. Захро фардо ба осорхона меравад ё ягон ҷойи дигар?
4. Захро фардо ба осорхона меравад ё намеравад?

78. *Ба саволҳо тавре ҷавоб диҳед, ки ҷумлаҳо ҷавоби онҳо бошанд.*

Имрӯз дар мактаб озмун доир мегардад.
Имрӯз **дар мактаб** озмун доир мегардад.
Имрӯз дар мактаб **озмун** доир мегардад.
Имрӯз дар мактаб озмун **доир** мегардад.



Задаи мантиқӣ метавонад дар тамоми калимаҳое афтад, ки ҳадафи асосиро баён мекунад. Он ба нутқ ифодаҳои махсус мебахшад. Задаи мантиқӣ бештар дар нутқи гуфтугӯию публицистӣ ва ҳангоми баланд хондани матнҳои бадеӣ истифода мешавад.

САНЦИШИ ИМЛО

Оби тоза

Ибни Сино ба истеъмоли оби тоза таваҷҷуҳи хосса зоҳир намуда, чунин меҳисобад, ки бисёр бемориҳо, баҳусус, бемориҳои сирояткуанда, ба воситаи оби нӯшокӣ паҳн мешаванд. Барои аз ғашҳои механикӣ тозакунии ӯ истифодаи ҷолоишро бо зарфҳои ғилии суроҳдор пешниҳод мекунад. Усули бо тақтир тозакунии обро Ибни Сино усули мукамал меҳисобид. Яке аз усулҳои тозакунии об мувофиқи ақидаи Ибни Сино чунин аст: Аз пашм ресмон тайёр карда, як нуги онро ба зарфи аз об пур ва нуги дигарашро ба зарфи ҳолӣ мегузоранд. Дар натиҷа об ба зарфи ҳолӣ мечакад. Ин яке аз навҳои беҳтарини ҷолоиши об ба ҳисоб меравад, баҳусус, агар он якчанд маротиба такрор карда шавад. Эҳтимол, дар ин маврид ба шарофати тарангкании сатҳии худ об аз суроҳҳои ресмон гузашта, ғашҳои механикиро дар якҷоягӣ бо зарраҳои ғилӣ дар ҷисми ресмон боқӣ гузорад.

аз китоби «Об – муъҷизаи табиат»

10. КОР БО МАТНИ ЛУТФИ ЛАТИФ

79. *Матнро бодикҷат хонед ва гӯед, ки аз он чӣ натиҷа бардоштед.*


Агар шарҳи фарҳангномаҳоро бубинем, ба назар чунин мерасад, ки дар шарҳи онҳо махсусияти лутфи латиф ба эътибор гирифта нашудааст. Чун намуна шарҳи чанд фарҳангномаро дар зер меорем:

Г. А. Восканян дар «Фарҳанги русӣ ба форсӣ» (М., 1986) вожаи «комплимент»-ро чунин тавзеҳ додааст: «Комплимент

– хушомад, таоруф ва ба касе хушомад гуфтан» (сах. 229). Дар «Луғати русӣ – тоҷикӣ» (М. 1985), ки зери таҳрири М. С. Осимӣ нашр шудааст, вожаи «**комплимент**» чунин маънидод гаштааст: «Комплимент – хушомад, тавсиф, таъриф (хушомадгӯӣ) кардан» (сах. 408). «Фарҳанги русӣ ба форсӣ» (М., 1965), ки дар таҳрири А. Асадуллоев ва Л. С. Пейсиков ба табъ расидааст, вожаи «**комплимент**»-ро чунин тавзеҳ додааст: «Комплимент – хушомадгӯӣ, таъриф, таоруф, говорить комплименты – хушомад гуфтан, таъриф (таоруф) кардан» (сах. 338). Дар «Фарҳанги тоҷикӣ ба русӣ» (Душанбе, 2010) калимаи «**хушомад**» чунин маънидод гаштааст: «Хушомад – лeсть, заискивание; подхалимство; хушомад гуфтан (**кардан, задан**) льстит, заискивать; подхалимничать» (сах. 668). Дар ҳамин фарҳанг калимаи «**таъриф**» чунин тавзеҳ шудааст: Таъриф -1. описание, характеристика; определение; дефиниция; ~и калима лингв. определение слова. 2. хвала, похвала, восхваление; -кардан – хвалить, восхвалять; б) описывать, определять» (сах. 599). Калимаи «**таоруф**» ин тавр шарҳ ёфтааст: «Таоруф – оказывание почёта и уважение гостью. 2. соблюдение церемоний, условностей; 3. правило, обычай» (сах. 583).

Ифодаи лутф кардан, лутф доштан, лутфомез сухан гуфтан ва бисёр таъриф кардан дар адабиёти шифоҳӣ ва хаттии мардуми мо маъмул аст. Намунаҳои бомаҳорат гуфтаю навиштаи адибони тоҷику форс (Убайди Зоконӣ, Муҳаммад Авфӣ, Ҷомӣ, Восифӣ ва дигарон) ин гуфтаи моро тасдиқ мекунад. Ин ифодаро метавон муодили вожаи «комплимент»-и русӣ (лотинӣ) ҳисобид. Дар байни аҳли адаб ин ифода ҳар хел маънидод мегардад: Аз ин рӯ, гурӯҳе вожаи русии «комплимент»-ро **хушгӯӣ**, гурӯҳи дигар **илтифот** ва гурӯҳи сеvум **таоруф** маънидод мекунад. Ба назар чунин мерасад, ки ифодаи «**лутфи латиф**» беҳтар аст, зеро он фарогири матлаб мебошад.

«Лутф» дар фарҳангҳо чунин шарҳ ёфтааст: нармӣ ва тозагӣ («Ғиёс-ул-луғот» (Душанбе, 1988, ҷ. 2, сах. 210); нармӣ ва нозукӣ дар қору кирдор; ва ҳадя ва меҳрубонӣ кардан; ёрӣ кардан; ва ниғаҳонӣ ва ҳимоят кардан («Мунта-



хаб-ул-луғот» (Душанбе, 2003, сах. 464), нармӣ, меҳрубонӣ, накуӣ, алтоф – ҷамъи лутф («Фарҳанги форсии Амид» (Техрон, 2535, сах. 892), нармӣ намудан, меҳрубонӣ кардан; нармӣ, рифқ, мадоро, меҳрубонӣ; хушрафторӣ; некуӣ, некукорӣ; карам, базл, баҳшиш; хусусияте аз ҷамол, дақиқае аз зебӣ («Фарҳанги форсии Муин» (Техрон, 1375, ҷ.3. сах. 3589).


Лутфи латиф он аст, ки бисёр нозук буда, дар он кадрӯ кимат ё эътибори инсон аз будаш зиёд карда, нишон дода мешавад. Лутфи латиф аз хушомадгӯию писханду тамасхур оӣ буда, дар он танҳо муболиға ба назар мерасад, вале дар лутфи муқаррарӣ баъзан ҳадаф духӯра – бо тамасхуру танзифода меёбад. Муқоиса кунед: Ин ранг бароят бисёр мувофиқ (лутф), «Ту аз ҳама зеботар» (ин хушомад буда, дағалу дурушт аст, он аксар писанд ва қабул намегардад). Дуруст аст, ки одамоне ҳастанд, ки хушомаду тамаллуқро дӯст ме-доранд. Дар ҳар сурат, аксари одамон ба хушомад нафрат доранд.

Баъзеҳо ба моҳияти лутф дуруст сарфаҳм намеравад ва онро таъриф мепиндоранд ва мегӯянд: «Э, биё, мон ҳамон гапҳоятро». Дуруст аст, ки лутфгӯӣ ҳам мавқеи худро дорад. Дар сурати бемавқеъ истифода бурдани лутф, он сабаби ранҷиши мусоҳиб шуданаш аз эҳтимол дур нест.

Лутфу лутфи латиф ва таъриф як чиз нестанд. Воқеан, таъриф баҳои мусбат аст ва, одатан, он аз тарафи калонсолон гуфта мешавад. Лутфро ҳам калонсолон ва ҳам дар синну сол хурдон истифода мебаранд.

Шояд беҳтарин лутф он бошад, ки ноамаду ноухдабароии худро зикр карда, ҳамзамон, дигареро таъриф кунӣ. Масалан, ду роҳбари муассиса бо ҳам вомехӯранд. Яке ба дигарӣ мегӯяд: «Чӣ тавр ту дар як он тавонистӣ, ки калонро, яъне роҳбари аслиро ба гап дарорӣ? Ман дирӯз қариб ду соат бо ӯ суҳбат доштам, вале розӣ карда натавонистам. Агар ту мешудӣ, дар панҷ дақиқа масъаларо ҳал мекардӣ».

Лутфи латиф ҳам асос дорад. Қабули лутф ҳам лаҳзаӣ мувофиқ ва вақти муайян дорад. Агар лутф бемавқеъ ва



бечо гуфта шавад, баъзан боиси ранчиши ҳамкору мусоҳиб мегардад. Масалан, ҳамкор, дӯсти қадрдон ва ё мусоҳиби шумо тамоми шаб ба иллати дарди дандон ё ҳодисаи дигаре нахобида ва чашмҳо сурху рангу рӯ pariда вомехураду шумо ба афту андом, яъне ҳолати зоҳирии ӯ таваҷҷуҳе накарда мегӯед: «Имрӯз бисёр ҷавон ба назар мерасад». Худ қазоват бикунед ва худро ба ҷойи ӯ тасаввур намоед. Чӣ лутфгӯии бемавқеъ! Аслан, мақоле ҳаст, ки чунин садо медиҳад: «Ҳар сухан ҷоеву ҳар нукта мақоме дорад».

Истифодаи лутфи латиф ҳам вақту лаҳзаи муносиб дорад. Агар лутф бамавқеъ ва бачо гуфта шавад, басо форами хушҳолкунанда аст. Мусоҳиб аз лутфҳои муносибу мувофиқ ва бамавқеъ курта-курта ғӯшт мегирад, эҳсоси шавқу завқ ва фараҳу шодмонӣ ўро нишот мебахшад. Ва шояд чандвақтина ғаму андуҳаш тавассути шунидани лутф аз дил ва ҷисму ҷонаш барояд. Ў дар ҳамин лаҳза худро хеле сабуку болидарӯх эҳсос мекунад. Агар ба ҷеҳраш дурусттар нигаред, пай мебаред, ки шодмоние, шавқу завқи болидахотирӣ дар ҷисму ҷонаш ҳувайдост.

Лутфи латифи ҳақиқию воқеӣ бояд чунин бошад, яъне дар он таҳқиру танз ва ҳаҷву писханд набояд роҳ ёбад. Чунон ки дар оғози матн хондед, лутфи латифи воқеӣ ҳамеша муҳтавои мусбат дошта, мусоҳибро бояд руҳбаланду болидахотир созад.

Ёдовар шудан лозим аст, ки лутф бештар ҳоси нутқи гуфтугӯиест ва он бо мурури замон дар адабиёти пешину имрӯз мақоми барҷаста пайдо кардааст. Дар зер чанд лутф чун намуна меорем, ки ба масъалаҳои гуногун бахшида шудаанд.

Сайидамир Аминов

80. Матнро хонед ва шарҳ диҳед. Гӯед, ки ба муҳтавои матн розиед. Чаро? Ҳодиса воқеист?

Дугонаҳо ё ҳамкорон чанде бо ҳам вонахурда буданд. Тасодуфан дар кӯча ё ҷорабиние бо ҳам вохурданд. Он зани шинос дар даст тифле дошт. Баъди салому алейк ҳамкорон ба ӯ гуфтанд: «Аҷаб кӯдаки зебост. Табиист, ки аз зани зебо

тифли хушрӯ ба дунё меояд». Дар ин асно модар чунон қаноатманд мегардад, ки онро дар симои модар баръало эҳсос мекунад. Аз хушҳолӣ чехраи модар сурх гашта, як шодмоние ӯро фаро мегирад.

Возеҳ аст, ки падару модар ин лутфи латифро ба худ қабул мекунанд ва хушҳол мегарданд.

81. Порчаро бодикқат хонед, гӯед, ки онро лутф ҳисобидан мумкин аст. Чаро? Дар матн дар бораи чӣ сухан меравад? Ҳадафро дарк кардед? Шарҳ диҳед. Матнро нависед ва ба аломатҳои китобати он диққат диҳед.

Шакурӣ. Бах, Бах! Ҳой Орифӣ, шеърбофиро бигузору ин аҷоиботро тамошо кун. Ин паланг ҳамин дам аз сафҳаи китоб часта, ману туро медарад! (Ба Маҷ) Кадом наққоши Чин!

Маҷ. Наққош нагӯед. Монии дувум гӯед!...

Сотим Улугзода

82. Матнро бодикқат хонед ва гӯед, ки аз порчаи боло чӣ фарқ дорад. Инро чӣ мегӯянд? Латифа ё лутф? Пас муайян кунед, ки латифа аз лутф, ё лутф аз латифа чӣ фарқ дорад.

Боре Шохқосим ба хиргоҳ омад. Мавлоно Муҳаммад ба иззати тамом дастор бар сар ниҳода, бар пой хест. Чун бинишастанд, Шохқосими Нурбахш ба сакфи хиргоҳ нигоҳе карда гуфт:

– Чӣ нағз хиргоҳе буда.

Мавлоно Муҳаммад гуфт:


– Пеш аз омадани мулозимон хиргоҳ (манзил ё хайма) буд, чун шумо ташриф овардед, харгоҳ шуд.

Зайниддин Восифӣ

83. Порчаро хонед ва шарҳ диҳед. Гӯед, ки ба кадом мавзӯ бахшида шудааст.

Бештари лутфҳои латиф бо дар назардошти зоҳири инсон, махсусан, занон, гуфта мешаванд (дар ҳаққи мардон ҳам кам нестанд).

Масалан, ҳангоми вохурӣ баъд аз ҷудоии дуру дароз, одамон ба якдигар рӯ ба рӯ гарданд, чунин лутфи латиф



мегӯянд: «Бовар кунед, ки дар ин муддат шумо, аслан, тағйир наёфтаед. Чи тавре ки бист сол пеш дида будам, ҳамон тавред. Вақту замон ғами шуморо меҳӯрад. Шумо ҷавонтар гаштаед. Боду ҳавои он ҷо бароятон мувофиқ омадааст».

84. Порчаи зеринро хонед ва шарҳ диҳед. Шумо инро чӣ тавр мефаҳмед? Ба ин андеша розиед ё на? Дар муассисаҳои мо чӣ гуна аст? Хулосаатонро бо чанд ҷумла хаттӣ нависед.

Дар ширкатҳои Ҷопон амали ошкоро танқид кардани корманд вучуд надоштааст. Ҷопониҳо чунин меҳисобидаанд, ки танқид фаъолияти меҳнати инсонро паст мекунад ва ин амал барои ширкат ғоидаовар нахоҳад буд. Шахс ё корманд ба корхона бояд бо таъби болида (на бо гардани баста) ворид гардад ва аз он хушҳол хориҷ шавад. Таҳдиду сиёсату рафтори дурушт ва ҷазо инсонро ноорому асабӣ мегардонад ва натиҷаи дилхоҳ намедихад.

Ҷопониҳо чунин меҳисобанд, ки ифтихормандонаю сарбаландона ба коргоҳ дохил шуда, аз он берун рафтан ҳавасмандию руҳбаландии кормандонро меафзояд.


85. Порчае аз матни мактуби дугонаи Зайнаб навиштаро бодиққат хонед. Дарёбед, ки гап дар бораи чӣ меравад. Магар инро лутфи латиф гуфтан мумкин аст? Ин суханон барои зиндагии осудаҳолонаю бошарафна чӣ таконе медиҳад? Хулосаатонро мухтасар нависед.

Офарин, офарин, дӯсти аҷоибам Зайнаб. Росташиро гӯям, пас аз он ки шумо Ҷурабекро гирифта бурдед, ман як қадар дар андеша монда будам, аз зиндагии ояндаи шумо хавотир мекашидам. Акнун фаҳмидам, ки хавотир кашидани ман бечо будааст, ман осуда шудам, шодӣ кардам.

Аз таҳти дил ба ҳаёти шумо ва Ҷурабек рахшонӣ, ба корхоятон муваффақият металабам.

Сотим Улугзода

86. Порчаҳоро аввал хонед ва баъд нависед. Ҳангоми навиштан ба аломатҳои китобат зеҳн монед. Оё ин порчаҳоро лутфи латиф ҳисобидан мумкин аст?



1. *Паиқов*. Аҳсант! Ростӣ, огои Абдусалом, шумо хуб овоз мехонед.

Абдусалом. Намеарзад, устод. Мо имрӯз беандоза хушбахтем, ки дар кулбаи фақиронаамон ба қабули чунин меҳмони оликадр мушарраф шудем.

2. *Паиқов*. Баҳ, баҳ. Аҳсант! Шуарои шумо барои ҳамаи мавридҳо басо ашъори неку гуфтаанд.

Сотим Улугзода

Ба саволҳо ҷавоб диҳед.


1. Ифодаи лутфи латифро чӣ тавр мефаҳмед?
2. Лутфи латиф аз латифа чӣ фарқ дорад?
3. Лутф тамасхур, сарзаниш ва таҳқиру танқидро фаро мегирад ё не?
4. Аслан лутфи латиф хосси кадом услуби нутқ аст?
5. Лутфи латиф дар адабиёти бадеӣ мақоми бештар дорад ё дар услуби гуфтугӯӣ?
6. Лутфи латиф бо таъриф ва тамаллуқу хушомад чӣ муносибат дорад?
7. Лутфи латиф, асосан, кадом мавзӯҳоро фаро мегирад? Шарҳ диҳед.
8. Чанд лутфи латиф таҳия кунед. Ҳангоми таҳия кардан ба он диққат диҳед, ки муҳтавояш фарогири назокати сухан бошад.
9. Лутфҳои таҳиякардари ба муҳокимаи ҳамсинфон гузоред.

ҶУМЛАИ СОДАИ ДУТАРКИБА. САРАЪЗОҲОИ ҶУМЛА

11. МУБТАДО ВА ИФОДА ШУДАНИ ОН

87. *Матнро хонед ва ҷумлаҳои дутаркибаи онро нависед. Аз чӣ фаҳмидед, ки ҷумлаҳо дутаркибаанд?*

Падарам охиста-оҳиста ҳаракат мекард. Инак, вай ба миёнаи дарё расид. Мавҷҳои оби тез ўро гирифта бурданӣ



мешуданд. Ў якпахлу шуда, худро нигоҳ медошт. Бо пояш таги дарёро санчида-санчида, бо эҳтиёт қадам мениход. Гоҳе қарор мегирифт ва баъд аз он боз оҳиста-оҳиста ба ҳаракат медаромад. Ман дар лаби дарё аз вай чашм наканда меистодам.

Сотим Улугзода

88. Хонед, мубтадо ва хабар – асосҳои грамматикии ҷумлаҳо-ро муайян кунед. Ба ҳар як аъзои ҷумла, ки тафсил меёбад, савол гузоред.

1. Баҳор омад. Баҳор барвақт омад. Имсол баҳор барвақт омад. Имсол дар Тоҷикистон баҳор барвақт омад.

2. Фаррух тамошо мекард. Фаррух бозиро тамошо мекард. Фаррух бозии Роминро тамошо мекард. Фаррух бозии Роминро аз тиреза тамошо мекард.

89. Матнро хонед ва ҷумлаҳои содаи дутаркибаи онро ёбед ва шарҳ диҳед.

Роҳ бо як маром боло мерафт. Торафт ҳаво сардтар мешуд. Осмону замин софу беғубор мегашт. Аз бари обшорони кӯҳсори Шаҳристон, аз паҳлуи арчазорҳои фарох на ҳар кас бепарво мегузарад. Даврон ҳам бо баҳонаҳои гуногун як-ду бор мошинро аз роҳ бароварда, боздошту шитобон аз кабина берун баромад. Ў саросема ба манзараҳои атроф чашм меандоخت ва ба арчазорон ҳарисона менигарист. Баъд дар оби софи рӯд дасту рӯй шуст.

Даврон ҳар бор ба ҳамин минвол ин обу заминро нигариста сер намешуд. Вай ҳар бор аз ин гӯшаи сокиту хаёлангез ба осонӣ дил канда наметавонист. Дар васфи ин кӯҳсори боҳашамат, обшору арчазори он шеърё суруде хондан мекост.



Савол ва супориш

1. **Чашм андохтан**-ро шарҳ диҳед ва гӯед, ки кадом ифодаҳо онро иваз мекунанд. Шумо чунин ифодаҳоро истифода мебаред? Чаро?

2. **Сер намешуд**, яъне – чӣ?

3. Ба имлои калимаҳои **сардтар**, **шеър** зехн монда шарҳ диҳед.

4. **Сокит** аз **соқит** чӣ фарқ дорад? Ҷумлаҳо тартиб диҳед.

5. Мухтасар, яъне бо се-чор ҷумла манзараеро тасвир кунед.


Мубтадо сараъзои ҷумлаест, ки амал, ҳолат ва аломати дар ҷумла ифодаёфта ба он тааллуқ дорад. Маънои луғавии мубтадо оғоз, ибтидо ва аввал аст. Мубтадо, асосан, бо исму ҷонишин ва масдар ифода меёбад. Агар калимаҳои мафҳуми шахсдошта ба вазифаи мубтадо омада бошанд, мубтадо ба саволи кӣ? (киҳо?), дар дигар ҳолатҳо ба саволи чӣ? (чиҳо?) ҷавоб мешавад.

Масалан: **Турсунзода** бо мӯйсафедон вохурӣ кард. **Мо** аз паси устод қадам мезадем. **Субҳ** чашм мекушод. (У.Р.) **Надонистан** айб нест, **нахондан** айб аст. (Зарб.)

Хиссаҳои дигари нутқ агар ба исм гузаранд, он гоҳ ба вазифаи мубтадо меоянд. Масалан: **Нодон** айб мекунад, **доно** ҳудаш мефаҳмад. (С.У.) **Чил** камоли шаст, **шаст** заволи шаст. (Ҳикмат) **Пагоҳ** аз имрӯз беҳтар хоҳад шуд.

90. *Матнро возеҳ хонед ва муайян кунед, ки кадом исмҳо ба вазифаи мубтадо омадаанд.*

Офтоб аз паси лахта-лахта абрҳои сафед гоҳ рух менамуду гоҳ пинҳон мешуд. Ҳавои баҳор на гарму на сард, боди наҳиф арақи ҷабинҳоро лесида хушк мекард. Роҳи мумфарш аз миёни киштзорон мегузашт. Ҷӯйбори хушки ду тарафи роҳро буттаҳои тути хасакӣ таворасон пушида буданд. Ғӯза аз миёни кулӯх ҳоло сар бардошта, акнун себаргаву чорбарга шуда буд. Дар киштзори самти чапи роҳ занону духтарон ғӯзаро каланд мекарданд, дар зами-^{тj}



ни самти чап ду трактор ба кишт нурии маъдан рехта, чӯя мекашид.

Баҳром Фирӯз

Лугат

наҳиф – сусту заиф

таворасон – мисли чапарак, девори аз шохҳо кашидашуда

91. Матиро бодикқат хонед, ҷумлаҳои содаи онро аниқ сохта, бо кадом ҳиссаи нутқ ифода ёфтани мубтадоҳоро шарҳ диҳед.

Абуалӣ ибни Сино бо баён кардани назариёти музика қаноат накарда, дар амалиёти ин ҳунар ҳам тахассус пайдо кардааст ва ҳатто «шаҳной» (сурнай) ном олати музикаро ихтироъ кардааст, ки то имрӯз тоҷикон ва ҳамаи халқҳои Осиёи Миёна менавозанд. Аз рӯйи қавли мутахассисони «Шашмақом» «Ироқи Бухоро»-ро танҳо бо сурнай пурра навохтан мумкин аст.

Дар замони Сомониён Ҳаким Абуҳафси Суғдӣ (Самарқандӣ) «мусиқор» ном як созро ихтироъ кардааст. Ин ҳаками донишманд шакл ва номи ин сози худро аз афсона гирифтааст. Дар афсона нақл мекунанд, ки гӯё мусиқор ном як парандаи дарозминқори минқораш пурсуроҳ будааст, ки ҳар гуна навоҳои пурсӯзу гудозро менавохтааст.

Ҳаками мазкур ҳам як сози минқоршакли пурсуроҳ сохта, номашро «мусиқор» номидааст.

Садриддин Айнӣ


Савол ва супориш

1. Дар матн кадом навъи ҷумлаҳо бештар истифода шудаанд? Чаро?

2. Матн ба кадом услуби нутқ мансуб аст?

3. Кадом созҳои мусиқӣ ва номи мақомҳоро медонед? Номбар кунед ва нависед.

4. «Шашмақом»-ро аз ҷиҳати сохт шарҳ диҳед. Номи мақомҳои медонистагитонро нависед.



Барои осон шудани таҳлили грамматикӣ ҳар як аъзои ҷумларо бо аломати шартӣ ишорат мекунам. Ин аломатҳоро доништан шарт аст.

Мубтадо – як хатти рост _____

Хабар – ду хатти рост ==

Муайянкунанда – хатти мавҷнок ~~~~~

Пуркунанда – тире-тире _ _ _ _ _

Ҳол – нуқтаю тире

Намуна: Пагоҳӣ Реваҳишён, Наниманча ва модараш
Вирканро то сари роҳи Самарқанд гусел карданд.
(С.У.)

92. Матиро хонед ва мазмуни онро мухтасар нависед. Сипас, мубтадоҳоро ёбед ва шарҳ диҳед.


Дар аҳди Ҳусайни Бойқаро ва вазири фозил, адиб ва хунарпарвари вай Алишери Навоӣ ин шуҳрати Ҳирот боз ҳам афзоиш ёфт. Худи Навоӣ дар ин шаҳр чандин мадраса, хонақоҳ, китобхона, дорушшифоҳо бино намуд. Қариб дар сӣ мадрасаи Ҳирот олимони бузурги замон машғули дарсгӯӣ буданд. Бинокунандагони мадрасаҳо барои таъминоти омма ва дарсхона **вакфҳои** (мулкҳо ба ғайри касе ё ҷамъият вогузоштан) зиёде мекарданд, биноҳо, бозорҳо, ҷаммоҳо месохтанд.

Подшоҳон, шоҳзодагон ва амалдорони калони темирӣ барои шахси худашон қаср ва боғҳои пуршукӯҳи зиёде бино карда буданд. Аз иморатҳои шоҳона: Кохи Дилқушо, Кохи Ҷаҳоноро, Боғи Сафар, Боғи Зогон, Боғи Нав мавзуи суҳанварӣ, қасидаву шеърӣ бисёр шоирон гардиданд.

Раҳим Ҳошим

Савол ва супориш

1. Ба матн чӣ ном муносиб аст?
2. Магар ободии шаҳр ба шахси алоҳида вобаста аст?
3. Муносибати худро доир ба ободсозии деҳа ё шаҳр баён созед.
4. Дар мавзуи «Бунёдгарӣ – ҷавонмардӣ» иншо навиҷед ва шахсияти ободгарро тасвир кунед.
5. Ба имлои исмиҳои ҳосил дар матн ҷойдошта диққат диҳед.



93. *Ќумлаҳои ҳар ду сутунро хонда, мубтадои онҳоро аниқ со-
сед. Ҷӣ гуна фарқ байни мубтадоҳо вучуд дорад?*

1. Кишти нав ба баҳр сар дода шуд.	Кишти кабуд дар шароити имрӯза масрафи зиёдро та- лаб мекунад.
2. Ќумҳурии мо кишвари офтобрӯя аст.	Ќумҳурии Тоҷикистон за- бони тоҷикиро забони дав- латӣ эълон кард.
3. Баргҳои сабзи дарахтон назаррабоянд.	Барги сабзе аз дӯстон ба ман расид.
4. Бародарон ба тичорат машғул гаштанд.	Ду бародар бо ҳам мусобиқа карданд.


Мубтадо аз ҷиҳати сохт ду хел мешавад: сода ва таркибӣ.
Мубтадоҳои сода бо як калима ифода меёбанд: **Фирӯз**
фанни «Табиатшиносӣ»-ро дӯст медорад. **Рӯзҳои** чашн
барқияҳои бисёр расиданд. **Онҳо** дар вақташ ба кор ҳозир
шуданд.

Мубтадоҳои таркибӣ бо таркибҳо ва ифодаҳои рехта
ифода меёбанд: Чанд рӯз ин ҷониб **дарди дандон** азоб ме-
диҳад. **Ќумҳурии Тоҷикистон** ҳамеша сулҳро ҷонибдорӣ
мекунад. **Ҳар кас** ба кори худ машғул шуд. **Гапро кашол**
додан ба манфиати кор нест.

94. *Ќумлаҳоро нависед, мубтадоҳоро ёфта, аз ҷиҳати сохт
шарҳ диҳед.*

1. Маҳтоб тамоми водиро равшан кард.
2. Нури дидаи ман имрӯз аз сафар бармегардад.
3. Ҳар яке аз одамон ба кори худ машғул аст.
4. Нахуди пеши қошук шудан ба ту намезебад.
5. Баъзе аз шунавандагон садое намебароварданд.
6. Ду нафар аз ҳамсафарони мо дар кӯча рост меистоданд.

95. *Матиро бодиққат хонед ва гӯед, ки кадом нукта онро ҷо-
либ гардонидаст. Мубтадоҳои ишорашударо аз ҷиҳати сохт му-
айян кунед.*



Чор сӯ гулафшон буд. Ба дашту сахро, ба боғу роғ **баҳор** ҳусну тароват, бўйи хуши беғубор меовард. **Оби** зулоли кӯҳӣ рӯду анҳорро пур карда, ҷаҳидаю шӯрида ба поён, ба водӣ мешитобид. **Мардуми деҳқон** ба замин дона меафшонду дар боғҳо аз пайи парвариши навниҳолон буд.

– Чӣ водии нозанин! Чӣ водии дилошуб! – болида гуфт **яке аз ҳамроҳони мо.**

Вале **сарзамини** Ҳисор на танҳо бо зебоию дилошубиаш, балки, инчунин, бо мардуми ҳунарманду ҳимматбаланд, бо маҳсули аҷоибу ғароиби ҳунармандону косибони гулдаст ва деҳқонони забардасташ дилу дидаи ҳамаро аз қадимулайём мафтун кардааст. **Кӣ** таърифу тавсифи бекасабу атлас, алочаю адрас, зарфҳои кулолии ин чоро нашунидааст? Як замонҳо **мисгарону дуредгарони** ин ҷо низ овозадор буданд ва намунаи маҳсули ҳунари онҳо ҳанӯз дар осорхонаҳо намоиш дода мешавад.

Ҷомеаи Нисӣ

Савол ва супориш

1. **Чорроҳа** аз **чор сӯ** аз ҷиҳати таркиб чӣ фарқ дорад?
2. Чаро дар ҷумлаи дуҷумлаи **ду** вергул истифода шудааст?


96. Ҷумлаҳоро бо истифода аз калимаи таркибҳои дар қавсбуда пурра гардонед ва нависед. Мубтадои ҷумлаҳоро аз ҷиҳати таркиб шарҳ диҳед.

1. Агар ёр аҳл бошад, кор ... аст.
2. ... сари сабз медиҳад барбод.
3. ... суҳан санҷида гӯянд.
4. Суҳан ... Луқмон хуш аст.
5. Ҳар суҳан ... ҳар нукта ... дорад.
6. Заҳри суҳан ... мор бадтар аст.

(суҳандонон, забони сурх, сахл, макон, аз заҳри, мақом, аз даҳони)

Савол ва супориш

1. Кадом нукта ҷумлаҳои матнро ба ҳам муттаҳид сохтааст?
2. Ба мазмуни ҳикматҳо ҳамфикред ё не?



3. Дар асоси ҳикмати шашум андешаатонро мухтасар нависед.

97. Шеърро бодиққат ва равон хонед ва ҳар мисраи онро шарҳ диҳед. Сипас, мубтадои ҷумлаҳоро ёфта, ҷойи онҳоро аниқ созед.

Гул саҳар лаб во кунад аз хандаҳои офтоб,
Мекушояд сафҳаҳои фикри одамро китоб.
Рӯзгори одамии пур аз фарозу шебҳост,
То ба баҳре рӯд резад, ҳаст дар ранҷу азоб.
Тоб овардан ба ҳар як мушкилии шарт асту фарз,
Оҳан андар обу оташ саҳт ёбад обутоб.
Ноумедӣ дар раҳи умедҳо бошад хато,
Орзу хандад ба рӯят, гар кунӣ кори савоб.
Зиндагӣ побастаи хушкомию нокомиҳост,
Мол зери пӯст фарбеҳ мешавад, гоҳе хароб.
Аз шитоби умру аз заъфи бадан ҳаргиз манол,
Сол дорад ҳам баҳору ҳам хазон андар ҳисоб.
Шодии рӯии замин аз осмон н-афтадааст,
Аз ғами садсолаҳо шуд он ба ҳастӣ комёб.

Ашур Сафар

Савол ва супориш

1. Ба мазмуни мисраҳои шоир розиед? Чаро?
2. Байти сеюмро чӣ тавр мефаҳмед?
3. Дар маҷмӯъ, аз шеър чӣ натиҷа бардоштед?
4. Чаро мубтадо дар ҷойҳои гуногун омадааст?

98. Порчаҳоро равон хонед ва гӯед, ки чӣ ҳодисаи забонӣ бароятон гайриҷашмдошт буд. Сипас, нависед ва зери мубтадоҳояш хат кашед.

1. Фигон мекашад бод. Чош медиҳад реги нарми биёбонро. Меҳаросам аз ситезаи вай.

2. Нохост бод аз вазидан истод. Чашмони камнури пурашкамро бо сад азоб во мекунам. Осмони нилгун софу дилрабост.

Диловари Мирзо



Мубтадо, асосан, дар аввал ва гоҳе дар байни ҷумла меояд: **Холдона андаке хомӯш истод. (У.К.) Ҳамон солҳо ҳам зиндагӣ барои ҳама як хел ҳамвор набуд. (У.К.)** Вале вобаста ба мақсад гӯянда ва ё нависанда метавонад мубтадорро дар охири ҷумла орад. Дар ин сурат, оҳанги хониши ҷумла тағйир ёфта, задаи мантиқӣ ба мубтадо меафтад. Ин ҳодиса ҳам дар назм ва ҳам дар наср дучор мешавад: **Шоҳу барг баровард ин хабар. (У.К.) Ҳай калон шуда рафт шӯру ғавғо. (У.К.)**

99. *Матиро хонед ва муайян созед, ки ҳикмати он дар чист. Мухтасар мазмунашро нависед ва ба он ном гузоред.*


Шаҳрҳо мисли одамон нестанд. Одам ба дунё меояд, нашъунамо карда, ба камол мерасад, нек ё бад муддате умр мебинад, пир мешавад ва баъд мемирад ва дафтари ҳаёташ ба ҳамин пушида мешавад. Фақат ному кори неки кас боқӣ мемонад.

Аммо шаҳрҳо таври дигаранд. Шаҳрҳо ба вучуд меоянд, обод мешаванд, мардуми зиёдеро ба дохили деворҳои худ гирифта мепоянд, баъд бо гузашти замон, дар натиҷаи задухӯрди ҳодисаҳо ё бо лашкаркашии ягон сардори хунхор, ё ба сабаби ягон офати ногаҳонии табиӣ мемиранд, бо замин яксон мешаванд. Вале баъзе аз онҳо баъд аз муддате боз зинда мешаванд. Аз даруни сангу хоки харобаҳо сар бардошта, аз нав дар шакли сурати тозае ба сафҳои таърих қадам мегузоранд, арсаи воқеаҳои тоза, макону ҷойи исти одамони нав мегарданд, ки инҳо ҳар як бо қору кирдорҳои нек ё бади худ ба он шаҳр шуҳрати наве медиҳанд.

Раҳим Ҳошим

Савол ва супориш

1. Мубтадои ҷумлаи «**Дафтари ҳаёташ бо ҳамин пушида мешавад**»-ро ёбед.
2. Ба андешаи муаллифи матн розиед ё на? Чаро?
3. Кадом фикрҳоро қабул ва кадомашро рад мекунед?
4. Чаро шаҳрҳо вайрон мешаванд? Вайроншавии шаҳрҳоро пешгирӣ кардан мумкин аст ё на? Чӣ тавр?
5. Ободии шаҳру вайронии он ба кӣ вобаста аст? Андешаи шумо.



100. Матиро хонед ва маънои бардоштаатонро бо ифодаҳои худ бинависед ва зери мубтадоҳои хат кашед.

«Растанӣ», ки дар тоҷикӣ мегӯянд менависанд, дуруст нест. Бояд «рустанӣ» гуфта ва навишта шавад, зеро «рустанӣ» аз феъли рӯиш, рустан, рӯидан омадааст. «Растанӣ» аз феъли растан (раҳо шудан, раҳидан) сурат гирифтааст. Номӣ қаҳрамони Фирдавсӣ Рустами Дастон низ аз феъли растан омадааст, зеро паҳлуи Рудобаро шикофида, тифлро берун овардаанд, модар ба ҳуш омада:

Бигуфто: бирастам, ғам омад ба сар,

Ниҳоданд Растам-ш номи писар.

Аммо дар гуфтугӯ Растам ба Рустам бадал шудааст ва касе ҳаёл намекунад, ки Рустам аз «бирастам» гуфтани модар, яъне аз чордари растани Рудоба омадааст.

Лоик Шералӣ


12. ХАБАР ВА ИФОДА ШУДАНИ ОН

1. Дар бораи хабар чӣ медонед?
2. Чаро хабарро сараъзои ҷумла мегӯянд?
3. Хабар ба кадом саволҳо ҷавоб мешавад?
4. Кадом ҳиссаи нутқ, асосан, ба вазифаи хабар меояд?
5. Хабар ба мубтадо чӣ робита дорад?
6. Чаро мубтадо ва хабарро асоси ҷумла мегӯянд?

101. Матиро хонед ва шарҳ диҳед, ки дар чӣ хусус ғап меравад. Мубтадою хабарҳои матиро ба воситаи саволгузори муайян кунед.

Моҳи сентябри соли 1976 аввалин сохтмончиён ба Роғун омаданд. Аз соли 1982 сар карда, қорҳои зиёди иншооти зерзаминии Неругоҳ анҷом дода шуданд. Ба истифодадиҳии агрегати аввали Неругоҳ соли 1990 нақшабандӣ шуда буд.

Мутаассифона, ба сабаби пошхӯрии Иттиҳоди Шӯравӣ маблағгузори мутамаркази НБО-и Роғун хотима ёфт, дар ҷумҳурӣ ҷанги шаҳрвандӣ сар шуд ва Тоҷикистон барои идомаи сохтмон имконияти пуливу молӣ пайдо карда натавонист.



Ҳамин тавр, кори сохтмон ба таъхир афтод, мутахассисон пароканда шуданд.

8-уми майи соли 1993 дар натиҷаи боронҳои сел ва аз қор баромадани нақбҳои обгузар дарғотро об шуста хароб кард.

Пас аз истиқрори сулҳу субот, Ваҳдати миллӣ ва густариши ҳамкориву пешравиҳои иқтисодӣ, маҳз бо ташаббуси бевоситаи Асосгузори сулҳу ваҳдати миллӣ – Пешвои миллат, Президенти Ҷумҳурии Тоҷикистон Эмомалӣ Раҳмон «Роғун» аз нав эҳё гардид.

29-уми октябри соли 2016 бо иштироки бевоситаи Пешвои миллат, Президенти Ҷумҳурии Тоҷикистон Эмомалӣ Раҳмон маҷрои дарёи Вахш тағйир додаву ба бунёди сарбанди 335-метра пояи муътамад гузошта шуд.

16-уми ноябри соли 2018 Асосгузори сулҳу ваҳдати миллӣ – Пешвои миллат муҳтарам Эмомалӣ Раҳмон ба фаъолияти агрегати нахустини Неругоҳи барқи обии «Роғун» ифтитоҳ бахшиданд. 9-уми сентябри соли 2019 агрегати дуюми неругоҳ ба истехсоли неруи барқ шуруъ кард. Қорҳои сохтмонӣ васлгарӣ дар иншооти «Роғун» бо суръат идома дорад.

аз «Садои Шарқ», 9.2022.

Савол ва супориш

1. Қаро қорҳои сохтмони неругоҳ ба таъхир афтод?
2. Истиқрори сулҳу Ваҳдати миллӣ чӣ натиҷаҳои матлуб дод?
3. Сохтмони НБО-и Роғун зодаи кадом даврон ҳисоб меёбад?
4. Пешвои миллат – Президенти кишвар муҳтарам Эмомалӣ Раҳмон дар бунёди Неругоҳи Роғун чӣ нақше доранд?
5. Дар мавзӯи «Нақши Пешвои миллат – Президенти Ҷумҳурии Тоҷикистон Эмомалӣ Раҳмон дар бунёди НБО-и Роғун» иншо нависед.

Хабар сараъзои ҷумла буда, амал, ҳолат ва ё аломатеро мефаҳмонад, ки ба мубтадо нигаронида шудааст. Хабар ба саволҳои **чӣ қор мекунад? чӣ шуд? чӣ хел аст? чӣ мешавад? чист? кист?** ва ғайра ҷавоб мешавад.

Ба вазифаи хабар, асосан, феъл серистеъмол буда, ҳиссаҳои дигари нутқ – исму сифат, шумораю ҷонишин, масдар ва сифати феълӣ низ ба ин вазифа меоянд.



Аҳдия омад (чӣ кор кард?). Ромин хурсанд шуд (чӣ шуд?). Фаршед омада истодааст (чӣ кор мекунад?). Ҳаво гарм аст (чӣ хел аст?). Дунё сиёҳ, торик ва хомӯш буд (чӣ хел буд?). Ҳаво дигар шуд (чӣ гуна шуд?).

102. *Матиро хонед, хабарҳояиро муайян кунед ва нависед. Хабарҳои ҷумлаи охири матиро ёбед ва аз ҷиҳати сохт шарҳ диҳед. Дар бораи амали кӣ суҳан меравад?*

Санъат як бандча навдаи лучи бедро оварда, як қисми онро ба нӯги ҳодачаҳо, ки қаблан ба замин гӯр карда монда буд, устувор намуд. Баъд аспӣ Зайнабро аз лаби сой дошта, аз кишан баровард ва зину лаҷом зад. Акнун то омадани ӯ Холдорро андаке давонда, гарм кардан даркор.

Аспҳо ҳам, аз афти кор, одам баринанд. Аспе ҳаст, ки ханӯз пой ба рикобаш нарасонда, якбора оташ мегирад ва ба сӯйи равонакардаатон худро тир барин мезанад. Аспе ҳаст, ки рағи пояш оҳиста-оҳиста яла мешавад. Холдори Зайнаб ҳамин хел. Лекин баъди он ки ба ғайрат даромад, парвоз карданаширо, худро ба нишон заданаширо тамошо кунед. Паракҳои биниаш мепаранд, фаххос зада нафас бароварданаширо гурриши шери мастро ба хотир мерасонад.

Фазлиддин Муҳаммадиев

103. *Ҷумлаҳои ҳар ду сутунро хонда, ба яқдигар муқоиса кунед. Мубтадою хабарӣ онҳоро шарҳ диҳед. Чӣ ҳодисаро мушоҳида кардед?*

Манучеҳр муҳандис мебошад.	Манучеҳри мо муҳандиси хуб мебошад.
Манучеҳр муҳандис аст.	Манучеҳри мо муҳандиси хуб аст.
Манучеҳр – муҳандис.	Манучеҳри мо – муҳандиси хуб.

104. *Матиро нависед, хабарҳоро муайян карда, ба зерин хат катед. Гӯед, ки онҳо бо кадом ҳиссаҳои нутқ ифода ёфтаанд.*

Субҳ надамида Ҳаким бедор шуд. Роҳи Қаҳқашон гӯё бо қадди об боло мерафт. Ситораҳо ниҳоят бисёр ва осмон равшан. Тамошо кард, ба ҳаёл рафт, баъд ғанабаш бурд. Оби

сой шаби дароз ўро алла гуфт. Акнун насими субҳ навозиш мекунад. Ба гӯши Ҳаким садои «ғув-ғув»-и ширдушӣ расид, чашм кушод, ки ситораҳо хеле кам шудаанд ва ситораҳои равшану хираи дур як-як аз чашми ӯ мегурезанд. Вале Ҳаким ба ситораҳо чандон аҳаммият надода, бархост ва ба лаби об фуромад.

Сорбон

105. Матиро хонда, ҷумлаҳояшро ба содаи хуллас баргардонед. Мубтадо ва хабарҳоро бо аломатҳои шорат кунед.

Намуна: Кӯҳҳои уфуқ дар паси пардаи тираи шаб пинҳон шуданд – Кӯҳҳо пинҳон шуданд.

Сурхии охирини офтоб дар кафкҳои камдарками баҳри осмон – дар абрпораҳо об шуда рафт. Ҳаво зуд торик мешуд. Ситораҳо ҳам кам-кам ба чашмакзанӣ сар карданд. Кӯҳҳои уфуқ дар паси пардаи тираи шаб пинҳон шуданд.

Аммо дар боғи хоҷагии «Баҳори зиндагонӣ» гирду атроф рӯз барин равшан буд. Чароғҳои беадади барқӣ хушнудона нурпошӣ мекарданд.

Коргарон пасу пеш ба лекторияи болокушои боғ ҷамъ гардида буданд.

Пӯлод Толис

106. Ҳикояро бодикҷат хонед, хабарҳои онро муайян кунед ва нависед.

Овардаанд, ки Нушервони одилро дар шикоргоҳе сайде кабоб карданду намак набуд. Ғуломе ба русто рафт, то намак орад.

Нушервон гуфт:


– Намак ба қимат биситон, то расме нашавад ва деҳ хароб нагардад.

Гуфтанд:

– Аз ин қадар чӣ ҳалал ояд?

Гуфт:

– Бунёди зулм дар ҷаҳон аввал андаке будааст. Ҳар кас ки омад, бар ӯ мазиде кард, то бад-ин ғоят расид.



Агар зи боғи раият малик хӯрад себе,
Бароваранд гуломони ӯ дарахт аз бех.
Ба панҷ байза, ки султон ситам раво дорад,
Зананд лашкариёнаш ҳазор мурғ ба сих.

Саъдии Шерозӣ

Савол ва супориш

1. Ҳикояро чӣ ном муносиб аст? Чаро?
2. Моҳияти ҳикоя дар кадом ҷумлаҳо баён шудааст?
3. Ба андешаи нависанда розиед ё на? Чаро?
4. Муродифҳои **малик**-ро номбар кунед.

107. Порчаро возеҳ хонед ва гӯед, ки дар он кадом навъи ҷумла (аз рӯйи оҳанги гуфтор) бештар истифода шудааст. Чаро? Феълҳо дар матн чӣ нақш доранд?

Мубади мубадон – Фаррухрӯз пурсид:

– Номат чист?

– Паҳлапат.

– Паҳлапат не, Борбад. Зеро ту аллакай бор ёфтӣ, соҳиби мартабаи баланд шудӣ. Бигӯй, ки аз дostonҳои машҳури эронӣ чӣҳо медонӣ?

– Dostonҳои Ҷамшед, Эрач, Фаридун, Сиёвуш, Рустамро аз ёд медонам.

– Аз сурудҳои мардумӣ-чӣ?

– Таронаҳои марвиёно.


– **Ту набояд бо таронаҳои шаҳри худ маҳдуд шавӣ.** Ту бояд таронаҳои Балху Бухоро, Чочу Самарқанд, Хучанду Хатлон, Бадахшону Самангон ва ҳамаи шаҳрҳои дигари кишвари бузурги моро аз бар кунӣ. Ва аз ҳамаи ин таронаҳо як таронаи дигаре бисозӣ, ки тамоми мардумон онро бихонанд.

– Чӣ лозим таронаи ягона? Ҳар кас бояд таронаи худро бихонад.

– Таронаи ягона одамонро муттаҳид ва ба ҳамдигар дӯст мекунад, – гуфт Фаррухрӯз. – Таронаи ягона табар бар решаи дарахти душманӣ мезанад.

– Ман чунин таронаҳоро хоҳам офарид, – гуфт писарбача.

– Ту магар соз навохта метавонӣ?



– Падарам барбатнавоз буд. Аз ӯ чанд оҳанг омӯхтаам.
– Ту калонсолҳо барин гап мезанӣ, – гуфт Фаррухрӯз. –
Бузургӣ насиби ту бод! Ман аз Яздони пок танҳо як илтиҷо
дорам, ки туро ба мурод расонад. Агар ту ба мурод бирасӣ,
мо ҳам хушбахт мешавем, зеро бо ту партави офтоби некӣ
бар дилҳо вуруд хоҳад кард.

Адаш Истад

Лугат

мубад – руҳонии зардуштӣ; олим ва донишманди дини зардуштӣ

Чоч – номи қадимаи Тошканд

Савол ва супориш

1. Дар матн сухан дар бораи кӣ меравад? Доир ба ӯ маълумоте доред?
2. Кадом нуктаеро, ки барои ягонагию муттаҳидӣ лозим аст, аз матн дарёфтед?
3. Ҷумлаи «**Таронаи ягона табар бар решаи душманӣ мезанад**»-ро чӣ тавр мефаҳмед?
4. Боз кадом воситаҳо одамонро ба ваҳдат меҳонанд?

13. НАВЪҲОИ ХАБАР: ХАБАРҲОИ ФЕЪЛӢ

108. Ҷумлаҳоро хонда, хабарҳоро муайян кунед. Гӯед, ки онҳо ба воситаи кадом ҳиссаҳои нутқ ифода ёфтаанд.

Модари устод Мирзо Турсунзода Холбибӣ ном дошт ва соли 1920 аз сабаби хуруҷи бемории вабо аз олам даргузашт. Он рӯзгор синни Мирзо ҳамагӣ ба нух мерасид. Ва мӯйсафедони аъзам мегуфтандаш: «**Модари раҳматиат ҳамеша дуо мекард, ки ту шеър нависӣ, шоири номдор бишавӣ**».

Вақте ки Мирзои ҷавон чун шоир ном баровард, баъзан ба зодгоҳаш Қаратоғ омада, бо аҳли деҳа суҳбат меорост: аз мӯйсафедону занони аъзам ҳолу зиндагии модарро мепурсид; дар тасаввур чехраи азизашро сохта, сурати дигаронро ба дарозо тамошо мекард, то бидонад кадоме аз онҳо ша-

беҳ ба модари ўст, вале нигоҳаш аз давидан ба ҳар сӯ хаста мегашту чехраи комилашро дарнамеёфт. Он гоҳ ҳама модарони калонсоли деҳаро «оча» нидо ва фарзандвор ҳолпурсӣ менамуд.

Воқеан, Мирзо Турсунзода огаҳ гашта буд, ки модараш қобилияти бо хатти ниёгон хондану навиштан дошта, бо ин маҳбубияти зиёд касб намуда будааст. Шоир ҳам то охири умр бо ин хатти ниёгон шеър менавишт.

Қаҳрамони Тоҷикистон Мирзо Турсунзода ба ҳар зане, ки шеър бахшидаву тимсоли мондагор сохтааст, аз он бӯйи хастӣ, пазмонӣ ва меҳру муҳаббати бекарони модар ба диноғ мерасад. Аслан, асрори офариниши чехраи зан дар ашъори шоир, асосан, ба муҳаббати модар рабт дорад ва маҳз ҳамин муҳаббати густардаву жарф Турсунзодаро шоири ҷаҳонӣ кард.

Савол ва супориш

1. Кадом шеърҳои ба модар бахшидаи Мирзо Турсунзодаро медонед? Ба хотир оред.
2. Чаро чехраи модар дар ёдаш намондааст?
3. Ҳини хурдиаш модар дар ҳаққи Мирзо чӣ дуо мекард?
4. Барои чӣ ҳама модарони калонсоли деҳаро «оча» мегуфту аҳвол меурсид?
5. Боварӣ доред, ки чехраи модаратон ҳамеша дар ёдатон мемонад. Барои ин чӣ бояд кард?

Хабарҳои феълӣ ҳам сода ва ҳам таркибӣ мешаванд. Хабарҳои феълии сода ба воситаи яке аз шаклҳои феълии ҳамаи сиғаҳо ифода меёбанд: **Восеъ боз ба Шоҳи Зинда рафт. (С.У.) Назир хомӯш менишаст. (С.У.)**

Аз ин мисолҳо равшан аст, ки дар хабари содаи феълӣ маънои луғавӣ ва грамматикӣ хабарҳо бо як калима ифода меёбад.

Хабарҳои феълии таркибӣ аз ду ва зиёда феълҳо (феълҳои ёридиҳандаю масдар) ташкил меёбанд: Зардолуҳо ба шукуфтан **сар карда буданд. (С.А.)** Устоамак нақшҳои тайёршударо **гирифта мебурд. (С.А.)** Падарам ба Маҳаллаи Боло **рафтани хост. (С.А.)**

Феъли ёридиҳанда аломати грамматикӣ (сиға, замон, шахс ва шумора)-ро ифода карда, ҳамчунин, ба оғоз, анҷом ва давомнокии амал ишора менамояд.

109. Матнро хонда, хабарҳои феълии сода ва таркибии онро ёбед ва шарҳ диҳед.

Баҳор омад, давчаҳо аз гул баромаданд, навдаҳои тутҳои балхӣ ғӯра бастанд, дарахтони хасактут барои хӯроки кирмакҳои пилла каллак шудан гирифтанд; ҷӯйи Мазрангон бо лойоби селоби баҳорӣ пур аз сурхоб шуда мешорид; деҳқонон ҷуфт мебастанд, замин меронданд, дандонамола мекарданд ва мекиштанд; фароштурукҳо лойҳои шитта-ро ба шакли пунбадона лунда карда оварда, дар шифтҳои хонаҳо – дар паҳлуи болорҳо, бо камоли маҳорат ба тарзи нимкиштии барои худ хона месохтанд. Лаклакҳо бар пештоқи дарвозаи мазор барои худ ошёна мебастанд ва аз дарёбод, аз миёни суззорҳо морҳои обиро шикор карда оварда меҳӯрданд. Мурғони титави товусранг, ки болу парҳояшон бо рангорангтобӣ назаррабо буданд, аз лаклакҳо хӯсида, аз таги буттае ба таги буттаи дигаре мечаҳиданд ва бо қақоси ҳаяҷономези худ ҳамчинсҳояшонро аз хавф огоҳ мекарданд. Хулоса, аз одамон гирифта то парандагон ва рустаниҳо – ҳама чиз дар ҳаракат буд.

Садриддин Айнӣ

Савол ва супориш

1. Дар матн хабарҳои феълии сода бештар истифода шудаанд ё таркибӣ?
2. Фарқи хабарҳои содаро аз таркибӣ дар чӣ мебинед?
3. Хабарҳо – феълҳои матн, асосан, чӣ маъноҳоро ифода мекунанд?
4. Мухтасар мушоҳидаи худро доир ба фасли баҳор нависед.

110. Матнро бодикҷат ва бо риояи оҳанг хонед. Хабарҳои феълии онро аниқ сохта, дар сутуни якум феълҳои сода ва дар дуюм таркибиро нависед.



Худхуд гуфт:

– Овардаанд, ки занбӯре дар сахро мӯрчае дид, ки ба ҳазор ҳила донae сӯйи хона мебурд, гуфт:

– Эй бародар, ин чӣ машаққат аст, ки ту ихтиёр кардай ва ин чӣ азоб аст, ки ту баргузидай? Биё, то ҷойи хӯроку нӯшоки ман бинӣ, ки то аз ман бознамонад, ба подшоҳон нарасад.

Худ паридан хост ва мӯр аз паси ӯ давидан гирифт. Чун ба дукони қассобе расид, бар гӯшт нишаст. Қассоб корде бизад ва занбӯрро ба ду нима кард ва бар замин андохт. Мӯр чун он ҳол бидид, дардавид ва пойи занбӯр гирифт ва мекашиду мегуфт: Мол ҳар ҷо чарад, он ҷо сар мениҳад.

Муҳаммад Авфӣ

Савол ва супориш

1. Ҳикмати ин матн дар кадом ҷумла ифода шудааст? Хулосаи шумо чист?

2. Ҷумлаи охирро бори дигар хонед ва гӯед, ки хабарҳо ба ҷумла чӣ оҳанге бахшидаанд.


3. **Овардаанд-ро** боз чӣ тавр гуфтан мумкин аст?

*111. Феълҳои **рақсидан, гиристан, хандидан, бозидан-ро** аз рӯйи намунаи зер ба ду шакл навишта, бо онҳо ҷумлаҳо тартиб диҳед.*

Намуна: Бозидан – бозӣ кардан. Ҳакими ҳаваскор нақши профессорро бисёр нағз бозӣ кард.

112. Порчаи манзумро равон хонед ва хабарҳои феълӣ онро муайян кунед. Чаро дар ин порча бештар хабарҳои сода истифода шудаанд?

Чу беҳ гаштӣ, табиб аз худ маёзор,
Ки беморӣ тавон будан дигар бор.
Чу борон рафт, боронӣ маяфкан.
Чу мева сер хӯрдӣ, шох машкан.
Чу хирман баргирифтӣ, гов мафрӯш,
Ки дунҳиммат кунад неъмат фаромӯш.
Манех бар рӯшноӣ дил ба як бор,
Чароғ аз баҳри торикӣ ниғаҳ дор.



Нашояд, к-одамӣ чун курраи хар
 Чу сер ояд, нагардад гирди модар.
 Вафодорӣ куну миннатшиносӣ,
 Ки бадфарчомӣ орад носипосӣ.
 Ҷазои мардумӣ чуз мардумӣ нест,
 Хар он к-ӯ ҳақ надонад, одамӣ нест.

Саъдии Шерозӣ

Лугат

боронӣ – либоси намногузари махсус
дунҳиммат – пастҳиммат, фурӯмоя, хасис
миннатшиносӣ – миннатдорӣ, сипосгузорӣ
бадфарчомӣ – бадоқибатӣ, баданчомӣ

Савол ва супориш

1. Байтҳоро шарҳ диҳед.
2. Шумо ба мазмуни байтҳо розиед? Чаро?
3. Курра аз кура чӣ фарқ дорад?

14. ХАБАРҲОИ НОМӢ

113. Ҷумлаҳоро хонед ва хабарҳоро ёфта шарҳ диҳед.

1. Оянда Қорӣ-ишкамба буд. (С.А.) 2. Ман муаллими мактаби миёна ҳастам. (Ҳ.К.) 3. Замин сахт, осмон баланд. (Зарбулмасал) 4. Соат ҳашт буд, аммо мудирӣ банк наёмад. (С.А.) 5. Акнун калони хона манам. (С.У.) 6. Сулҳ чароғи раҳи оянда аст, Сулҳ зи хушбахтӣ намоянда аст. (А.Ш.)

Хабарҳои номӣ бо ҳиссаҳои номии нутқ (исм, сифат, шумора, ҷонишин) ва сифати феълию масдар ифода меёбанд:

Ҳамин чавон Абуалӣ ибни Синост. Ҳавои ин ҷо гарм аст. (С.А.) Воқеа чунин буд. (С.У.) Падарам сахт ғамгин шуд. (С.У.)

Хабарҳои номӣ се шакли ифода доранд:

а) ҳиссаҳои номии нутқ бе ягон ёридиҳанда меоянд: Мирзо Турсунзода – **шоир**. Панҷ карат шаш – **сӣ**. Бобокалон – **сарвар**. Ҳаво – **соф**. Пешсафи синф – **шумо**.

б) ҳиссаҳои номии нутқ бо бандакҳои хабарӣ меоянд: Сардори синфи мо **Аҳмад аст. Ман коргарам.** Рақами ҳавлии мо **бист аст.** Шаҳри Душанбе **зебост.**

в) ҳиссаҳои номии нутқ бо феъли ёридиҳанда, бештар бо **будан** меоянд: Пойтахти Тоҷикистон Душанбе мебошад. Тирезаи хона кушода буд. Ҳоло замин лой будагист. Хона нимторик буд. Ман муаллим ҳастам.

Хабарҳои номӣ аз ҷиҳати сохт сода ва таркибӣ мешаванд: Ман – **коргар.** Ҳаво **соф аст.**

Дар ин ҷумлаҳо **коргар** ва **соф аст** хабари номии сода мебошанд.

114. Ҷумлаҳоро нависед, хабарҳои номӣ ва мубтадои ҳар кадоми онҳоро ишора кунед.


1. Китоб сарчашмаи дониш аст. 2. Хурсандии ту хурсандии ман аст. 3. Қитъаи шашуми олам Антарктида мебошад. 4. Босфор – гулӯгоҳи пайвастандан ба бахрҳои Сиёҳ ва Мармар. 5. Дӯст ва маслиҳатчи ман – падарам. 6. Як чодари зангорӣ, шабҳо пуру рӯз ҳолӣ (чистон).

Хабарҳои таркибии номӣ аз феълҳои ёридиҳандаю бандакҳои хабарӣ ва ҷузъҳои номӣ таркиб меёбанд.

Ҷузъи номии онҳо дорои маънои луғавӣ буда, маънои граматикиашон ба воситаи феълҳои ёридиҳандаю бандак ифода мегардад: Шаб таби Ҳочумар **баландтар шуд** (С.У.) Дунё **сиёҳ, торик** ва **хомӯш буд.** (С.А.) Шоҳида хеле дар **изтироб буд.** (Ф.М.) Мақсади ин китобча хонандагонро ... бо ҳаёт ва фаъолияти адабии А. Дониш **ошно кардан аст.** (С.У.)

115. Ҷумлаҳоро нависед ва хабарҳои таркибии номиро аниқ сохта, шарҳ диҳед.

1. Баъдтар рафта-рафта вазнин ва ҳалим шуда монд. (Ф.М.) 2. Карим ва Асо ёрӣ доданӣ шуданд. (Ҷ.И.) 3. Дар кӯчаҳо намояндагони бисёр миллатҳоро дидан мумкин аст. (Ҷ.О.) 4. Ё шакку шубҳаи худро изҳор карда наметавонист. (С.У.)



15. АЛОМАТИ ТИРЕ ДАР БАЙНИ МУБТАДО ВА ХАБАР

116. Ҷумлаҳоро хонед. Гӯед, ки чаро дар байни мубтадо ва хабар аломати тире гузошта шудааст. Тире аз нимтире чӣ фарқ дорад?

1. Душанбе – пойтахти Тоҷикистон. 2. Айнӣ – нависанда. 3. Алифбо – бозёфти бузурги инсон. 4. Панҷ карат панҷ – бисту панҷ. 5. Механика – як қисми физика.

117. Ҷумлаҳоро нависед ва аломати тиреро дар мавқеаи гузошед.

1. Тоҳир муаллими забон ва адабиёт. 2. Писари хуб боғи падар. (Зарб.) Чил камоли чавонӣ. (Зарб.) 4. Осиёб ободии деҳа. (Зарб.) 5. Рӯдакӣ асосгузори адабиёти классикии тоҷику форс. 6. Айнӣ адабиётшинос.

Аломати тире дар байни мубтадо ва хабар гузошта мешавад:

1. Агар ҳар ду сараъзои ҷумла ба воситаи исм ифода шуда бошанд: Тоҷикистон – кишвари офтобрӯя.

2. Агар ҳар ду аъзои ҷумла бо шумора ифода шуда бошанд.

Панҷ карат панҷ – бисту панҷ. Ду понздаҳ – як сӣ.

3. Агар ҳам мубтадо ва ҳам хабар ба воситаи масдари феълий ё яке аз сараъзоҳо бо исм ва дигарӣ бо масдар ифода шуда бошад: Дили дӯстон озурдан – душманон шод кардан. (Зарб.)


Вазифаи мо – хондан.

Дар байни мубтадо ва хабар тире гузошта намешавад:

1. Агар мубтадо бо ҷонишини шахсӣ ифода ёфта бошад. Вай дӯсти ман.

2. Агар хабар бо сифат ифода шуда бошад: Замин сахт, осмон баланд. Ҳаёт зебо ва шавқовар.

3. Агар воситаи алоқа пешояндҳои **мисли, чун** ва пасоянди **барин** бошад: Лаблабу чун қанд ширин. Дастонаш мисли ях.



4. Агар ба вазифаи хабар ҳиссачаи **не** ояд: Камбағалӣ айб не.

118. Аломати тиреро дар ҷойҳои мувофиқ гузошта, ҷумлаҳоро нависед.

1. Беҳи давлат тани сиҳат. 2. Тани сиҳат ганчи равон.
3. Фарзанд меваи умр. 4. Ба дӯст ҷафо кардан ба душман вафо кардан. 5. Каримов муаллим. 6. Ду карат ду чор.
7. Дил қавӣ, сина соф, тан солим, мағз пур, хуш тез, ақл расо. (П.С.)

119. Ҷумлаҳоро хонед, хабарҳои онҳоро ёбед ва муайян кунед, ки номиянд ё феълӣ.

1. Шоҳаки Ранда устои гулдаст буд.
2. Муғул як лаҳза ҳарфе ба забон оварда натавонист.
3. Чашмони пистамонанди Туғай аз ҳайрат шакли чормағзро гирифтанд.
4. Чанд мурғ аз рахнаи ҷигдевор гузашта, пӯстҳоро нӯл задан гирифт.
5. Олам барои ман Сармаддеҳ аст, зеро ман дигар кӯҳеву дехеро надидаам.
6. Меғуфтанд, ки мӯйсафед сад сол дорад. (Баҳманёр)
7. Илм равшанӣ аст, нодонӣ торикист. (Зарб.)
8. Хоксорӣ – зебу зинати инсон. (Зарб.)

120. Ҷумлаҳоро нависед ва зерини хабарҳои номӣ хат кашида, сохти онҳоро муайян кунед.

1. Рафиқи ман – Солеҳ. (С.У.) 2. Дар баҳор рафтани нағз. (С.У.) 3. Ҷура Холдоров бисёр ғамгин буд. (С.А.) 3. Ниятам ҳамин буд. (С.У.) 5. Савдогарон даҳ нафар буданд. (С.А.) 6. Дарачаи устод ва шогирди қариб баробар шуд. (С.А.)

121. Матнро бодикҷат хонед ва хулосаатонро баён кунед. Феълҳои матнро ёбед ва шарҳ диҳед.

Ҳеч чондоре бе обу ҳаво зиндагӣ карда наметавонад, инчунин, фарзандони одам низ беилму маърифат зиндагӣ

карда наметавонанд. Қавми беилм имрӯз ё фардо маҳкуми заволанд. Аз ин ҷост, ки мо – туркистониён, аз беилмӣ ва ҷаҳолат аввал шаҳр-шаҳр, қаря-қаря ва фирқа-фирқа шуда, якдигарро задем, якдигарро куштем, хонаи якдигарро тороч ва яғмо кардем, ирзу номуси якдигарро барбод додем, оқибат ба зери бандагии давлати мустабиддаи Рус афтодем. Боз хушёр нашудем, боз ба хонахаробии якдигар кӯшидем, барои маҳв кардани якдигар ба пулисҳо, ба жандармҳо, ба хуфяҳои давлати мустабиддаи Рус ёрӣ додем ва дар солҳои охирӣ баъзе мутафаккирони аз байни мо сар барзада, дарди моро ба худӣ мо нишон доданд, давои ин дард илму маърифат буданро ба мо фаҳмонданд ё хостанд бифаҳмонанд, мо чун омосдоре, ки дар муқобили ништари ҷарроҳ мешӯрад, ғавғо мекунад, шӯридем, ғавғо барпо кардем. Табибони худро «ин кофир, ин ҷадид, ин даҳрӣ, ин зиндик...» гуфтем. Рӯз ба рӯз ахлоқи мо фосидтар, бозори амну амони мо косидтар шуд. Дар болои асорати сиёсӣ асорати иқтисодӣ ҳам мисли як занҷир ба гардани мо афтодан гирифт.

Садриддин Айнӣ

Лугат


ирз – номус, обрӯ, шараф
мустабидда – ҳокими мутлақ, худсар, худрой
омосдор – варамнок
даҳрӣ – шахсе, ки оламро абадӣ мешуморад; беҳудо, бедин
зиндик – бедин, беҳудо
косид – беравнақ, беривоч
асорат – асирӣ, бандагӣ, ғуломӣ

Савол ва супориш

1. Ҳадафи нависанда чист?
2. Моҳияти масъала дар кадом ҷумла баён шудааст?
3. Ба андешаҳои нависанда розиед ё на? Чаро?
4. Пастии ахлоқро дар чӣ мебинед?

122. Ҷумлаҳоро хонед ва чӣ гуна сураат гирифтани мувофиқати хабару мубтадоро шарҳ диҳед.

1. Офтоб аз тегаи кӯҳ ду баробари найза боло шуд.



2. Шеърҳо хуб буданд.
3. Ҷурабек ин ҳикояро медонист.
4. Домулло (Турсунзода) масъалаи баланд бардоштани маданияти сухани тоҷикиро ба миён гузоштанд.
5. Сухбати дуоатаро устод ҷамъбаст карданд.
6. Мо чор нафар будем. (Убайд Раҷаб).

Дар ҷумла, одатан, хабар аз рӯйи шахсу шумора ба мубтадо мувофиқат мекунад. Ман аввалин маротиба аз минбари баланд шеър хондам. (У.Р.) Мирзокалон Атоӣ назди устод омад. (У.Р.) Ситораҳо ба чашмакзанӣ сар карданд. (П.Т.)

Ҷонишини шумо агар ба маънои эҳтиром шахси дуумро ифода кунад, хабар дар **шакли ҷамъ** меояд: Шумо бо падари ман дар кучо, ҷӣ гуна ҷура шуда будед. (С.А.)

Ҷонишини мо дар мавриди хоксорӣ чун ҷонишини шахси якум омада метавонад ва дар ин ҳолат хабар ба мубтадо мувофиқат мекунад: Мо ҳамаи эродхоро ба ҳисоб мегирем.

123. Ҷумлаҳоро хонед ва муқоиса кунед. Дар хусуси мувофиқати хабар бо мубтадо ба ҷӣ ҳулоса омадед?

1. Мардум аз ваҳми ҷон ба вайрон кардани иморат даромаданд. (С.У.) Мардум намефаҳмад. (С.А.)

2. Туда ба Шурои деҳа наздик расид. (С.А.) Туда аз ҷунбиш бозмонд. (С.А.)

3. Ҳама ӯро мешиносанд. (С.А.) Ҳама баробар ба ҳаяҷон омада буданд. (Р.Ҳ.)

4. Пода аз ҷаро баргашт. (Ҷ.И.) Дар даштҳо рамаҳои ғӯсфандони ӯ ҷарида мегарданд. (С.А.)

124. Матро хонед ва ба мувофиқати хабару мубтадо диққат диҳед. Шумо ҷаро бо ҳарфи калон навишта мешавад?

Рафиқи азиз, мухтарам устод Айни!

Хатти Шуморо гирифта, аз меҳрубониатон бисёр хурсанд ва аз муждаи сихату саломатиатон хеле шод шудам.

Дина – чахоруми декабр, аввалин рӯзе буд, ки бетабу бедарди дил ба сар бурдам. Дар ҳамин рӯз хатти Шумо расид. Ман ҳоло дарди дилро мудово карда бошам ҳам, тамоман сиҳат шудаам гуфтан мумкин нест. Чӣ бояд кард? Ҳаҷия дӯстонаи Тоҷикистонро бояд қабул кунам.

Ҳоло ман ба давом додани песа ва навиштани сенария сар кардам. Аммо ҳанӯз ба ин кор гарм нашудаам. Дар муддати беморӣ табиист, майна хаста шудааст. Бачаҳо ҳама бемор буданд. Ҳоло фақат Гевак каме сармозадагӣ дорад. Боқӣ сиҳат шуданд. Дар Сталинобод ба воситаи гирифториҳои фикр ва беморӣ гафлати калоне аз ман сар зад, ки китоби худро ба Шумо тақдим накардам. Ҳоло як чилд ёфтам, ба хидмати Шумо ҳаҷя мефиристам. Умед аст, ки онро қабул кунед.

Ба азизони меҳрубон Холидаҷон, Камоли некухисол ва Лутфияи маҳбуба саломӣ амакашонро бирасонед. Ба хидмати модарашон аз тарафи Бону саломӣ дуру дароз бирасонед.

Бо салом ва эҳтироми дӯстона, Лоҳутӣ

125. Ҷумлаҳоро хонед ва ҷойи хабарро муайян кунед.

1. Дили Восеъро фикру хаёлҳои изтиробангез меҳарошанд. (С.У.)
2. Зимистони хунуки сербарф омад. (С.У.)
3. Бурданд паямбарону покон, Аз беадабон ҷафои бисёр. (Саъдии Шерозӣ).
4. Қитъаҳоро сайр кардам дар ҳавою дар замин,
Сайр кардам бо баду неки ҷаҳон гаштам қарин. (М.Т.)

16. КОР БО МАТНИ РЕПОРТАЖ (АХБОР ДОИР БА ВОҚЕАҲОИ РӯЗ)

126. Матнро хонед ва бо махсусиятҳои репортаж, ки яке аз жанрҳои маъмули рӯзномаю маҷаллаҳо ва садаю симо аст, ошно шавед.




Мактабро давр зада бароед ва тамоми рӯзнамаҳои де-
вории синфҳо ва умумимактабро мутолиа кунед. Мебинед,
ки баъзе аз рӯзнамаҳои синфҳо ва мактаб бисёр хуб таҳия
шудаанд. Дар онҳо набзи синфҳо ва мактаб хеле равшану
возеҳ ва дуруст инъикос ёфтаанд. Шумо баъди хондани он
рӯзнамаҳо доир ба ҳаёти кунунии мактаб тасаввуроти ко-
мил пайдо мекунед. Ин аз он шаҳодат медиҳад, ки ҳайати
таҳиягарон, яъне муҳаррирон хуб меҳнат кардаанд ва аз
жанрҳои гуногуни рӯзнамаҳо – хабар, ҳисобот, репортаж,
мусоҳиба истифода бурдаанд.

Воқеан, рӯзнамаи аҷоиб ва хонданбоб, ки маводди он
дар асоси жанрҳои гуногун – хабар, ҳисобот, репортаж, му-
соҳиба таҳия гаштаанд, диққати хонандагонро ба худ ҷалб
менамояд ва онҳо маводди хондаашонро дар байни худ
муҳокима мекунанд.

Яке аз он жанрҳои ҷолиб, ки доир ба воқеаҳои рӯз ахбор
медиҳад, репортаж мебошад. Репортаж аз калимаи франса-
вии «reportage» ва англисии «report» гирифта шудааст, ки
маънои «xabар додан»-ро дорад. Ва он дар лугатнома чунин
шарҳ ёфтааст: 1) xабар додан, xабари фаври оид ба ҳоди-
саи рӯз ё чандин рӯзҳо. Репортаж аз нуқтаҳои доғи ҷаҳон (аз
рӯзнама); 2) кори мухбир (xabарнигор), ки xабар ва ҳодиса-
ро назорат мекунад.

Репортажи дар рӯзнамаҳои мактаб нашршуда дар бораи
ҳодисаҳои нақл мекунад, ки ба ҳаёти мактабу хонандагон
тааллуқ дорад. Масалан, репортаж дар бораи мусобиқаҳои
варзишӣ, озмунҳои мактабӣ, ба истифода додани толори
варзиш, бинои нави мактаб, вохӯрӣ бо чехраҳои шинох-
таи ҷумҳурӣ – адибон, олимон, сарпарастон, варзишгарони
номӣ ва ғайраҳо.

Муаллифи xабар метавонад, шояди воқеа бошад ва ё
дар бораи он аз шахси дигар маълумот бигирад, вале му-
аллифони репортаж вазифадоранд, он ҷойҳоро, ки ҳоди-
саю воқеа рӯй додааст, бубинанд ва бо шояхидони воқеа
вохӯранд. Дар акси ҳол онҳо наметавонанд, ки вазъияти



рухдода ва чехраю киёфаи одамонро ба таври воқеӣ тасвир намоянд.

Ба ифодаи дигар, репортаж накли шоҳиди аслии воқеаю ҳодиса ва ё иштирокчии он аст. Агар хабар дар бораи ҳодиса маълумот диҳад, репортаж онро нишон медиҳад, дубора манзараро эҷод мекунад. Дар репортаж муҳим он аст, ки ба саволи «Чӣ тавр сурат гирифт?» ҷавоб дода шавад.


Бар иловаи репортажи матнӣ дар рӯзномаю маҷаллаҳо сурат-репортажҳо ҷоп мешаванд. Суратҳо дар ин ҳолат нақши воситаи ёрирасонро иҷро мекунанд. Дар ҳар ҳолат суратҳо воқеию аниқ будани масъалаи дар репортаж баёнгаштаро тасдиқ менамоянд. Сурат-репортажҳо бештар дар бораи корҳои дастаҷамъии хонандагон – ҳашарҳои умумӣ, мусобиқаҳои варзишӣ, корҳои саҳроӣ, лаҳзаҳо дар урдугоҳҳо (лагерҳо)-и фароғатӣ ва амсоли инҳо нақл мекунанд.

Дар вақтҳои охир репортажҳои радиоӣю телевизионӣ ба таври васеъ истифода мешаванд. Репортажҳои радиоӣ чунон ба шунавандагон таъсир мерасонанд, ки онҳо худро шоҳиди воқеаю ҳодисаҳо мепиндоранд.

Репортаж аз рӯйи вижагиҳои рӯйдодҳо гуногун мешавад, ки бо ду навъи он ошно мешавад. Репортаже, ки ба ҳодисаю воқеаҳо тааллуқ дорад ва он воқеаҳоро пай дар пай тасвир мекунад. Аз ин навъи репортаж бисёр кор мегиранд.

Репортажи мавзӯӣ дигар навъ аст: мухбир дар аввал оид ба ҳодисае мавод гирд меоварад ва баъд репортаж менависад. Ҳангоми навиштан ба ҳисоб гирифтани пайдарпайӣ муҳим набуда, балки аз анбуҳи мавод оне интиҳоб мешавад, ки барои шарҳу баёни мавзӯ лозиманд ва мухбир аз рӯйи лирикӣ низ истифода мекунад.

Репортажҳои радиоӣю телевизионӣ дар ҳаёти кишварамон нақши бузург доранд ва тавассути онҳо ҳодисаю воқеаҳои дар кишварамон рӯйдода – вохурии сарварони давлатҳо, намояндаҳо, мусобиқаҳои гуногуни ҷаҳонӣ ва ғайра ба маълумоти аҳоли расонида мешаванд.



Ҳамин тарик, репортаж аҳаммияти маълумотдиҳӣ дошта, ба шунавандаю бинанда таъсир мерасонад. Дар репортаж нуктаҳои наву ҷолиби ҳаёт тасвир мешавад. Ҳикоя дар бораи ҳодисаҳои нав асоси репортажро ташкил медиҳад. Хабарнигор бояд нуктаҳои муҳимму аҳаммиятдор ва шавқовари ҳодисаю падидаҳоро аниқ сохта, пешкаши омма созад. Репортаж на танҳо ҳодисаю воқеаҳоро нишон медиҳад, балки бо сухан ҳам тасвир мекунад.

Хусусиятҳои репортаж инҳоянд: аниқ нишон додани ҳодиса, маҳал ва замони ба вуқӯъ пайвастан; иштироки бевоСИТАИ муаллифи репортаж; баёни рафти рух додани ҳодиса, асосан дар замони ҳозира; таассуроти муаллиф ва баҳои ӯ; махсусияти услуби хосси репортаж.

Репортаж мухтасар ва пурмаъно буда, умумигӯӣ ба он бегона аст. Маводди репортаж бояд содаю ҷолиб буда, ба шунавандаю бинанда ва хонанда таъсири амиқ расонад.

Саидамир Аминов

127. Репортажи радиоиро хонед ва маънидод кунед. Байни ин репортаж ва репортажҳои дар рӯзномаю маҷаллаҳо ҷоп мешуда чӣ фарқ ҳаст?

Шунавандаҳои гиромӣ, бори дигар дуруд ба шумо!

Бо истифода аз фурсати муносиб Рӯзи забонро ба ҳар яки шумо шодбош мегӯем.

Хуб, чи тавре огаҳ гаштед, имрӯз барномаи родиии «Насими субҳ» ба бузургдошти забони тоҷикӣ бахшида шулдааст.

Ва ин лаҳзаҳо ман дар наздикии Фурӯшгоҳи марказии шаҳри Душанбе қарор дорам.

Мавзеи Фурӯшгоҳи марказӣ яке аз манотиқи серодамтарини пойтахт ба шумор меравад. Дар ин ҷо намояндагони миллатҳои зиёдеро мушоҳида мекунем. Ва бевосита он чизе, ки маро ба таҳияи гузориши мустақим водор намуд, ин ҳама овезаву номгузориҳои буданд, ки ин ҷо ба ҷашм меҳӯрданд. Кас баъзан пас аз хондани ин гуна навиштаҷот



фаромуш мекунад, ки дар маркази маъмурии Тоҷикистон – шаҳри Душанбе қарор дорад. Ҳамаи он овезахое, ки ба забони ғайр, аз ҷумла, англисӣ ва русӣ ва узбекиӣ фаронсавӣ дар хиебонҳо насб шудаанд, касро ҳаёлан ба хориҷи Тоҷикистон мебаранд. Исботи гуфтаҳои мо ҳастанд овеза ва номгузориҳои, ба монанди «Дуайён», «Аллигатор», «Леди Лейф», «Ойдин» ва ҷанде дигар.

Шояд масъулин на дар ҳама маврид ба умқи маъноӣ калимаҳо фуру равад. Масалан, бевосита баробари шундаи калимаи «Аллигатор» пеши назар шохтимсоҳ падид меояд, чаро ки калимаи «Аллигатор» ҳамаи маъниро ифода мекунад.

Гузашта аз ин, тақлиди мо ба номҳои аврупоӣ кӯр-кӯрона аст. Мардуми мо дарки маъноӣ номҳоро надорад. Ҳамчунин, гумон намеравад, ки аврупоӣ дар овезаву номгузориҳои аз номҳои зебову хушбахони тоҷикӣ истифода баранд. Пас, чаро мо кӯр-кӯрона ба эшон тақлид намоем?!

Ҳамаи ин дар ҳолат, ки аз фаъолияти комиссияи босалоҳияти татбиқи Қонуни забон имрӯз 19 сол сипарӣ мегардад. Гумон мекунем, ки тули 19 сол қорҳои зиёдеро ба сомон расонидан мумкин буд, вале, мутаассифона, то ҳол татбиқи Қонуни забон бо ду по мелангад.

Чи тавре ки мушоҳидаҳои нишон медиҳанд, чунин ҳолатҳо на танҳо дар як гушаи шаҳр, балки дар бештари мавзӯҳо ба ҷашм бармеҳӯранд.

Хуб мешуд, масъулин камбудии ҷойдоштари рафъ мекарданд ва ба ин васила мушкилот бартароф мешуд.

Хуб, шунавандагони гиромӣ, боқӣ қазоват ба ҳуди шумост.

*Муродулло Раҳимов,
муҳбири «Насими субҳ»*

128. Оид ба ҳодисаи дидаатон репортаже таҳия намоед ва бо якдигар муҳокима ва табадули назар карда, онро тақмил диҳед.



АЪЗОИ ПАЙРАВИ ЧУМЛА

17. МАЪЛУМОТ ДАР БОРАИ АЪЗОИ ПАЙРАВИ ЧУМЛА: ПУРКУНАНДА

Ба саволҳо ҷавоб диҳед:

1. Оид ба аъзои пайрави ҷумла чӣ медонед? Ба хотир оред ва шарҳ диҳед.
2. Кадом аъзои ҷумлаи дутаркиба асоси грамматикӣ ҷумларо ташкил медиҳанд?
3. Чӣ гуна ҷумлаҳоро содаи дутаркиба мегӯянд?
4. Аъзои пайрави ҷумла ба чанд гурӯҳ ҷудо мешаванд?


Ба ғайр аз мубтадою хабар дигар аъзои ҷумларо аъзои пайрави ҷумла мегӯянд. Сараъзоҳо асоси ҷумла ҳисоб меёбанд, аъзои пайрав онҳоро шарҳу эзоҳ медиҳанд. Аъзои пайрав ҳам асоси грамматикӣ ҷумла ва ҳам аъзои пайравро, ки онҳо ибораро ташкил медиҳанд, шарҳ медиҳанд.

Маъно ва муносибати грамматикӣ аъзои пайрави ҷумла ба воситаи савол муайян карда мешаванд. Масалан, дар ҷумлаи «Тайибаи дусола хандону шукуфон дарро кушод». Дар ин ҷумла ба ҷуз мубтадо (Тайиба) ва хабар (кушод) чунин аъзои пайрав: пуркунанда (дарро), муайянкунанда (дусола) ва ҳол (хандону шукуфон) ҳастанд.

Бо ёрии аъзои пайрави ҷумла ҳодисаҳои ҳақиқати атроф беҳтар тасвир мешаванд. Онҳо метавонанд, ба сифати ашё (предмет) ишора кунанд (Зимистони **қаҳратун** оғоз ёфт); ба кӣ тааллуқ доштани китоб (Ту китоби **маро** гирифтӣ) ва воситаи амал (Нӯшофарин **бо қалам** навиштанро дӯст медорад) будан ва ғайраҳоро ифода намоянд.

Аъзои пайравро аз рӯи моҳият ва вазифаи наҳвӣ дар ҷумла ба се гурӯҳ: пуркунанда, муайянкунанда ва ҳол ҷудо мекунанд.

129. Ҷумлаҳоро хонед ва муайян кунед, ки калимаҳои ишорашуда ба кадом саволҳо ҷавоб мешаванд.



1. Ман **хатро** хондам. (С.А.) Шодӣ **Каримабонуро** нағз мешинохт. (Ҷ.И.) Писару модар **боборо** гусел карданд. (Ф.Н.)

2. Файзи пагоҳӣ **ба даштрӯя зебой** мебахшид. (Р.Ҷ.) Равшан аз хона **палос** баровард. (С.У.) Абуалӣ бо **танбӯр** нағмаи шӯхеро менавозад. (С.У.)

Пуркунанда ашӯро ифода мекунад, ки таъсири ҳаракат ва амали ҷумла ба он равона карда шудааст. Пуркунанда ба саволҳои чиро? киро? кӣ? чӣ? бо кӣ? бо чӣ? ба кӣ? ба чӣ? аз кӣ? аз чӣ? дар бораи кӣ? дар бораи чӣ? ва ғайра ҷавоб мешавад: **Ӯ** бо **Гулбону** (бо кӣ?) **бозӣ карданро** (чиро) дӯст медошт. (А.Д.) Ман **падар, модар ва бародар** (кӣ?) дорам. Ҳанифа аз мағоза **китоб** (чӣ?) харид. Рангу рӯи Ҳамид **аз сурхӣ** (аз чӣ сабаб? чаро?) **ба сафедӣ** (ба чӣ?) майл намуд. (П.Т.)

Пуркунанда бештар ба феъл – хабари ҷумла тобеъ буда, онро пурра мекунад: **Ватанро** дӯст медорам. Чиро дӯст медорам? Ватанро.

130. Ба саволҳо ҷавоби пурра навишта, мубтадо, хабар ва пуркунандаҳои онро ишорат кунед.

Намуна: Салим ба бародараш чӣ овард? – Салим ба бародараш бозича овард.

1. Шумо киро бештар эҳтиром мекунед? 2. Шумо ба кӣ пайравӣ кардани ҳастед? 3. Муаллим дирӯз ба шумо чӣ вазифа супурда буд? 4. Шумо аз чанд ба чанд қадам гузоштед? 5. Шумо дар кадом кор фаъол мебошед?

131. Ҷумлаҳои ҳар ду сутунро хонда муқоиса кунед, ба калимаҳои ишорашуда саволҳои мувофиқ гузоред ва мулоҳизаатонро гӯед.

1. Шодӣ аз бистари беморӣ хест.	1. Ӯ аз беморӣ чанд вақт ба дарс наомад.
2. Ҷамшед бо дӯстонаш сухбат мекард.	2. Одам бояд бо мулоҳиза гап занад.
3. Соли 1967 ба Мирзо Турсунзода унвони «Қаҳрамони Меҳнати Сотсиалистӣ» дода шуд.	3. Кӯҳнавардон ба куллаи ба номи Мирзо Турсунзода ба-ромаданд.



132. Шеърро буррою равшан хонда, пуркунанда ва мубтадоҳоро муайян кунед ва гӯед, ки онҳо ба шеър чӣ таъсир бахшидаанд.

Панди дерин

Одами баднафсро нони даҳонаш мекушад,
Шахси бадгуфторро захми забонаш мекушад.
Шавку шӯри навчавониро пайи ишрат мабар,
Беадабро чунбиши хуни ҷавонаш мекушад.
Кӯдаконашро агар н-омӯхт одобе падар,
Оқибат ноодамии кӯдаконаш мекушад.
Мебарӣ бо худ камон, аз тири он андеша кун,
Марди беандешаро тири камонаш мекушад.
Гар шиновар хешро бар сели дарё мезанад,
Ҳалкаи гирдобӣ дарёи равонаш мекушад.
То ки қад боло кунад, по монд дар болои дӯст.
Бевафоро дар чудой душманонаш мекушад...

Сафармуҳаммад Айюбӣ


Савол ва супориш

1. Ба андешаҳои шоир розиед ё не? Чаро?
2. Байти панҷумро таҳлили нахвӣ кунед.
3. Калимаи **баднафс**-ро аз ҷиҳати сохт шарҳ диҳед.

133. Матнро бодикқат хонед ва аниқ созед, ки дар бораи кадом мактаб сухан меравад. Пуркунандаҳои матнро муайян кунед ва нависед.

Ман ба мактаб даромадам. Ҳамроҳи ман падарам як лаълӣ кулчаву мавизро ба як дастархон печонида, ҳалвой гӯён бурда буд. Мактабдор дастархонро кушод, яке аз кулчаҳоро шикаста, кадре худаш хӯрд ва падарамро ҳам таклиф кард, падарам ҳам як бурда хӯрд. Пас аз он як кулчаи дигарро чунон реза кард, ки гӯё ба мурғон медода бошад ва он нон-резаҳоро ба ҳар тарафи мактаб ба болои бачагон пош дод.

Дар ин вақт як занзанӣ, чомадарронӣ, рӯйханҷолкунӣ ва чашмкание буд, ки дар даруни мактаб пайдо шуд. Ба болои ин доду фарёд, оху фиғон, гиряву зории бачагон гӯё боми мактабро ба ҳаво мебардошт.



Ин шӯру ғавго бар болои нонрезаҳое буд, ки мактабдор аз ҳалвоии ман ба бачагон бахшиш карда буд...

Садриддин Айнӣ

Пуркунанда, асосан, ба воситаи исму ҷонишинҳои шахсӣ ифода меёбад. Ҳиссаҳои дигари нутқ замоне ба вазифаи пуркунанда меоянд, ки агар мафҳуми исмӣ пайдо кунанд. **Гулрӯро** аз ҳафтсолагӣ ба мактаб доданд. (Р.Ҷ.) **Дуконро** рӯзона баста монда намешавад. (С.А.) Мо дар пеши чароғ **ӯро** дидем. (С.А.) Ромин **бо бобояш** бозӣ карданро дӯст медорад. Фаршед ҳамеша ба **калонсолон** салом медиҳад. Аҳ-дия **дахро** пур кард. Отифа **хонданро** дӯст медорад.

134. Матнро хонед ва ба мазмуни он диққат диҳед. Гӯед, ки чаро дар ҷумлаи сеюм якчанд пуркунанда истифода шудааст.

Меҳнати даст ва меҳнати тафаккур ин ду чиз тамоми ҳаёти эҷодии Пайравро фаро мегирифт. Ӯ байтеро ба охир нарасонида, ба дарёи фикр ғутавар мешуд. Соатҳо хомӯш мегашт, баъзан мисраеро борҳо такрор менамуд, гаштаву баргашта оҳанги калимаҳоро месанҷид, ҷойи онҳоро тағйир медод, ҷилваи онҳоро гӯё ба пеши назар меовард ва ба ҷи гуна садо додани онҳо гӯё гӯш мениҳод, гӯё лаззати ҳар як калимаро чашида медид, рангу тобиши онҳоро муоина мекард. Шиносоӣ ва дӯстӣ бо Пайрав барои ман дар муддати тамоми ҳаётам як мактаби омӯзиши маҳорати шоирӣ гардид.

Муҳиддин Аминзода

Савол ва супориш

1. Пуркунандаҳои матнро нависед.
2. **Лаззати ҳар калимаро чашидан** ҷи маъно дорад?
3. Борҳо такрор кардану санҷидани калимаҳо ҷи аҳамият дорад?
4. Дар навиштору гуфтор ин тартибро риоя мекунед? Чаро?



18. НАВЪҲОИ ПУРКУНАНДА: БЕВОСИТА ВА БАВОСИТА

135. *Ҷумлаҳои ҳар ду сутунро бодикҷат хонда, ба якдигар муқоиса кунед. Чаро пуркунандаҳои сутуни дуюм пасоянди «ро» доранду сутуни якум не? Мулоҳизаатонро гӯед.*

- | | |
|---|---|
| 1. Иброҳим аз телевизор филм тамошо кард.
2. Рӯзи таваллудам рафиконам ба ман китоб тухфа карданд.
3. Ошпаз пиёз реза кард. | 1. Иброҳим аз телевизор филми «Чапаев»-ро тамошо кард.
2. Рӯзи таваллудам рафиконам ба ман китоби «Тобистон»-ро тухфа карданд.
3. Ошпаз пиёзро реза кард. |
|---|---|

136. *Зарбулмасалҳоро хонед ва шарҳ диҳед. Бо кадом пешояндҳо таркиб ёфтани пуркунандаҳоро гӯед ва андешаатонро дар бораи вазифаи пешояндҳо баён кунед.*

1. Аз дӯст як ишорат, аз мо ба сар давидан.
2. Бе меҳнат роҳат муяссар намешавад.
3. Ба ҳикмат ҳалли ҳар мушкил тавон кард.
4. Бо ҳалво гуфтан даҳон ширин намешавад.

Пуркунанда ду хел мешавад: бевосита ва бавосита. Пуркунандаи бевосита ашёро ифода мекунад, ки амали феъли гузаранда ба он равона шудааст. Пуркунандаи бевосита ду шакли ифода дорад:

а) бо пасоянди -ро: **Аҳмадро** дидам. **Хатро** хондам. (Дар ин шакл пуркунанда ба саволҳои киро? чиро? ҷавоб мешавад. **Киро?** – **Аҳмадро**. **Чиро?** – **хатро**);

б) бе пасоянд: Вай **мактуб** хонд. Ман **хоҳар** дорам. (Дар ин шакл пуркунанда ба саволҳои **чӣ?** ва **кӣ?** ҷавоб мешавад. **Чӣ хонд?** – **мактуб**. **Кӣ дорам?** – **хоҳар**).

Бо пасоянди -ро ва бе он омадани пуркунандаи бевосита ба маълум будан ва ё ба маънои умумӣ истифода шудани пуркунанда вобаста аст: Ман **хатро** хондам. Дар ин ҷумла дар бораи **хатти муайян** сухан меравад, ки пуркунанда хатман пасоянди -ро мегирад.

marifat.tj

Вале дар ҷумлаи «Ман **хат** хондам», умуман, гап дар бораи хондани мактуб меравад. Дар сурати муайян набудани хат пуркунанда бе пасоянд дар паҳлуи хабар меояд. Ҳамин ки пуркунанда аз паҳлуи хабар дур рафт, хатман пасоянд мегирад.

137. Матнро бодикқат хонед ва мазмунашро мухтасар нақл кунед ва андешаатонро оид ба ин таҳқиқот баён намоед. Ҳангоми нақл аз пуркунандаҳо дурусту бомавқеъ истифода баред.

Олимони амрикоӣ Чон Лилли ва Элис Миллер солҳои зиёди умри хешро сарфи таҳқиқи делфинҳо карданд. Онҳо ошкор сохтанд, ки делфинҳо қобилияти бисёр хуб доранд. Метавонанд, ки нутқ (суханон)-и одамро айнан такрор кунанд ва задаю оҳанги суханони ромкунандаро ҳифз намоянд, яъне дар хотир нигоҳ доранд. Делфинҳо, ҳамчунин хандаи инсонро айнан такрор мекунанд.

Ин ба олимон умед мебахшад.

Чон Лилли ва Элис Миллер ба он бовар доранд, ки замоне мерасад, ки делфинҳо бо забони одамон гап мезананд ва дар баҳр ҳангоми зарурат дасти ёрӣ дароз мекунанд; дар бораи ҳавопаймо ва киштиҳои дар баҳрҳо ғарқшуда ва бисёр ҳодисаҳои дигар хабар медиҳанд.


аз китоби «Инсон ва делфинҳо»

Супориш

1. Мазмуни матнро мухтасар нависед. Зимни навиштан аз шаклҳои гуногуни баёни фикр (масалан, Солҳои зиёди умри хешро, чандин муддат вақти худро / Солҳои зиёде ба таҳқиқоти... машғул шуданд): Ин ба олимон умед бахшид / Олимони ба ин умед доранд) истифода баред.

138. Матнро нависед, мубтадою хабар ва пуркунандаҳои бевоситаро ишора кунед.

Тирамоҳ. Санглох шудгор шуд. Боз як раҳ ронда, гандуми тирамоҳӣ мекорем, вале тухмӣ ба замин наафтада, Муҳаммади ба ҷанг даъват карданд... Ман бояд шабу рӯз



кор кунам. Ҳамин тавр ҳам мешуд. Ман трактор мерондам. Пирамарде тухм мепошид, як чуфт барзагов мола мекард. Села-села кабутарон дон мечиданд. Қаровул кабутаронро «ҳой-ҳой» гуфта пеш мекард...

Сорбон

Савол ва супориш

1. Дар ҷумлаи дуум **санглох** кадом аъзои ҷумла аст?
2. **Боз як раҳ**, чӣ маъно дорад?
3. Ҷумлаи охирин содаи тафсилӣ аст ё ҳуллас?

139. Ҷумлаҳое тартиб диҳед, ки калима ва ифодаҳои зерин дар онҳо ба вазифаи пурқунандаи бевосита оянд. Бо кадом ҳиссаҳои нутқ ифода шудани пурқунандаи бевоситаро маънидод кунед.

Худ, Аҳмад, боғбон, хондан, даҳ.

140. Ҷумлаҳоро нависед ва дар зерин мубтадою хабар хат кашед. Ба тартиби истифодаи пурқунандаҳои ҷумлаи 4-5 диққат диҳед. Вариант (гуна)-и дигари ҷумлаҳои мазкур кадом аст?

1. Файзи пагоҳӣ ба даштрӯя зебӣ бахшид. (Ф.Н.)
2. Дониш талабу бузургӣ омӯз. (Низомӣ)
3. Барои дӯстон ҷонро фидо кун,
Валекин дӯст аз душман ҷудо кун. (Ҷомӣ)
4. Оқилро пурсиданд, ки некбахт кисту бадбахтӣ чист? (Саъдӣ).
5. Занро ном Зебӣ буд. (Ҳ.К.)
6. Пойи мору шири мурғу нони мулло кас надид. (Зарб.)

141. Ҷумлаҳои ҳар ду сутунро бо риояи оҳанг хонед ва мубтадою пурқунандаи онҳоро ёфта, савол гузored.

- | | |
|-------------------------------------|---|
| 1. Хабарро Ҳусрав навишт. | 1. Хабар навишта шуд. |
| 2. Котиб қарорро хонд. | 2. Қарор хонда шуд. |
| 3. Талабагон вазифаро иҷро карданд. | 3. Вазифа аз тарафи талабагон иҷро карда шуд. |
| 4. Одамон мевахоро ғундоштанд. | 4. Меваҳо ғундошта шуданд. |

Пуркунандаи бавосита нишон медиҳад, ки таъсиру ама-
лиёти хабари ҷумла ба он бо воситаҳои гуногун мегузарад.

Пуркунандаҳои бавосита бо исм, ҷонишину масдар ва
бо ёрии пешояндҳо ифода меёбанд. Ин пуркунандаҳо ба-
рои он бавосита ном доранд, ки онҳо таркибан аз калимаи
мустақил бо пешоянд ва баъзан пасоянд ташкил меёбанд
(аз вай, бо қалам, ба хондан, аз Аҳмад).

Пуркунандаи бавосита ҳамроҳӣ, воситаи иҷро, сарчаш-
маи амал ва ғайраро мефаҳмонад:

I. 1. Мо ин хабарро **аз одамон** фаҳмидем. 2. Сардор **аз кору**
бори коргарон нақл мекард.

II. 1. **Ба** ӯ меҳонд дарси навҷавонӣ. (М.Т.) 2. Ҳайдар **ба**
ҳикояти худ давом намуд. (С.А.) 3. Мо **ба ёрӣ** додан ҳозирем.
(С.А.) 4. Худи ӯ **ба хатнависӣ** машғул шуд. (С.А.)

III. 1. Умрихола, Юнусбобо **бо Сафар** хушбошӣ карданд.
(Ф.Н.) 2. Абуалӣ боз **бо танбӯр** нағмаи шӯхеро менавозад.
(С.У.)

IV. 1. **Бе коргарон** ҷаҳони ободон нест. (А.Л.) 2. Нест ба
кас бе ту нишоти ҳаёт, **Бе ту** набошад ба халоиқ нишот. (М.Т.)

*142. Ҷумлаҳоро нависед ва пуркунандаҳои бавоситаро ёбед ва
ба зерашон хат кашед. Пешояндҳои онро шарҳ диҳед.*

1. Ман барои бо муаллимам Азиз Карим хайрухуш кар-
дан ба шуъбаи маориф даромадам. (С.У.)

2. Бо некон нек бошу бо бадон бад. (Зарб.)


3. Нигоҳ кардам, ки аз нуҳ понздаҳ дақиқа гузаштааст.
(Ҷ.И.)

4. Пӯлод ҳам ба рафтан розӣ шуд. (Р.Ҷ.)

5. Ҳакимеро пурсиданд: Аз саховату шуҷоат кадом
беҳтар аст? (Саъдӣ)

6. Хушкаломанд, шӯх, густоханд, Ҳамдигарро дуго-
наҳои Садаф. (М.Т.)

*143. Ҷумлаҳои дар сутунҳо додашударо хонед ва бо ҳам муқои-
са кунед. Гӯед, ки хабарҳо дар муайян сохтани аъзоҳои шиорашуда
чӣ нақш доранд.*



- | | |
|--|---|
| 1. Ба як кас кор доштам, на-
будааст, ба ғунучини мева
рафтааст. (Ҷ.И.) | 1. Онҳо имрӯз ба ғунучини
меваи хоҷагӣ ёрӣ мерасо-
нанд. |
| 2. Вай либосҳоро ҳар гоҳ,
агар ба меҳмонӣ ё ба тӯй ра-
вад, мепушид. (С.У.) | 2. Деҳаи Соктаре аз деҳаи
Маҳаллаи Боло беҳтар ме-
намуд. (С.А.) |
| 3. Коргарзанони кӯдакдор
ба кори саҳро мераванд.
(А.Д.) | 3. Дар сари дастархон пада-
ру духтар аз мактаб, аз ину
аз он ғап зада менишастанд.
(Ҷ.И.) |

144. Ҷумлаҳоро нависед ва пуркунандаҳои ишорашударо аз ҷиҳати таркиб муайян созед.

1. Акнун суҳанро ба **муаллим** медиҳем. (Ҷ.И.) 2. **Бо каландча** он заминро се бор каландгардон кардам. (С.А.) 3. Вай ду бор **бо Ифтихорномаи** Шурои Олии Тоҷикистон мукофотонида шуд. 4. Ҳалим **бо ду-се бачаи** дигар ба назди ман омада, қаламро пурсид. (С.У.) Фарроши мадраса **ба шуста пок кардани дари** ҳуҷраи ӯ саргардон аст. (С.А.) 5. Фозилҷон дар бораи Рашидов **ҳикояро** сар кард. (Ҷ.И.) 6. **Ба дари хо-наи Зебуннисо расиданашонро** надониста монданд. (Ҳ.К.)

Пуркунанда аз ҷиҳати таркиб ба ду навъ: сода ва таркибӣ ҷудо мешавад.

Пуркунандаи сода бо як калима ва ё як калимаю пешоянд ифода меёбад: Насими баҳор **байракро** чилва ме-
дод. (Ф.Н.) **Шайхро** ҳунар нест, хонақоҳ танг аст. **Ӯ ба одам** монандӣ дошт.

Пуркунандаи таркибӣ бо ибораҳои рехтаю масдарӣ ва таркибҳо ифода меёбад: Гоҳо вай **бо ҳамроҳии як нафар** – **ду нафар шогирдони** худ меомад. (С.У.) Ман **барор наги-рифтани корамро** ба Солеҳ хабар додам. (С.У.)

145. Ҷумлаҳоро хонед ва шарҳ диҳед, ки пуркунандаҳои бавосита бо чӣ ифода шудаанд.



1. Иброҳим аз мардуми он ҷо губсар талаб кард, надодандаш. (С.А.)

2. Падар мегӯядат, ки нек фарзанд, Ман аз ту сад ҳазорон бор хурсанд. (М.Т.)

3. Ё касе гуфтат, ки дар Ҳиндустон, Ризқи инсон аст чун оби равон. (М.Т.)

4. Мегуфт фасонаҳои гармаш, Чандон ки чун мум кард нармаш. (Низомӣ)

146. Ҷумлаҳоро нависед ва муайян кунед, ки пуркунандаҳои ишораишуда ба кадом саволҳо ҷавоб мешаванд. Гӯед, ки воситаҳои ифодаишон кадом пешояндҳоянд.

1. **Дар ин бора** фикри рафиконро шунида, бояд маҷлис ба қарор ояд. (С.А.)

2. Пӯлод ба ӯ **оид ба маводди семинар** саволҳо дода, ҷавобҳои мухтасару саҳеҳ гирифт.

3. Аҷаб бой асту зебо кӯҳсорат,

Пур аз дур кӯҳсори обшорат. (А.Д.)

4. Чойчӯшро **бо оби сард** пур карда, боз бар сари гулхан овехт. (С.А.)

147. Ҳикояро хонед ва гӯед, ки ҳикмати он дар чист. Пуркунандаҳои онро ёбед ва кадом навъ буданишонро шарҳ диҳед.

Кабутарро гуфтанд:


– Чун аст, ки ту ду бача беш барнаёри ва чун мурғи хонагӣ бар бештар аз он қудрат надори?

Гуфт:

– Бачаи кабутар ғизо аз ҳавсалаи модару падар меҳӯрад ва ҷўжаи мурғи хонагӣ аз мазбала бар ҳар роҳгузар. Аз як ҳавсала ғизои ду бача беш натвон дод ва аз ним мазбала дари рўзии ҳазор ҷўжа тавон кушод.

Қитъа:

Хохӣ, ки шавӣ ҳалолрӯзӣ,
Ҳамхона макун аёли бисёр.



Донӣ, ки дар ин сарочаи танг
Ҳосил нашавад ҳалоли бисёр!

Абдурраҳмони Ҷомӣ

Лугат

мазбала – пасифкандаҳо

ҳавсала – сангдон, ҷиғилдони мурғ, меъдаи парандагон

аёл (иёл) – оила, хонавода, зану фарзанд

сароча – хонаи хурд (киноятан дунё)

ҷўжа – ҷўҷа

Савол ва супориш

1. Хулосаатонро мухтасар нависед.
2. Мазмуни ҳикоя ба шароити имрӯза чӣ муносибат дорад?
3. Ба ин фикр розиед ё не? Чаро?

19. МУАЙЯНКУНАНДА ВА ИФОДА ШУДАНИ ОН

148. *Хонед ва муқоиса кунед. Гӯед, ки дар кадоми ин порчаҳо тасвир аниқтар ифода шудааст.*

Ман аз пайраҳа мерафтам. Ду тарафро тутчаҳо зич фаро гирифта буданд. Рӯи заминро алафҳо гилемвор пушида буданд.

Ман аз пайраҳаи борики **печдарпеч** мерафтам. Ду тарафи пайраҳаро тутчаҳои **ҷавон** фаро гирифта буданд. Рӯи заминро алафҳои **қадбаланд** гилемвор пушида буданд.

Пӯлод Толис

Савол ва супориш

1. Калимаҳои ишорашуда ба кадом саволҳо ҷавоб мешаванд?
2. Он калимаҳо чӣ хел алоқаманд шудаанд ва кадом калимаро муайян мекунанд?
3. Вазифаи калимаҳои ишорашударо шарҳ диҳед.

149. *Хонед ва муайян кунед, ки ибораҳои зерин аз ҷиҳати тобиши маъно чӣ фарқ доранд.*

1. Мошини сабукрав



Мошини сурхи сабукрави чоркаса. Мошини сурхи са-
букраву чоркаса. Мошини сурхи сабукрав, чоркаса.

2. Кӯчаҳои асфалтпӯши сермошини шахр.

Кӯчаҳои васею асфалтпӯшу сермошини шахр.

Муайянкунанда аъзои пайрави ҷумлаест, ки аломату
хосият ва миқдори ашё (предмет)-ро баён карда, **ба са-**
волҳои чӣ хел? кадом? чанд? аз они кӣ? кӣ? чӣ? ҷавоб ме-

шавад.
Муайянкунанда пеш аз ҳама ба воситаи сифат, сифа-
ти феълӣ ифода меёбад. Дар баробари ин, исму шумора,
ҷонишин, масдар ба вазифаи муайянкунанда истифода ме-
шаванд: **бинои баланд, солҳои панҷоҳум, лолаи шукуфон,**
китоби хонанда, деҳаи мо, беҳтарин талаба, орзуи хондан.

Муайянкунанда аз рӯйи тарзи алоқа ду хел мешавад:
изофӣ ва беизофа: ҳавои дилкаш, калонтарин бино.

Муайянкунандаи изофӣ баъд ва беизофа пеш аз муай-
яншаванда меояд.

150. *Матиро хонед ва ба муайянкунандаҳои ишорашуда са-
волҳо гузошта, онҳоро бо муайянишавандаашон нависед.*

Айнӣ ҳамеша хоҳишманди **он** буд, ки нависандагона-
мон зиёд бошанд, китобҳои **нағз** бисёр шаванд ва, хусусан,
нависандагони **ҷавон**, зудтар ба камол расанд. Устод нутқи
онрӯзаи худро низ, асосан, ба нависандагони ҷавон бахшид.
Ӯ аз таҷрибаи **бузурги** худ мисолҳо оварда, ба мо роҳ нишон
медихад, баъзеи моро танбеҳ дода, таъкид мекард, ки ба худ
мағрур нашуда, ҳаёт ва орзуву умедҳои халқро омӯзем.

Мо ба суҳанони **пурқимати** устои **хирадманди** худ бо
диққати **беинтиҳо** гӯш медедем ва ин нутқи ӯ барои мо, ҷа-
вонон, дарси **муҳимми мактаби нависандагӣ** гардид.

Пӯлод Толис

151. *Шеърро хонед. Муайянкунандаҳои онро ёбед ва бо кадом
ҳиссаи нутқ ифода шудани онҳоро шарҳ диҳед.*



Равшанӣ борад зи рӯшон, насли рахшонро бубин,
 Лолаҳои навраси Хоруғу Рӯшонро бубин.
 Гар надидӣ чавҳари рақсону лаъли нағмагон,
 Ганҷҳои санъати кӯҳи Бадахшонро бубин.
 Бар дил ин лабҳои хандон шодмонӣ медиҳанд,
 Пирӣ аз хотир баранд, ин навҷавононро бубин.
 Кас надида рӯи ҷонро то кунун бо чашми сар,
 Дар руҳи ин баччаҳо, эй дил, биё, ҷонро бубин.
 Ҳолашон пурчилваву ояндашон тобанда аст,
 Шодию фахру умеди Тоҷикистонро бубин!

Абулқосим Лоҳутӣ

Савол ва супориш

1. **Рӯшон** аз **рӯшон** чӣ фарқ дорад? Онро дар забон чӣ меноманд?
2. Чаро **баччаҳо** бо ду «ч» омадааст? Имлои онро шарҳ дода, шакли дурусташро дар ёд бигиред.
3. **Шодию фахру умеди Тоҷикистонро** имрӯзҳо дар чӣ дидан мумкин аст?

152. Матнро бодикҷат хонед ва аниқ созед, ки чӣ чиз матнро хушоҳанг сохтааст.

Машинаи сабукрав аз қишлоқи Сучина гузашт. Ду тарафи роҳро кӯҳҳои баланд печонда гирифтаанд. Дар тарафи дасти чапи мо дарёи Зарафшон дар ғурриш аст. Дар он тарафи дарё – дар тарафи дасти рост он роҳи Захматобод монанди як мори сафеди печдарпеч менамояд. Бо вучуди 12-уми ноябр будан ҳаво гарм аст. Аз бодҳои гирдбодангези дарёбод ва кӯҳистон асаре нест. Офтоб метобад. Ҳаво монанди моҳути осмониранг соф ва беғубор аст. Ин ҷо ободон аст. Доманаи кӯҳ ва канори дарё заминҳои ҳамвор буда, ҳама ҷоро кишти шолӣ фаро гирифтааст.

Деҳқонон шолӣ мекубанд, чош менамоянд ва шолӣ мекашонанд. Ғарамҳои шолӣ ва хирманҳои нокуфтаи он ба назар монанди қаторҳои кӯҳҳои маллатоб менамоянд. Чош-

ҳои шолидона монанди хомаҳои реги сурхи дурушт хайма-
вор сар ба ҳаво кашиданд.

Садриддин Айнӣ

20. МУАЙЯНКУНАНДАИ ИЗОФӢ ВА БЕИЗОФА

*153. Порчаҳоро возеҳу равшан ва бодикҷат хонед, муайянку-
нандаҳоро бо муайянишавандаҳояш ёфта нависед ва шарҳ диҳед.*

Рӯйи хушу овози хуш доранд ҳар як лаззате,
Бингар, ки лаззат чун бувад маҳбуби хушовозро.

Саъдии Шерозӣ

Гули бехор муяссар нашавад дар бўстон,
Гули бехори ҷаҳон мардуми некусияранд.
Саъдиё, марди накуном намирад ҳаргиз,
Мурда он аст, ки номаш ба нақуӣ набаранд.

Саъдии Шерозӣ

Ман акнун меравам поезд ояд,
Мулоқоти наве дар пеш бояд.
Мулоқоти наве бо пирамарде,
Адиби озмуда ҳар набарде.
Куҳансоле, ки дида ду замонро,
Ғаму андуҳу шодии ҷаҳонро.

Мирзо Турсунзода

Муайянкунандаи изофӣ ду хел мешавад: сифатӣ ва соҳибӣ. Муайянкунандаи сифатӣ бо ҳиссаҳои нутқи зерин ифода меёбад:

а) бо сифати аслӣ: Пардаи **сиёҳ** атрофро фаро гирифт.
(А.А.) Ҷавони **сабини** қоматбаланд дар як сӯй менишаст.
(А.А.)



б) бо сифати нисбӣ: Вақти киштҳои **бахорӣ** мегузашт. (С.А.) Сели **имсола** сахт будааст. (У.К.)

в) бо сифати феълӣ: Ҳофизи **хаста ва роҳкуфта** ин ма-софаро тай кард. (А.А.) Баргҳои **хазоншуда** аз боди ҷонкоҳ фуру рехтанд. (А.А.)

г) бо шумораи тартибӣ: Падарам барои равгандон ба лампаи **чилум** кардан хумчаи сафолине харида будааст. (С.А.) Рӯзи **дуюму сеюм** бачагон ба шароит одат карданд.

Муайянкунандаи соҳибӣ бо чунин ҳиссаҳои нутқ ифода мегардад:

а) бо исм: Шухрати **Ҳофиз** оламгир шуд. (А.А.)

б) бо ҷонишин: Гуфтугӯи **онҳо** хеле давом кард. (Ҳ.К.)

Муайянкунандаи изофӣ ҳамеша бо муайяншаванда бо бандаки изофӣ алоқаманд мешавад.

154. Байтҳоро хонед ва маънидод кунед. Муайянкунандаҳои изофиро аниқ сохта шарҳ диҳед, ки сифатианд ё соҳибӣ ва бо кадом ҳиссаҳои нутқ ифода ёфтаанд.

Печид чу мори захмхӯрда,
Афтод чу мори ниммурда.

Абдурраҳмони Ҷомӣ

Чу хоҳӣ, ки номат бувад ҷовидон,
Макун номи неки бузургон ниҳон.

Саъдии Шерозӣ


Кори беилм бору бар надихад,
Тухми бемағз бас самар надихад.

Саноӣ

Ҷавонони донандаи боғуҳар
Нагиранд беозмоиш ҳунар.

Абулқосим Фирдавсӣ

155. Матро бодикқат хонда, муайянкунандаҳои сифатӣ ва нисбиро аниқ созед ва дар сутунҳои ҷудогона нависед.



Усто борҳо оби дарёи Қаратоғро ёд оварда, ба мо ҳасрат мекард, ки чӣ сон оби мусаффои ин дарёи пуртуғён шири-ну гуворо ва ҳаловатбахши ҷон аст. Чойи кабудӣ хуштаъ-ми чойхонаи Қаратоғ ва суҳбати дӯстонашро ҳамеша пеши назар оварда, дилаш гум мезад. Вақте ки аз Қаратоғ, ҳаёти пурҷӯшу хурӯши сокинони он, ташвишу тараддудҳои коси-бон ва рӯзгори пурғалаёни хеш нақл мекард, дар чехраи ӯ як аломати яъсу ғамгинӣ ҳувайдо мегардид. Он хангом вай марди фирориро мемонд, ки аз дасти золиме ноилоҷ чалои ватан кардааст.

Нақли усторо шунида, дилам ба ӯ месӯхт, меҳру эҳти-ромам ба вай боз ҳам меафзуд. Мекӯшидам, ки бо ҳар роҳ ҳамроҳи ҷурахоям ба вай кумак расонда, меҳнаташро са-бук гардонам, то ки усто ва фарзандонаш ғарибиро надонанду худро ҳамчун сокини аслии деҳаамон эҳсос намоянд. Мардуми деҳа низ дар навбати худ набояд чунин устои гулдастро аз даст диҳад. Охир, ӯ аллакай фаҳри деҳаи мо гардида буд. Ҳунарманд набояд хор шавад. Мардум бе ҳу-нарманду косиб зиста наметавонад. Ҳатто:

Шоҳ бо он ки тахт дораду тоҷ,
Ба зари косибон бувад муҳтоҷ.

Собир Зикирзода

Савол ва супориш

1. Моҳияти матн дар кадом ҷумла баён шудааст? Онро ёбед ва шарҳ диҳед.
2. Магар косибон – ҳунармандон, фаҳри деҳаанд? Чаро?
3. Дар бораи ҳунарманди зодгоҳатон нақли муфасссал нависед ва хислатҳои ӯро бо истифода аз муайянкунандаҳо баён созед.
4. Муайянкунанда дар ин гуна матнҳо чӣ нақш дорад?

156. Шеърро равои хонед, муайянкунандаҳоро ёфта, бо муайян-шавандааш нависед.

Баҳор омад, гули хандон баромад,
Раёҳин бо қадӣ ларзон баромад.



Зи Машрик то ба Мағриб баъди борон,
 Камони Рустами Дастон баромад.
 Табиат тоза шуд чун рӯйи ёрон,
 Чу ҳавре аз дили кайҳон баромад.
 Насим аз боғу саҳро мужда овард,
 Ки базми булбули хушхон баромад.
 Дилам аз сина бар тарфи чаманҳо
 Шитобону ғазалгӯён баромад.
 Зи пеши роҳ дид он марди деҳқон,
 Миёнро бастаю майдон баромад.
 Ки аз гуфтору рафтору зи кирдор,
 Ту гӯй, дар заминҳо нон баромад.
 Барои зиндаҳо омад баҳорон,
 Баҳор андар баҳористон баромад.

Ашур Сафар

Лугат

камони Рустами Дастон – рангинкамон, тирӯ камон
тарфи чаман – гӯшаву канори чаман, чамангоҳ

Савол ва супориш

1. Ба шеър чӣ номро мувофиқ медонед?
2. Муайянкунандаҳои дигарро медонед, ки ба воситаи онҳо баҳорро боз ҳам пурратар тасвир кардан мумкин бошад? Номбар кунед.
3. Дар мавзӯи «Баҳор» иншое нависед, ки як лаҳзаи онро фаро гирад.

Муайянкунандаи беизофа ашё ва чизро шарҳу эзоҳ дода, ба воситаи ҷонишинҳо, шумора ва сифат ифода меёбад:

а) бо ҷонишин: **Ин** хона зи хишти кӯҳна андохтаам. (С.А.) Бале, падарам аз **ким-кадом** идора шаҳодатнома оварданд. (С.У.)

б) бо шумора: **Се** бародарон ҳавлиашонро таъмири аъло карданд. (С.А.) Доим **дусад-сесад** кас аз дастархони вай ошу нон меҳӯрданд. (С.А.)

в) бо сифат: Ба **калонтарин** хонақоҳи Бухоро рафтам. (С.А.)

157. Чумлаҳоро нависед ва ба зери муайянкунандаҳои беизофа хат кашед. Гӯед, ки бо кадом ҷиссаҳои нутқ ифода ёфтаанд.

1. Моҳак ин хабарро ором шунид. 2. Ҳама атрофу акноф ин дам гӯшу ҳуш шуда буд. 3. Аввалин кас бобои Мардон буд. 4. Саг ду-се гурроси бемаънӣ карду хомӯш шуд. 5. Ёздаҳ моҳ пас модииён куррае ба дунё овард, ки мардум бо диданаш ангушти ҳайрат мегазиданд. 6. Мегуфтанд, ки соҳиби чунин асп хушбахттарин одами дунё бояд бошад. (Баҳманёр)

158. Матнро бодикқат хонед. Оид ба Неругоҳи барқи обии Роғун маълумоти дақиқ ба даст оред. Муайянкунандаҳои матнро шарҳ диҳед.

Неругоҳи барқи обии Роғун ба гурӯҳи силсиланеругоҳҳои дарёи Вахш шомил буда, 70 км болотар аз Неругоҳи барқи обии Норак бунёд мешавад. Неругоҳ на танҳо истеҳсоли неруи барқро дар маҷмӯъ зиёд мекунад, инчунин имконият фароҳам меорад, силсиланеругоҳҳои дарёи Вахш бо речаи имконпазир фаъолият кунанд ва на танҳо барои Ҷумҳурии Тоҷикистон, балки барои кишварҳои минтақаи Осиёи Марказӣ ва хориҷ аз он манфиатовару муфид воқеъ шуда бошад.

Сарбанди сангию хокии неругоҳ баландиаш 335 метр, иқтидораш 3600 мВт буда, 17,3 млрд кВт соат/сол барқ истеҳсол мекунад. Майдони обанбори неругоҳ 170 километри мураббаъ, дарозии умумии нақбҳо 70 километр, масофаи роҳҳои сохтмониву баҳрабардорӣ 236 км-ро ташкил медиҳад. Зилзилатобоварии неругоҳ 9 балл ҳисоб шудааст.

аз «Садои Шарқ», №9, 2022

Савол ва супориш

1. Гӯед, ки бо ташаббуси бевоситаи кӣ НБО-и Роғун бунёд шудааст.

2. Оид ба бунёдкурию созандагии Сарвари давлатамон дар мавзӯи «Роғун – корномаи асри XXI дар таърихи кишвар» иншо нависед.



159. Матиро хонед ва аз рӯйи он нақле нависед ва муносибати худро нисбат ба табиат баён созед.

Модарам хабар овард, ки дар боғ гули қоқу шукуфтааст. Ман тоқат карда натавонистаму он сӯй давидам. Ваҳ, чӣ хел зебо! Салом, гулаки қоқу!

Дар миёни юнучқазор як дона гули қоқу шукуфта буд. Дар назди он дузону нишастам, хостам канда гирам, оварда сари мизи дарстайёркуниам гузорам. Аммо дастам дар ҳаво монд. Панди падарам ба ёдам омаду даст ба ақиб кашидам...

– Онҳоро накан, духтарам, – гуфт падарам. – **Бигузор, ки гулҳои қоқу ба мо ҳамеша муждаи баҳорро оранд. Ту ҳамеша табиатро дӯст дор, онро озор надех. Агар ягон ҷойи ту лат хӯрад, ҷонат дард мекунад? Албатта, дард мекунад.**

Табиат ҳам ҷон дорад, танҳо забон надорад, беовоз нолиш мекунад.

Ман ба хона омадам. Гули қоқу дар юнучқазор монд, нашъунамо дошт. Чун аз дарс баргаштам, хоҳарчаам маро шодона пешвоз гирифт.

– Ман ба ту гули қоқу овардам. Рафта тамошо кун, ҳаловат бар...

Дилам ба изтироб омад. Тозон хона даромадам.


Дар рӯйи коғазҳои титу парешони болои миз гули қоқу меҳобид. Он гуле буд, ки чанде пеш дар ҳолати шукуфон боғи моро оро меод, акнун бошад, пажмурда... Онро оғишта рӯйи каф гузоштам. Боз суханони падарам ба ёдам омаданд.

– Табиат ҳам ҷон дорад. Танҳо забон надорад, беовоз нолиш мекунад.

Дилам ба ҳоли гул сӯхт. Ман гӯё нолиши беовози ӯро мешунидам. Ҳис мекардам.

– Дидӣ? – хурсандона ба хона даромад хоҳарчаам ва як ба ман ва як ба гули дар дасти ман буда нигариста, ҳайрон монд: – Ҷӣ, аллакай пажмурда шудааст?

– Рост, гули қоқуе, ки ту овардӣ, шукуфон буд, – гуфтам ман, – вале танҳо вақти оварданат. Баъд аз он ки ту инро кандӣ, ҳазон шуд. Агар ту инро ба ҳоли ҳудаш мегузоштӣ,



он фардо ва пасфардо ҳам дар ҳолати шукуфой мебуд. Аммо ин гули қоқу дигар нахоҳад шукуфт. Ба ин ту сабабгорӣ...

Хоҳарчаам гунаҳкоруна чашм ба замин духт. Ё низ до-нист ва ҳис кард, ки табиат ҳам ҷон дорад ва озораш аз рӯи мурувват нест. Ман андаке осуда шудам.

аз маҷаллаи «Машъал»

Савол ва супориш

1. **Табиат ҳам ҷон дорад**-ро чӣ тавр мефаҳмед?
2. **Дилам ба ҳоли гул сухт**-ро шарҳ диҳед.
3. Барои ҳифзи табиат чӣ корхоро анҷом медиҳед?

160. Матнро хонед ва муайянкунандаҳоро ёбед ва шарҳ диҳед, ки дар баён чӣ нақше доранд.

Зимистон бинокориҳои мардум хобида буд. Устоамак, яъне Устохоҷа дар ҳавлии беруни худ, дар зери айвончае дарсозӣ мекард. Дарҳое, ки вай месохт, аз ҷӯби гучум буд. Ё тахтаи ҷӯби гучумро чунон сайқал мезад, ки акси ҳар чиз ба тарзи хира бошад ҳам, аз вай намуда меистод. Дар он тахтаҳои саҳт, ки онҳоро «тахтаҳои оҳанин» номидан мумкин аст, бо қаламҳои пӯлодини гуногуни худ кандакорӣ мекард. Нақшҳои кандакориҳои вай чунон нозук ва хушнамо буданд, ки гӯё наққошони забардаст бо қалами мӯйин дар қоғаз он нақшҳоро кашида бошанд.

Ё одами пешонакушода, хушзабон, хушмуомила ва як дараҷа ширинкор ҳам буд. Асло калонгариро намедонист, аз калону хурд забони хуши худро дарег намедошт. Худро бо ҳама баробар мегирифт. Ба ман ҳам, ки як бачаи хурдсол будам, бо назари ҷиддӣ нигоҳ мекард ва ҳар чизе, ки дар бораи кораш мепурсидам, батафсил ҷавоб медод ва кӯшиш мекард, ки нозукиҳои санъати худро ба ман фаҳмонад. Кораш, ки, ба назари ман, хеле дилгиркунанда менамуд, ёро ҳеч дилгир намекард, аз сафед шудани рӯз то торикии бе-гоҳӣ аз болои кори худ намечунбид.

Садриддин Айнӣ



Муайянкунанда аз ҷиҳати сохт сода ва таркибӣ мешавад. Масалан, 1. Отифа суҳанҳои беҳтаринро дар бораи муаллим гуфт. 2. Пас аз зилзила дар деҳа хабарҳои воҳиманок паҳн гашт. Дар ин ҷумлаҳо «**беҳтарин**» ва «**воҳиманок**» муайянкунандаи содаанд, зеро аз як калима таркиб ёфтаанд.

Муайянкунандаҳои таркибӣ ба воситаи таркибҳо ифода меёбанд: Овози **аз ҳама ғорам** овози ҳуди шумост. (У.К.) Дар ин ҷумла таркиби «**аз ҳама ғорам**» муайянкунандаи таркибист.

Баъзан муайянкунандаҳо тафсил меёбанд. Кулмаҳои **оби борони шабона боридагӣ** медурахшиданд ва абрчаҳои борики бухорро сӯйи офтоб равона мекарданд. (П.Т.)

161. Матне нависед, ки дар он симои шахси бароятон ошно тасвир шуда бошад. Аз ғурӯнунда ва муайянкунандаҳо бамавҷеъ истифода баред.

162. Матни назмиро возеҳ ҳонед ва муҳтавои онро шарҳ диҳед. Ҷойи муқтадою хабарҳои байтҳои 3-юм то 6-уми матниро муайян созед.

... Аз дари дигар суҳан оғоз кард,
Баҳри мо чандин тилисме боз кард, –
Гуфт: Ман ҳам ҷун шумо кӯхзодам,
Кӯхҳоро дар дилам ҷо додаам.
Ағбаи Анзоб азобам додааст,
Оби Варзоб обутобам додааст.
Кӯхҳо нармӣ атоям кардаанд,
Бо ҷаҳоне ҳамнавоям кардаанд.
Ғасли тифлӣ модари ман даргузашт,
Ҳам падар – бонигари ман даргузашт.
Зери гардун бекасу танҳо шумам,
Ҳамчу коҳи бесару бепо шумам.
Модарам дар хоку дасти модаре
Шуд парастори сари бесарваре.
Баъди модар, модари ман – Инқилоб!
Додари ман, хоҳари ман – Инқилоб!

Шавқи фардо то ба шахроҳам кашид,
 Бар чаҳони муфлису шоҳам кашид.
 Дидам, эй бас шоҳи бетахту ҷалол,
 Дидам, эй бас муфлиси соҳибкамол.
 Ин ҳама бошад зи файзи Инқилоб,
 Инқилобе, ки нағунҷад дар китоб.
 Рӯдакиро кард бино Инқилоб,
 Дод умри нав ба Сино Инқилоб.
 Айниро озод кард аз зарбу лат,
 Барнишонидаш сари тахти абад...

Лоиқ Шералӣ

Савол ва супориш

1. Дар бораи кӣ сухан меравад? Аз чӣ пай бурдед?
2. Оид ба ҳаёт ва фаълияти шоир матне таҳия кунед, ки шарҳи ҳоли ўро фаро бигирад. Дар матн шароити пешинро ба имрӯз муқоиса намоед.


21. БАЁНИЯ ВА ФАРҚИ ОН АЗ МУАЙЯНКУНАНДА

Баёния як навъи муайянкунанда буда, шахс ва ашёи эзоҳшавандаро аз ягон ҷиҳат муайян ва таъйин мекунад. Махсусияти баёния он аст, ки муайяншавандаро бо номи дигар ифода мекунад. Баёния ба саволи **кадом?** ҷавоб мешавад. Баёнияҳо ду хел мешаванд: **изофӣ ва беизофа**.

Имлои баёнияҳо чунин аст:

– баёнияҳои **изофӣ** ва **беизофии** **унвон**, **мансаб**, **касбу кор** ва **лақаб**, ки ба маънои аслии худ истифода шудаанд, бо ҳарфи хурд ва ҷудо навишта мешаванд: **Нарзии осӣёбон**, **Ҳасани аробакаш**, **Манони паҳлавон**, **Шокири муаллим**, **академик** **Рачабовҳо**, **амир** **Ҳамза**, **шоҳ** **Фаррух**, **Шарифи ошпаз** ва ғайра;

– агар баёнияҳо пас аз исми хос бе бандаки **изофӣ** омада бошанд, бо нимтире навишта мешаванд: **Аҳмад-маҳдум**, **Салим-паҳлавон**, **Қорӣ-ишқамба**, **Ҳошим-корвон** ва ғайра;



– баёнияҳои хешутаборӣ ва эҳтиром, ки бе бандаки
 изофӣ омадаанд, бо исми хос якҷоя навишта мешаванд:
Шарофатхола, Барноапа, Шодиамак ва ғайра;
 – баёнияҳои изофии лақаб, ки бо исми хос омадаанд,
 бо ҳарфи калон навишта мешаванд: Баҳроми **Гӯр**, Махду-
 ми **Гов**, Муҳаррами **Ғарч** ва ғайра.

*163. Ҷумлаҳоро нависед ва баёнияҳоро ёфта, ба зери онҳо хат
 кашед.*


1. Дӯстам Баҳром аз ҳоли мо хабар гирифт.
2. Ҳамсабақам – Оҳистамоҳ, маро баъди сию панҷ сол
 нашинохт.
3. Ҷалили оҳангар белу каландҳоро хушсифат тайёр ме-
 кунад.
4. Дар бораи устод Айнӣ бисёр касон ёддошт навишта-
 анд. (Ф.М.)
5. Дар он маҷлисҳо аз Аҳмади Калла ҳам гап мешуд.
 (С.А.)
6. Падарам ба ману бародарам – Азизхон, аз паҳлаво-
 ниҳои пештараи худ нақл мекард. (С.У.)

*164. Ҷумлаҳоро нависед ва ба зери баёнияҳо хат кашид, вази-
 фаи онҳоро шарҳ диҳед.*

1. Устод Боқӣ ба тариқи ҳазл гуфта буданд. («Садои
 Шарқ») 2. Бародарам Азизхон аз муҳаббати падару модар
 суиистифода менамуд. (С.У.) 3. Амакам Исохон дар Тош-
 канд тағҷой гашта буданд. (С.У.) 4. Аминҷон Шукӯҳӣ шо-
 ири лирик мебошад. 5. Дар он хона Раҳимбой ном кас ис-
 тикомат мекунад, ки ўро Раҳимбойи Хурӯс мегӯянд. (С.У.)

*165. Ифодаҳоро хонед ва баёнияҳоро муайян кунед. Шарҳ
 диҳед, ки баёнияҳо чиро ифода мекунанд ва имлояшон чӣ гуна аст.*

Абдушукури козикалон, Нарзии осиебон, марди деҳқон,
 Равшанамак, Зубайдахола, шоир Турсунзода, донишҷӯ Аҳ-
 дия, хонанда Иброҳим, рафиқ Олимӣ, маҷаллаи «Садои
 Шарқ», рӯзномаи «Ҷумҳурият».



Таҳлили наҳви ҷумлаи дутаркиба

Нақшаи таҳлил

1. Навъи ҷумла аз рӯи ифодаи мақсад: ҳикоягӣ, саволӣ, амрӣ, хитобӣ.
2. Навъи ҷумла аз рӯи тобиши ҳиссию муассирӣ: хитобӣ ва ғайрихитобӣ.
3. Асосҳои грамматикӣ.
4. Сохтори ҷумла: тафсилӣ, ҳуллас.
5. Аъзоҳои ҷумла ва воситаҳои ифодаи онҳо: мубтадо ва хабар, сипас, аъзои пайрави ҷумла, ки бар шарҳи мубтадо ва хабар меоянд.

Намунаи таҳлил

Саидалӣ бо як гурӯҳ одамонаш дар сари ҳавзи калон нишаста буд. (С.А.)

Таҳлили шифохӣ

Ин ҷумла ҳикоягӣ ва ғайрихитобӣ аст. Асоси грамматикӣ **Саидалӣ** (мубтадо) ва **нишаста буд** (хабар). Саидалӣ мубтадо буда, бо исми хос ифода шудааст.

Нишаста буд хабар, хабари феълии таркибӣ, ба воситаи феъли **нишаста** ва ёридиҳандаи **буд** ифода ёфтааст. Бо як гурӯҳ одамонаш – пуркунандаи бавосита, дар сари ҳавз – ҳоли макон, калон – муайянкунанда мебошад.


Таҳлили ҳаттӣ

М.	пур.	ҳоли макон	муайян.
Саидалӣ	бо	як гурӯҳ	одамонаш дар сари ҳавзи калон
хабар			

нишаста буд.

22. КОР БО МАТНИ ФИШУРДА (АННОТАТСИЯ)

166. Порчаҳоро бодиққат хонед ва дар охир хулосаатонро бо ифодаҳои худ мухтасар гӯед ва нависед.



****Аннотатсия** – баёни мухтасари мазмуни китобҳо, мақола ва ғайра. (С.И. Ожегов. «Словарь русского языка», 1953, сах. 19).

****Аннотатсия тавсифи мухтасари китобҳо, мақолаҳо, ки мазмуни онҳоро баён мекунад ва баъзан баҳо медиҳад.** («Энциклопедический словарь русского языка», 1953, сах. 78)

****Аннотатсия аз калимаи лот. – «annotatio» – баёни мухтасари китоб, мақола ва монанди инҳо, бештар бо баҳои интиқодии он.** («Словарь иностранных слов», 1954, сах. 56).

****Аннотатсия (аз калимаи лот. – «annotatio» – эзоҳ, қайд) – баёни мухтасари мазмуни китоб, мақола, рисола; шарҳи мухтасар.** («Лугати тафсирии калимаҳои русӣ-интернатсионали», Душанбе, 1984, сах. 32).

****Аннотатсия аз калимаи лот. – «annotatio» – қайд, ёддошт, яке аз навъҳои китобиёт ва тақриз аст, ки дар он мазмуни умумии ягон китоб, мақола, дастнавис, маҷмуа ва ғайра мухтасар баён мешавад. Дар аввали китобҳо, баъд аз унвони асар, одатан, дар 3-4 ҷумла мухтасар мазмуну мундариҷаи онро баён мекунанд, ки «аннотатсия» ном дорад. Дар ин маврид оид ба муаллиф маълумот медиҳанд ё аз ягон тақризе, ки дар бораи он асар ба таъб расидааст, иқтибосе оварда, моҳияти илмию амалӣ ё бадеии китобро нишон медиҳанд. Аннотатсия ҳоло дар ҳамаи асарҳои илмию бадеӣ ба ҳукми анъана даромадааст. Муқоваи охири-ни маҷмуаи адибони ҷавон маълумотномае дорад, ки он низ аннотатсия аст.**

(Аз «Энциклопедияи адабиёт ва санъати тоҷик», ҷ 1, Душанбе, 1988, сах. 159).

****Аннотатсия – (полякӣ – annotatjо, лот. – «annotatio») шарҳи мазмуни китоб, мақола ва монанди инҳо.** («Школьный словарь иностранных слов», М. 2001, сах. 27).

****Аннотатсия – лот. – «annotation» – қайд. Як навъи тақриз ва китобиёт буда, шарҳи мухтасари асари бадеӣ, таҳқиқотӣ, рисола, мақола, дастнависро дар бар мегирад. Дар аннотатсия тавсифи мухтасари асар аз ҷиҳати ғоявӣ,**



мундарича, мавзуъ дида мешавад. Аннотатсия, одатан, хусусияти интиқодӣ дорад. Аннотатсия навъҳои гуногун дорад: тавсиявӣ ё тавсифӣ; умумӣ ё махсус. Аннотатсия, маъмулан, барои бо мазмуну мундариҷаи асари чопшуда шинос намудани хонандагон ва ё бо мақсади ба муҳокима пешниҳод намудани асари ба чоп тавсияшаванда навишта мешавад. (Бобомуродов Ш., Мухторов З. «Фарҳанги истилоҳоти забоншиносӣ», Душанбе, 2016, саҳ.28).

167. Хулосаи навиштаро бо порчаи зерин муқоиса намоед.

Аннотатсия вожаи лотинӣ буда, тавсифи мухтасари китоб, мақола, асари бадеӣ, илмӣ оммавино фаро мегирад. Дар он масъалаҳои асосии китоб ба таври фишурда зикр гашта, баъзан баҳо дода мешавад.


Аннотатсия матнест, ки аз 3-4 ҷумла ва ҳатто аз ин ҳам кам таркиб ёфтааст. Ҳаҷми матни аннотатсия ба ҳаҷми матни асосӣ вобаста нест. Аннотатсияро дар навбати худ як навъ «муаррифӣ» ё рӯйнамоӣ гуфтан мумкин аст. Он хонандагонро бо моҳияти асар ошно месозад. Қариб ҳамаи китобҳо аннотатсия доранд. Он дар тарафи чапи аввали муқоваи китоб ва ё дар охири китоб ҷой дода мешавад.

168. Аннотатсияро, ки дар асари нависанда Ҷалол Иқромӣ «Зогҳои бадмур» ҷой дода шудааст, хонед ва таҳлил кунед.

Дар романи «Зогҳои бадмур» муаллиф одамони риёкор, дудила ва мунофиқро ҳадафи танқиди худ қарор дода, ба онҳо қаҳрамонони мусбати пурсубот, шучоъ ва қавииродаро муқобил мегузорад. Дар муборизаи шадиди неку бад, ниҳоят, лонаҳои зогҳои бадмур вожгун гашта, оташ мегиранд, баъд дар алангаи онҳо макру адоват сӯхта нобуд мегардад.

Савол ва супориш:

1. Шумо ба ин аннотатсия розиед?
2. Ба ин аннотатсия чизе илова карда метавонед?
3. Намуна (вариант)-и худро пешниҳод кунед.



169. Чанд намунаи аннотатсияи дар зер пешниҳодшударо хонед. Муайян кунед, ки кадоме аз ин тавсифи китобҳо бо унсурҳои баҳодиҳӣ мувофиқат мекунад. Махсусияти забони матни аннотатсияҳо ва сохтори забони онҳоро таҳлил кунед. Кадоме аз инҳо ба шумо писанд омад? Ба қои кадоме аз онҳо варианти худро пешниҳод мекунед?

***** Убайд Раҷаб**

Ману чураҳои ман. Шеърӯ чистон ва қиссаю достон. – Душанбе: «Маориф», 1981. – 232 с.

Китоби «Ману чураҳои ман»-ро барои ту Лауреати мукофоти комсомоли ленинии Тоҷикистон шоир Убайд Раҷаб навиштааст. Дар он ҳам асарҳои нави дар солҳои охир эҷодшуда ва ҳам асарҳои дар давоми зиёда аз бисту панҷ сол навиштаи шоир гирд оварда шудааст. Муаллиф ҳамаи онҳоро дубора аз назари таҳрир гузаронидааст. Шеърӯ чистон ва қиссаю достони ин китоб аз дӯстию рафокати одамон, аз манзараҳои табиати руҳбахшу дилрабои Тоҷикистон, аз машғулияти туву рафиқонат ва меҳнати калонсолон ҳикоя мекунанд, нисбат ба зиндагӣ дар дили ту муҳаббате мепарваранд.

*****Маҷмуаи «Фарҳанги мардуми диёри Турсунзода»** фарогири намунаҳои фолклор ва фарҳанги суннати мардуми закитабӣи ноҳияҳои Шаҳринаву Турсунзода буда, дар он бори нахуст матнҳои гирдовардаи фолклоршиносони тоҷик дарҷ шудаанд. Махсусан, намунаҳои рубоию суруд, зарбулмасалу мақол, нақлу ривоятҳо ва тасвири чашну маросими ин диёр қолибу судманд ва пур аз панду ҳикмат буда, барои хонандагон маълумоти тозаи бадеӣ ва таърихӣ медиҳанд. Маҷмуа ба ҷашни 100-умин солгарди фарзанди фарзонаи миллати тоҷик, Қаҳрамони Тоҷикистон устод Мирзо Турсунзода бахшида шудааст.

*****Ҳадиса Қурбонова. Хатлон (достон).** – Душанбе: «Адиб», 2015. – 272 с.

Достони Шоири халқии Тоҷикистон Ҳадиса Қурбонова «Хатлон» аз таърихи бойи ин сарзамин ҳикоятҳои талху

ширин мекунад. Хатлоне, ки қаҳрамонҳояш Сабалу Хушна-
вону Мизробу Сарахон ва ҷонфидоёнаш Ғотифару Тархону
Австану Катану шахсони зиёде мебошанд, ки баҳри истиқло-
лияти Ватан ба урдуи турку тозиву муғулу манғит набардҳои
беамон намуда, марзу буми ватанро аз аҷнабиён ҳифз наму-
даанд. Хатлоне, ки вайронаҳои Фархори атиқааш, Сайёду
Хулбуку муъҷизаҳои кӯҳи Чилдухтаронаш имрӯзҳо ҳам дӯст-
дорони маданияти ҷи тоҷик ва ҷи дигаронро ба ваҷд овар-
да, ба сӯйи худ мекашад. Достони «Хатлон» ягона достони
калонҳаҷми мураккаби назмист, ки аз таърихи асри куҳан то
ба имрӯзро дар бар гирифта, тараннумгари ин марзу бум ме-
бошад.

***Рустами Ваҳҳоб. Салом (Маҷмуаи ашъор). – Душанбе:
«Адиб», 2015. – 256 саҳ.

Ин китоб иборат аз ашъоре мебошад, ки дар жанру қо-
лабҳо ва мавзӯҳои гуногун иншо шудааст. Таърихи таъли-
фи ин ашъор низ аз ибтидои фаъолияти адабии муаллиф то
имрӯзро дар бар мегирад. Аз ин лиҳоз, маҷмуаи мавриди
назар мунтахаботе нисбатан мукамал аз осори манзуми
шоир мебошад.

Васфи арзишҳои муқаддаси башарӣ, милли ва ватанӣ,
худшиносии таърихӣ ва фарҳангӣ, пайванди самимона ва
меҳрсиришт ба ин арзишҳо ва ин марзу бум мавзӯи асли ва
меҳвари ин маҷмуаро ташкил медиҳад.

Дар баробари тасвирҳо ва тавсифҳои шоирона, ба бархе
аз масъалаҳои мубрами дунёи муосир аз зовияи диди шои-
рона назари таҳлилӣ ва таҳқиқӣ шудааст. Умед аст, ки ин
китоб мавриди тавачҷуҳи муҳаққиқон ва писанди хонанда-
гон гардад.

*170. Ба яке аз китобҳои хондаатон аннотатсия нависед ва бо
аннотатсияи дар китоб буда муқоиса намоед.*



23. ҲОЛ ВА НАВЪҲОИ ОН: ҲОЛИ ЗАМОН ВА МАКОН

171. Матиро хонед. Ба калимаю ибораҳои шиораишуда саволҳои мувофиқ гузored ва чиро ифода кардани онҳоро шарҳ диҳед.

Намуна: Чавгонбозӣ дар Помир (дар кучо? макон) шуҳрати калон дошт.

Дар рӯзҳои ид (...) калонсолон **аспакӣ (...)** чавгонбозӣ мекарданд. **Барои чавгонбозӣ (...)** аз **ноҳияҳои дур (...)** саворон меомаданд. Тамошои манзараи чавгонбозӣ хеле (...) аҷиб буд. Тамошобинон **аз хурсандӣ (...)** ба бозингарони моҳир таҳсин мегуфтанд.


(кай? аз кучо? чӣ андоза? чӣ тарз? барои чӣ? аз чӣ сабаб?).

Аъзои пайрави ҷумла, ки тарз, замон, макон, сабабу мақсад ва ҳолатҳои дигари воқеъ шудани амалро мефаҳмонад, ҳол номида мешавад. Ҳол, асосан, хабар ва дигар аъзоҳои ҷумларо шарҳ дода, ба саволҳои **чӣ тавр? кай? дар кучо? аз кучо? то кучо? чаро? аз чӣ сабаб? бо чӣ мақсад? барои чӣ?** ва ғайра ҷавоб мешавад.

Дар ҷумла зарф, сифат, исм, ҷонишин, сифати феълӣ, феъли ҳол, масдар ва ибораҳои гуногун ба вазифаи ҳол омада метавонанд. Ҳол мувофиқи маъно ва муносибаташ бо хабар, асосан, ба ҳелҳои зерин ҷудо мешавад: замон, макон, миқдору дараҷа, тарз, монандӣ, сабаб, мақсад, шарт ва ҳилоф.

172. Порчаи манзумро хонед ва ба ифодаҳои шиораишуда саволҳои мувофиқ гузошта, кадом нави ҳол буданиашро шарҳ диҳед.

Дар яке аз деҳоти кӯҳистон
Марди пире намудааст макон.
Чехрааш тоза мисли рӯи баҳор,
Соф чун оби чашмаи кӯҳсор.
Хотираш шоду хушраму хурсанд
Чун дили мардуми саодатманд.



Мисли фӯлоди пухта сахт танаш,
Рафта озори дард аз баданаш.
Сар-сари кӯх меравад озод,
Меҷаҳад **мисли оҳуи навзод**.

Мирзо Турсунзода

Ҳоли замон

Ҳоли замон кай ва дар кадом вақт воқеъ шудани амалу ҳолатро фаҳмонида, ба саволҳои **кай? кадом вақт? аз кай? то кай?** ва ғайра ҷавоб мешавад.

Ҳоли замон бо зарфи замон, исм, феъли ҳол ва масдар ифода меёбад. **Пештар** лампа ва равшани онро ман ме-
додам. (С.А.) **Тобистон** рӯзамон бо мевачинӣ мегузафт.
(Ф.М.) Иморат **ба тозагӣ** бино ёфта будааст. (Ф.Н.) Барф
ду **рӯз боз** меборид. (С.А.) Аҳрорамак **то рафтаниш** бо ҳама
ҳазлу мутоиба мекард. (Ф.М.)

173. Калима ва ибораҳои зеринро истифода бурда, ҷумлаҳои тартиб диҳед.

Шаб, имсол, имрӯз, ҳанӯз, омадан замон, рӯзи гузашта, дар як шабонарӯз, бо як чашм задан, баробари дидани ӯ, аз пагоҳ то бегоҳ.

174. Матнро хонед ва ҳолҳои замонро аниқ созед ва гӯед, ки кадом аъзои ҷумларо шарҳ медиҳанд.

Рӯзи дуҷуми ба Душанбе омадани Юсуф-ас-Сибой зиёфат оростанд устод. Азбаски моҳи рамазон буд ва Юсуф-ас-Сибой марди рӯзадор, қариби фаро расидани шом хон кушоданд. Даъватшудагон, чанд нафар аз удабо ва уламо низ хангоми шом ба ҷойи зиёфат расиданд.

Рӯз ба бегоҳ овардааст, аммо то рӯзакушӣ ҳанӯз вақт ҳаст. Бинобар ин устод ҳамроҳи меҳмони муҳтарам ба тамошои саробӯстони пури гулу гиёҳ ва долу дарахт баромаданд. Онҳо аз пайроҳаи мумфарш қадам мезаданду вақт мегузаронданд. Юсуф-ас-Сибой мегуфт, ки дар садаи бист

роҳҳои дур кӯтоҳ шудаанд, дигар роҳи дарозу кӯтоҳ нест, барои сафар ҳавсала лозим асту бас.

– Дина ман дар Қоҳира сайр доштам, имрӯз дар Душанбе гашт мекунам, ҳол он ки дар ин миёна як дунё масофа ҳаст. Бубин, Мирзои азиз, замон чӣ сон пеш меравад ва бигӯ, то кучо хоҳад рафт? Ману ту шоҳиди боз чӣ гуна пешрафт хоҳем шуд.

Устод Мирзо Турсунзода ҳикоя карданд, ки ҳамагӣ бист – бисту панҷ сол пеш кас тавассути тайёра аз Душанбе ба Маскав дар давоми як ҳафта рафта метавонист. Ба воситаи қатора ҳафтаҳо даркор буд. Ҳоло чӣ? Чор соат кифоя мекунад. Чӣ тафовуте ва аз кучост то ба кучо?

Убайд Раҷаб

Савол ва супориш

1. Замон чӣ сон пеш меравад? Оё шумо пай бурдаед, ки дар як муддати кӯтоҳ чӣ тағйирот рух дода?
2. Ин ҳама ба қудрату пешравии чӣ вобаста аст?
3. Барои ҳарчи бештари рушди ҷомеа чӣ бояд кард?
4. Дар мавзуи «Тафовут аз кучост то ба кучо?» иншо нависед ва мухтасар нуруи илмро дар он баён кунед.

175. Байтҳоро хонда, маънидод кунед, сипас ҳолҳои замонро муайян созед ва нависед.

Устухонам гашта саҳт аз кӯдакӣ бо шири ту,
Рустам озод андар ин оғӯши оламгири ту.


Абдусалом Деҳотӣ

Хӯи бад бар табиате, ки нишаст,
Наравад то ба вақти марг аз даст.

Саъдии Шерозӣ

Ду чиз тираи ақл аст: дам фуру бастан
Ба вақти гуфтани гуфтан ба вақти хомӯшӣ.

Саъдии Шерозӣ



Пеш аз ману ту лайлу нахоре будаст,
Гарданда фалак бар сари коре будаст.

Умари Хайём

Пас аз боридани борони найсон
Чӣ зебоянд дашту кӯҳсорон.

Мирзо Турсунзода

Савол ва супориш

1. Оид ба байти дуум мулоҳизаатонро баён кунед.
2. Байти сеюмро чӣ тавр мефаҳмед? Андешаи шумо?
3. Чаро дар байти охир пас аз мисраи аввал вергул гузошта нашудааст? Байтро ба наср баргардонед.

Ҳоли макон

176. Порчаҳои манзумро хонед. Кадом омилҳо таъсири амиқи шеърро ба хонанда таъмин кардааст?

Ба ёдам ҳаст даврони амирӣ,
Ҳисори куҳна – маъвои асирӣ.
Ҳисори куҳна ҳам дарвозае дошт,
Чафову чаври беандозае дошт.
...Дар он ҷо дасти хунин буд боло,
Фалак мекард аз ин даст парво...
Дар он ҷо одамон бозор диданд,
Дар он бозор банду дор диданд.
Дар он ҷо қалъаи ҳокимнишин буд,
Замин ҳам аз фишори он ғамин буд.

Дар ҳамин ҷо ман ба дунё омадам,
Дар ҳамин ҷо чашмбино омадам.
Дар ҳамин ҷо ёфтам авҷу камол,
Дар ҳамин ҷо зиндагии безавол.
Дар ҳамин ҷо шуд садои ман баланд,
Дар ҳамин ҷо дӯстро гаштам писанд.

Мирзо Турсунзода



Ҳоли макон ҷой, макон, сӯй ва ибтидою интиҳои амалу ҳолатро фаҳмонида, ба саволҳои **кучо? дар кучо? ба кучо? аз кучо?** ва ғайра ҷавоб мешавад. Ҳоли макон бо исм ва ибораҳои исмӣ ифода меёбад: Каримов вақти сахар **ба сахро** равон шуд. (С.У.) Шодӣ бузбозиро партофта, **ба пеши модараш** давид. (С.А.)

177. *Ҷумлаҳое тартиб диҳед, ки калимаҳои зерин бо ёрии пешояндҳои **дар, аз, то** ва **ба** ба вазифаи ҳоли макон оянд.*

Деҳа, дашт, сахро, мактаб, хона, шаҳр, боғ, тоқзор, китобхона, гулгашт.

178. *Матнро хонед ва аниқ созед, ки дар бораи чӣ суҳан меравад. Сипас, ҳолҳои маконро ёбед ва нависед.*


Мо ба роҳ даромадем. Аммо падарам бо роҳи омадаги-амон ба тарафи деҳа нарафта, аз болои рӯде, ки сар то сар пур аз рег шуда буд, роҳро пеш гирифт.

Мо ба деҳаи Болои Рӯд расида дидем, ки дар он ҷо ба ҷойи он деҳаи обод, ки то дирӯз буд, як харобазори ваҳшат-оваре пайдо шудааст. Ҳама ҳавлиҳои ин деҳа аз рег пур буд ва гӯшаи боми баъзе хонаҳо ҷо-ҷо намоён мегардид. Занон, духтарон ва бачагон туб-туб шуда, бар рӯи хомаҳои рег ва дар ҳавои кушода менишастанд, дар пеши ин тудҳои одамони бехонумонгардида парча-палосҳо, кӯрпа-болиштҳо ва дегу табакҳо ҳам менамуданд.

Садриддин Айни

179. *Матнро хонед, мулоҳиза ва андешаҳои онро баён кунед. Ҳадафи Носир чист? Ҷумлаҳои сарсатри дуҷумро таҳлили сарфӣ намоед.*

Ривоятест, ки Носири Хусрав рӯзе аз деҳаи Поршнев гузашта истода мебинад, ки мусофирон дар сари роҳ нишаста даст ба сӯйи осмон бардошта, «Эй Худо, аз ташнагӣ сӯхтем!» мегӯянд. Носир ба ҳоли онҳо меҳандад ва таънаомез



мегӯяд: – Эй шумо, беҳабарон, магар намедонед, ки дасту пою ақлу чашм ва гӯш барои чист? Барои он ки беминнат роҳ равед, шунавед, фикр кунед, бинед ва харчи хоҳед, ба даст оред.

Инро гуфта бо белчааш заминро кандан мегирад. Бано-хост аз қаъри замин оби чашма фаввора зада мебарояд ва чорӣ мешавад.

Барои ҳамин ҳам чашма асрҳо боз бо номи чашмаи «Пир Шох Носири Хусрав» машҳур аст.

Мирсаид Миршакар

180. Чумлаҳоро хонед ва муқоиса кунед. Чаро калимаю ибораҳои шиорашуда дар сутуни якум пуркунандаю дар дуюмӣ ҳол?

Аз дурии роҳ парво накунад.

Аз дурии роҳ дар вақти муайяншуда омада натавонистем.

Аз хунукӣ гармӣ беҳтар аст.

Аз хунукӣ дасту пояш меларзид.

24. ҲОЛИ МИҚДОРУ ДАРАҶА ВА ТАРЗИ АМАЛ

181. Чумлаҳоро хонед ва ба ифодаҳои шиорашуда диққат диҳед. Аниқ созед, ки онҳо кадом ҷиҳати амалу ҳолатро шарҳ медиҳанд.

1. Раис аз ин кор **хеле** хурсанд шуд. (Ф.М.) 2. Қобилияти Биноӣ дар касби илму дониш **бағоят** зиёда будааст. (А. Мирзоев) 3. Падарам ўро **аз ҳад зиёд** дўст медорад. (П.Т.) 4. Борон **ду моҳи тамо**м пайваста хуб борид. (С.А.) 5. **Аз ҳама зиёдтар** моро тангии ҷой азоб медод. (С.У.) 6. Табиати мамлакати мо **ба ҳадде** зебо шудааст, ки кас аз тамошои он чашм канда наметавонад. (А.Д.)



Ҳоли миқдору дараҷа ба ҳам монанд буда, баъзан як калима ба вазифаи ин ҳар ду навъи ҳол меояд. Ҳоли миқдор тобиши замону макон дошта, миқдори ашёро таъйин мекунад. Ҳоли дараҷа одатан хабархоеро шарҳ медиҳад, ки бо сифат ифода шудаанд. Ҳоли миқдору дараҷа ба саволҳои **чӣ қадар? чӣ дараҷа? чӣ андоза? чанд? ба чӣ андоза?** ва ғайра ҷавоб мешаванд.

182. Ба ҷойи нуқтаҳо ҳоли миқдору дараҷаи мувофиқро гузошта, ҷумлаҳоро нависед. Ба онҳо савол гузоред ва ба эзоҳи чӣ омадану бо кадом ҳиссаи нутқ ифода шудани ҳоли миқдору дараҷаро шарҳ диҳед.

1. Султонро сухани ӯ ... хуш омад. (М.А.) 2. Рустам мактабашро ... мешиносад. (П.Т.) 3. Руҳи тобони офтоб ... аз соя баромад. (С.У.) 4. Раванда дар ... ба пеши аспи худ расид. (С.А.) 5. Дида рӯзи сиёҳи ҳиндуру, Сӯхтам ман ниҳон ... (М.Т.) 6. Зиндагии Раҳими Қанд ... танг буд. (С.А.) 7. Ҳаво ҳам ... хунук шуд. (Ҷ.И.) 8. Одина ... дар завод кор кард. (С.А.)

(нағз, бағоят, панҷ дақиқа, сар то по, кам-кам, аз ҳад зиёд, се соли пурра, хеле).

Ҳоли тарзи амал

183. Ба ҳолҳои ишорашуда савол гузоред ва гӯед, ки онҳо чиро ифода мекунанд. Баъд ба ҷойи онҳо аз ҳолҳои дар қавс додашуда мувофиқашро гузошта нависед.

1. Абр **бо камоли тундӣ** аз ҷануб ба шимол медавид. (С.А.)


2. Паровоз аввал **оҳиста-оҳиста** ва баъд тез ба роҳ даромад.

3. Мӯйи ӯ **мисли пахта** сап-сафед буд.

4. Пирамард **шитобкорона** роҳ мерафт. (С.А.)

5. Манзараҳои дилфиреби Дарвозро **оромона** тамошокунон пеш мерафтем. (М.М.)

(бо шиддат, суст, бо суръат, барф барин, чуству чолок, бо хоҳири чамъ)



Ҳоли тарзи амал аломат, ҳолат ва тарзи иҷрои амалро фаҳмонида, ба саволҳои **чӣ тавр? чӣ тарз? чӣ тарик?** ва ғайра ҷавоб мешавад.

Ҳар се **баробар** берун баромадем. (Ф.М.) Нуфарн ба **тундӣ** лаҷоми аспро аз дасти Виркан рабуд. (С.У.) Ҳама касро ақли худ **бакамол** намояду фарзанди худ **бачамол**. (Саъдӣ)

Ҳоли тарз бо ҳиссаҳои нутқи зерин ифода меёбад:

1. Бо зарф: Мардум **ҳайрон-ҳайрон** ба ӯ менигаристанд. (С.У.) Саидакбар як китоби худро ба нуги остинаш **олуфтаворона** гирифт. (С.А.)

2. Бо феъли ҳол: **Тамошоқунон** ба лаби ҳавзи Девонбегӣ рафтам. (С.А.) Қорӣ-ишқамба боз **фарёд кашида**, деконагӣ мекард. (С.А.)

3. Исм бо пешоянд: **Мо бо зӯри бозуи** падарам аз нав соҳиби хона шудем. (С.У.) Ман **ба воситаи тарҷумон** дарди худро ба ӯ фаҳмондам. (С.А.)

184. Матнро бодикқат хонед ва гӯед, ки фикри асосӣ дар кадом ҷумла баён шудааст.

Абуалӣ андешамандона роҳ рафта, ба ҷойи аввалаи худ омада нишаст ва дастнависро як сӯ гузошт. Аз фикру андеша фориғ шуда, сар бардошта, ба шогирдонаш нигоҳ кард. Паст-паст, гӯё худ ба худ, вале бурро-бурро суҳан меронд:

– Шумо давои наवे таҳия кунед, хоҳ олами ситораҳоро таҳқиқ кунед, хоҳ ба ҳалли масъалаҳои ҷабр машғул шавед. Бояд хуб бидонед, ки ягонаед. Дар тамоми ҷаҳон шумо ягонаед. Дар Рум, Юнон ва Андалуси дур китобҳо сӯзонда шудаанд ва дар байни харобаҳо мучоҳидони мутаассиби Исо сайругашт доранд. Дар Искандария ва Димишқ илму донишро мучоҳидони харобкори ислом маҳв карданд. Фотехони ҷоҳили аҷнабӣ дар Ҳиндустон ва дар Ватани ман – Бухоро, машъали илму донишро хомӯш карданд. Ҳоло фақат дар ин диёр, дар Хоразм, аҳли дониш имкон доранд,

ки ба касби худ шуғл кунанд. Пас, шумо бояд барои ҳама, барои тамоми олами башар кор кунед...

Дар ин сурат чаро шумо далеру бочуръат набошед?!

Сотим Улугзода

Савол ва супориш

1. Ҳолҳои тарзи амали матнро нависед.
2. Гӯед, ки ҳоли тарзи амал бештар кай мавриди истифода қарор мегирад.
3. Чаро китобхоро аҷнабиҳо месӯзониданд? Ба ин амал чӣ гуна баҳо медиҳед?

185. Порчаи манзумро возеҳ хонед ва гӯед, ки дар муассир ғаитани порча кадом калимаҳо (ҳолҳо) нақш доранд.

Рӯй дар қоидаи эҳсон кун,
Зоҳиру ботини худ яксон кун.
Якдилу якҷиҳату якрӯ бош
В-аз дурӯёни ҷаҳон яксӯ бош.
Аз қачӣ ҳезад, ҳар ҷо ҳалалест,
«Ростӣ – расть» неку масалест.
Рост ҷӯ, рост нигар, рост гузин,
Рост гӯ, рост шунав, рост нишин.
Тир агар рост равад, бар ҳадаф аст
В-ар равад қач, зи ҳадаф бартараф аст.


Абдуллоҳи Чомӣ

Лугат

эҳсон – некуӣ, лутфу марҳамат, ато, бахшидан
яксон – як хел, бефарқ, мусовӣ, баробар
якрӯ – бериё, беғараз, софдил
ҳадаф – нишона, нишонаи тир, мақсад

Савол ва супориш

1. **Якдил**-ро аз ҷиҳати сохт муайян кунед.
2. **Зоҳир**-ро шарҳ диҳед.
3. **Рост** кадом ҳиссаи нутқ аст?



186. Байтҳоро хонед ва ҳолҳои тарзи онро ёбед ва бо кадом ҳиссаҳои нутқ ифода шуданишонро шарҳ диҳед.

Фаровон сухан гуфт зебову нағз,
Чавонро зи дониш тихӣ буд мағз.

Абулқосим Фирдавсӣ

Чахондор Ҳушанги бохуш гуфт,
Бидоред шонро ҷудо ҷуфт-ҷуфт.

Абулқосим Фирдавсӣ

Фарёдкунон то ба сахар бедорам,
Фарёд зи бедории шабҳои дароз.

Хусрави Деҳлавӣ

Ба ширинзабониву лутфу хушӣ
Тавонӣ, ки пиле ба мӯе кашӣ.

Саъдии Шерозӣ

187. Бо истифода аз калимаҳои зерин ҷумлаҳо тартиб диҳед, ки онҳо ба вазифаи ҳоли тарз омада бошанд.

Нохост, рӯирист, дартоз, якпахлу, ногаҳон, даста-даста, баландтар, вачаб ба вачаб, тозон, мавҷзанон, нигоҳ карда-нигоҳ карда.

188. Ҷумлаҳоро нависед ва ба зерин ҳоли тарз хат кашед. Ҷойи ҳоли тарзро муайян созед.


1. Оҳиста салом доду гузашт. (С.У.) 2. Мардум бесабро-на баромадани рӯзномаро интизорӣ мекашиданд. 3. Ҳотам чолокона аз асп фаромад. (С.У.) 4. Рӯзимурад боз ҳам бағайратонатар меҷангид. (С.А.)

5. Мутриби хушнаво, бигӯ тоза ба тоза, нав ба нав,
Бодаи дилкушо бичӯ, тоза ба тоза, нав ба нав.

6. Рӯз то рӯз бо риёзати роҳ
Ҳасани сарбаланд сархам шуд.

Мирзо Турсунзода

7. Ба оҳистагӣ аз ҷояш хест. (С.А.)



Ҳоли монандӣ

189. Ҷумлаҳоро хонед ва ба ифодаҳои ишорашуда диққат диҳед. Гӯед, ки онҳо амалро чӣ тавр шарҳ медиҳанд.

1. Ба сабаби шустушӯӣ ҳамешагӣ об **монанди оина** шаффоф шуд. (С.А.) 2. Бузғола бо ишорати Соро ба ҳар тараф медавид ва даррав **монанди кафтар** худро аз ҳаво андохта, муаллақзанон худро ба замин мепартофт. (С.А.) 3. Рӯяш **чун себи рахш** медурахшид, чашмонаш **мисли ситораи сахарӣ** нур мепошид. (С.А.) 4. Чашми душман кӯр шуд **чун шабпарак** аз нури ту, Сархаму шарманда шуд аз хандаи масрури ту. (М.Т.)

Ҳоли монандӣ як навъи ҳол буда, амалу ҳолатро ба таври монандкунӣ шарҳ медиҳад ва ба саволҳои **монанди чӣ? монанди кӣ? мисли чӣ? чӣ барин? чӣ сон?** ва ғайра ҷавоб мешавад. Ба вазифаи ин навъи ҳол зарфи монандӣ, исм, ҷо-нишин, феъли ҳол ва таъбирҳо (фразеологизмҳо) меоянд.

190. Ҷумлаҳоро нависед ва ҳолҳои монандиро муайян сохта, ба зерашон хат кашед. Гӯед, ки онҳо аз ҳоли тарз чӣ фарқ доранд.

1. Гулбӣбӣ мисли шер дар ғурриш даромада гуфт. (С.А.)
2. Мард сангпуштор қадам мениҳод. (С.А.) 3. Як кӯчаи калон теппаро монанди ҳалқа печонда гирифтааст. (С.У.)
4. Мирюсуф мурғи посӯхта барин ба чаҳор тараф медавид. (А.Д.) 5. Нозим ту барин ин қадар бетоқат нест.

191. Бо истифода аз ифодаҳои зерин ҷумлаҳо тартиб диҳед ва гӯед, ки ҳолҳои монандӣ чиро ифода мекунанд.

Монанди булбул, монанди мард, мардонавор, гурбавор, мисли бод, чун барқ, одам барин, рӯз барин, мум газидагӣ барин.



25. ҲОЛИ САБАБУ МАҚСАД

Ҳоли сабаб сабаби воқеъ шудан ё нашудани амалу ҳолатро фаҳмонида, ба саволҳои **чаро? барои чӣ? аз чӣ сабаб?** ҷавоб мешавад: **Ба сабаби камтаҷрибагиаш** масъаларо ҳал карда натавонист. (С.А.) Содиқ аз **хичолат суп-сурх шуда** ба ҷояш нишаст. (С.А.) **Ӯ ночор** роҳи хонаи худро пеш гирифт. (С.А.)

Ҳоли сабаб, асосан, бо зарф, исм ва ибораҳои исмӣ, феъли ҳол, масдар ифода меёбад.

192. Ҷумлаҳоро нависед ва ба зерӣ ҳоли сабаб хат кашед. Гӯед, ки ҳолҳои сабаб ба воситаи чӣ ифода шудаанд.

1. Ноилоҷ роҳи Навободро пеш гирифт. (С.У.)
2. Шарофиддин аз хурсандӣ дар курта намеғунҷид.
3. Ба муносибати ҳар як ғалабаи нав тантана барпо карда мешуд. (С.У.)
4. Амон тоб оварда натавониста, аз пой меафтад. (С.У.)
5. Падарам, бинобар кухнакишоварз буданаш, бисёр ҷусту ҷолок ва боқувват буд. (Х. Ирфон)

193. Матнро бодикқат хонед ва хулосаатонро мухтасар бо ифодаи худ баён кунед. Ҳангоми нақл аз ҳоли сабаб истифода баред.

Бузарҷмехро пурсиданд, ки сабаб чӣ буд, ки подшоҳии Оли Сосон вайрон гашт ва ту тadbиргари ӯ будӣ ва имрӯз рою tadbир ва хираду дониши туро дар ҷаҳон назире нест.

Гуфт: – Сабаб ду чиз буд: яке он ки Оли Сосон корҳои бузург ба кордорони хурд ва нодон гумошта буданд ва дигар аҳли донишу хирадмандонро харидорӣ накарданд ва кор бо нодону кӯдакон гузоштанд ва ин ҳар ду ро хираду дониш набошад ва ҳар он гоҳ ки кор бо нодону кӯдакон афтад, бидон, ки подшоҳӣ аз хона бихоҳад шуд.

Низомулмулк



Лугат

Бузарчмехр – вазири донишманди мулуки Сосониён

Оли Сосон – давлати Сосониён соли 226 м. аз тарафи Ардаше-ри Бобакон писари Сосон таъсис гардидааст.

Ҳоли мақсад

Ҳоли мақсад барои чӣ ва бо кадом мақсад иҷро шуда-ни амалро фаҳмонида, ба саволҳои **бо кадом мақсад? барои чӣ? ба чӣ мақсад?** ҷавоб мешавад.

Ҳоли мақсад, асосан, бо зарф, исм ва масдар ифода мегардад: Шодӣ **қасдан** шӯхӣ карда, гапро кашол медод. (Ҷ.И.) Ман ҳам **барои ба деҳа рафтан** ҳозирӣ дидан гирифт-там. (С.А.) Ана ҳамин обро **барои нӯшидан** овард. (С.А.)

194. *Чумлаҳоро нависед ва ба ҳоли мақсад саволҳо гузored.*

1. Аҳли маҷлис барои гусел кардани меҳмонон дар кано-ри роҳ истоданд. (С.А.)
2. Салим қасдан худро ба нодонӣ мезад.
3. Барои хӯрокхӯрӣ ба ошхона даромад.
4. Ман ба мақсади аловдаргиронӣ зуд як қабза хасу хо-шок чида овардам. (С.А.)

195. *Матнро бодикқат хонед. Гӯед, ки дар бораи кӣ сухан ме-равад. Чӣ хислатҳои модари Нусратулло Махсум барояшон маъ-лум гаит?*

Бону Шарифмо – модари Нусратулло Махсум дар баро-бари зани покдоману нексиришт будан аз хатту савод низ бархурдор буд. Ў бонуи басо меҳрубону хушбин буд. На танҳо дар таълиму тарбияи шоистаи фарзандони худ, бал-ки дар хатту саводомӯзии занони дигари сокини собиқ Ҷа-моати деҳоти Қазноқи ноҳияи Рашт низ нақши арзишманд дошт, онҳоро аз умури рӯзгордорӣ ва барпо намудани баз-му маъракаҳо мадад мекарду машварат медод.

Шарифмо, ба гуфти солдидаҳо, зани босавод, шеърдӯст ва ҳатто бедилшинос низ будааст. Ин хислатҳои бонуи кӯ-хистонӣ барои саводи ибтидоӣ гирифтани Нусратулло ва

ҳамчун ҷавони шуҷоу боғайрат, босавод ба камол расидани ӯ дар ҳаёт пойгоҳи устувор рехтаанд. Аз ҷумла, яке аз мучиботи “Махсум” мулаққаб шудани Нусратулло низ бо ҳамин далел ривоят мешавад.

Тавре шоҳидон ҳадс мезананд, гоҳе ки Нусратулло (соли 1897) барои мардикориву таҳсил ба Фарғона озими сафар мегардад, 16 сол дошт ва роҳтӯшааш дуои руҳбахши модар буд, ки даст ба осмон бардошту бар забон овард: **“Худованд саратро ҳамеша сабз нигоҳ дорад, пиёлаи умратро аз ҷӯи худат пур кунад, даруни сина дили бедорат диҳад, ҷавлонгаҳу химмати баланд дар ҳар диёр атоят кунад, қадамгоҳатро ба нури Офтоб рӯшан намояд, доимо Мавлавиву Бедилу Ҳофизу Ҳочаи Хизро сарварат созад!...”**

Дуои модар як умр дар зехну ёди Нусратулло Махсум барҷой буд.

Саидаҳмади Зардон

Савол ва супориш

1. Ҳолҳои дар сарсатри якуму дуюм истифодашударо муайян кунед ва аз рӯи навъ ё ҳел шарҳ диҳед.
2. Модар ҳамеша чӣ дуо медодааст ба писараш?

196. Ҷумлаҳоро нависед ва шарҳ диҳед, ки ҳоли мақсад бо кадом ҳиссаҳои нутқ ифода ёфтааст.

1. Ин гуна овозаҳоро душманон қасдан паҳн мекунанд.
2. Мо барои гардиш ба шаҳр рафта будем.
3. Ба нияти ўро бедор кардан тирезаро чанд бор хорошидам.
4. Ҳошим-корвон рафтани шуда аз ҷой хест. (С.У.)
5. Мо як аз ҳолашон хабар гирем гуфта омадем. (Ҷ.И.)

26. ҲОЛИ ШАРТУ ХИЛОФ

Ҳоли шарт

Ҳоли шарт ба кадом шарт воқеъ шудани амалу ҳолатро мефаҳмонад. Ман **ўро надида** рафта наметавонам. (С.А.)
Нафаҳмида гап наметавонам. (С.А.)

197. *Чумлаҳоро нависед ва ба воситаи саволгузорӣ ҳолҳои шартро муайян кунед ва ба зерашон хат кашед.*

1. Ё пешӣ пояшро надида пой намегузорад. (С.А.)
2. Суханро наандешида, насанчида мағӯ. (Зарб.)
3. Ин кас ҳучраашро ба ман ба шартӣ шогирди ӯ шудан додааст. (С.А.)
4. Ман вайро надида, аз Тӯс рафта наметавонистам. (С.У.)

Ҳоли хилоф ҳодисаеро ифода мекунад, ки дар он воқеъ шудани амал ба ҳисоб гирифта намешавад ва ё ба он муқобил аст.

Ҳоли хилоф ба саволҳои **бо вучуди чӣ? бар хилофи чӣ? сарфи назар аз чӣ?** ҷавоб шуда, бо исм, масдар ва феъли ҳол ифода меёбад: **Бо вучуди серкориаш** вақт ёфта, бо мо суҳбат мекард. (С.А.) Мудирӣ банк **бар хилофи одати муқаррариаш** то он вақт аз Когон наёмад. (С.А.)

198. *Чумлаҳоро хонед ва савол гузошта, ҳоли хилофро муайян кунед.*

1. Ё пиёда мерафт ва бо вучуди фарбеҳии аз одат берунаш дар роҳ қариб давида роҳ мерафт. (С.А.)
2. Кӯчаи Машҳад бар хилофи тамоми шаҳр як ҷӯйи калоне дошт. (Ҳ. Ирфон)
3. Ман бо вучуди он ҳама мондагӣ ва бедорхобӣ шаби дароз хобида натавонистам. (С.А.)
4. Азимшоҳ гум шудани ду гӯсфанди худро шунида, ҳеҷ изҳори андуҳ накард. (С.А.)

САВОЛ ВА СУПОРИШҲОИ ҶАМЪБАСТӢ

1. Фарқи чумла аз ибора дар чист?
2. Аз рӯйи иштироки асосҳои грамматикӣ чумла ба чанд гурӯҳ ҷудо мешавад?
3. Дар ташкили чумлаи хуллас чанд асоси грамматикӣ ширкат мекунад?



4. Ҷумлаи тафсилӣ аз хуллас чӣ фарқ дорад?
5. Чиро мубтадо мегӯем?
6. Хабар чист?
7. Мубтадо аз чиҳати сохт чанд хел мешавад?
8. Хабарҳои феълӣ ба воситаи кадом ҳиссаҳои нутқ ифода меёбанд?
9. Хабарҳои номӣ ба воситаи кадом ҳиссаҳои нутқ ифода мешаванд?
10. Хабарҳои номӣ аз феълӣ чӣ фарқ доранд? Бо мисолҳо фаҳмонед.
11. Кай дар байни мубтадо ва хабар тире гузошта мешавад?
12. Дар кадом ҳолатҳо байни мубтадо ва хабар тире гузошта намешавад?
13. Бо мубтадо мувофиқат кардани хабарро чӣ тавр мефаҳмед?
14. Фарқи байни сараъзо ва аъзоҳои пайрав дар чист?
15. Аъзоҳои пайрави ҷумла кадомҳоянд? Оид ба онҳо маълумот диҳед.
16. Пуркунандаи чист ва ба чанд навъ чудо мешавад?
17. Пуркунандаи бевосита чист?
18. Кадом навъи исм, агар пуркунандаи бевосита шавад, ҳатман пасоянди **-ро** мегирад?
19. Дар кадом ҳолат пуркунандаи бавосита бо пасоянди **-ро** меояд?
20. Пуркунандаи бавосита аз бевосита чӣ фарқ дорад?
21. Муайянкунанда кадом вазифаро иҷро мекунад ва бо кадом ҳиссаҳои нутқ ифода меёбад? Мисолҳо оред.
22. Муайянкунандаи изофӣ аз беизофа чӣ фарқ дорад?
23. Баёния аз муайянкунанда чӣ фарқ дорад? Бо мисолҳо маънидод кунед.
24. Имлои баёнияҳоро шарҳ диҳед.
25. Ҳол чанд навъ аст? Ҳар кадомро ном бибаред ва мисолҳо оред.
26. Дар ҷумлаҳои сода кадом аломатҳои китобат истифода мешаванд?



САНЧИШИ ИМЛО

Деҳаи Сорбоғ

Агар кас зодгоҳи Боқӣ Раҳимзода, деҳаи Сорбоғи дараи Камаробро дида бошад, як умр шефтаи хусну таровати табиати ин мавзеъ мешавад. Кӯҳу камари сабзпӯш, гулу гиёҳҳои хушбӯй ва дарёи шаффофу сероби Сорбоғ, ки чун симоб аз байни кӯҳҳои осмонбӯс ҷӯшидаю кафкзанон ба пойин медавад, ачаб тамошое дорад. Устод Боқӣ Раҳимзода шояд чунин бузургӣ ва тозагию таровати суханро аз ҳамин табиати зодгоҳашон бардошта бошанд. Агар овони наврасию ҷавониашонро ба хотир оварданӣ шаванд, албатта, табиати зебои зодгоҳашонро фаромуш намекарданд. Меҳр ба табиат ва эҳтироми махсус ба одамони хурду бузург яке аз наҷибтарин хислатҳои устод буд.

Агар сари роҳ ҷойи дилфиреб ва чашмаеро медиданд, албатта, мошинро қарор доронда, аз оби он чанд қатра нӯш мекарданд ва мувофиқ ба он ҳолату ҷой байте ва ё шеър меҳонданд. Аз ҳозирон хоҳиш мекарданд, ки ҳусн ва таровати табиатро ҳамеша пос ва эҳтиром доранд. Зеро табиат муъҷизаи бебаҳост: тавоноӣ, саломатӣ ва шукӯҳу бузургии одамон низ вобаста аз он аст.

Меҳмон Бахтӣ

27. КОР БО МАТНИ АННОТАТСИЯ

199. Аннотатсияи зеринро хонед. Гӯед, ки аз аннотатсияҳои пешин чӣ фарқ дорад. Шумо метавонед, ки онро мухтасар карда нависед?

Абдурраҳмони Ҷомӣ. Баҳористон. Таҳиягари матн, муаллифи сарсухану тавзеҳот ва шореҳи луғот Аълоҳон Афсаҳзод, Душанбе: Маориф ва фарҳанг, 2008. – 204 с.

«Баҳористон»-и беҳазон аз гаронмоятарин осори тарбиявӣ-ахлоқии адабиёти ҷаҳону форсизабон ва эҷодиёти Мавлоно Абдурраҳмони Ҷомӣ (1414-1492) буда, бештар аз

500 сол мешавад, ки дар тарбияи ахлоқи ҳамидаву атвори писандидаи инсоният ҳиссаи сазовор мегузорад.

Нашри ҳозира, ки наشري севуми илмӣ-оммавии асар дар Тоҷикистон мебошад ва ба 520-умин солгарди таълифи он мувофиқ меояд, матни мукаммали онро фароҳам оварда, бо сарсухани муфассал ва шарҳу тавзеҳоти муаллиф оро ёфтааст, то кори хонандагони азизи гуногунсолро осон гардонад.

Чунон ки худи Мавлоно дар муқаддимаи китоб менависад: «Илтимос аз тамошоӣни ин риёзи ҳолӣ аз хори мулоҳазаи аърозу хошоки мутолабаи аъвоз он, ки чун ба қадами эҳтимом инон бигзаранду ба назари эътибор бар инҳо бингаранд, боғбонро, ки дар тарбияташон хуни ҷигар хӯрдаасту дар танмияташон ҷони ширин бар лаб оварда, ба дуое ёд кунанду ба саное шод гардонанд».

200. Доир ба китоби дӯстдоштаатон, ки онро хондаед, аннотатсия нависед. Онро чунон нависед, ки ҳамсинфонатонро барои хондани ин китоб ҳавасманд гардонад.

201. Матни аннотатсияро хонед ва ба сохтори он диққат диҳед. Доир ба ягон асари илмиву оммавии дар дастдошта аннотатсия нависед.

Маъсумӣ Н. Асарҳои мунтахаб. Иборат аз 2 ҷилд (Тарт: В. П. Осмакова, Р. Ғаффоров. Ҳайати таҳр.: М. Турсунзода, М. Осимӣ, А. Маниёзов ва дигарон). Душанбе: Ирфон, 1980. – Ҷилди 2. Забоншиносӣ. – 352 с.

Дар ҷилди дуюми асарҳои мунтахаби Н. Маъсумӣ рисола ва мақолаҳои ӯ доир ба ду давраи инкишофи забони адабии тоҷик – давраи пеш аз Инқилоби Октябр ва пас аз он, инчунин, мақолаҳои алоҳидаи ӯ дар бобати баъзе масъалаҳои ҳусни баён фароҳам омадаанд. Як қисми маводди ин китоб ҳангоми дар қайди ҳаёт будани муаллиф ба таърифи расидаанд, қисми дигари онҳо аввалин бор манзурӣ хонанда мегардад.



202. *Матнро хонед ва гӯед, ки аз кадом ҷиҳат аз аннотатсияҳои пешин фарқ мекунад. Барои аннотатсияи хуб навиштан чӣ бояд кард? Бе ошноӣ бо муҳтавои китоб оё навиштани аннотатсия имконнопазир аст?*

Рачабалӣ Қудратов. Назми ҷаҳонтоб (маҷмуаи очерку мақолот). – Душанбе: Адиб, 2011. – 176 с.

Маводди ин маҷмуаро то андозае метавон зиндагиномаи Қаҳрамони Тоҷикистон устод Мирзо Турсунзода номид. Муаллиф кӯшидааст, ки аз назараш ягон сафҳаи ҳаёти шоир берун намонад. Дар баъзе лаҳзаҳо ӯ бо овардани сухани ҳакимона хонандаро водор месозад, ки амиқтар андеша ронад ва қадру манзалати саромадони миллати хешро фаротар бишносад. Маҷмуа барои устодону шогирдони донишгоҳҳои ихтисоси адабиёт ва омӯзгорону хонандагони мактабҳои миёнаи умумӣ чун адабиёти иловагӣ хидмат менамояд.


203. *Матнро хонед. Оё матни зеринро ба қисмҳо ҷудо кардан мумкин аст? Онро ба қисмҳо ҷудо кунед ва нависед.*

Мачидов Ҳомид. Забони адабии муосири тоҷик. Ҷилди 1. Луғатшиносӣ. – Душанбе, 2007. – 243 с.

Ҷилди аввали китоби дарсии «Забони адабии муосири тоҷик» тасвири захираи луғавии забони адабӣ, истифодаи калимаҳои тоҷикӣ, маъношиносӣ, масъалаҳои пайдоиш, сабк ва луғатнигории тоҷикро дар бар мегирад. Он барои донишҷӯёни мактабҳои олӣ пешбинӣ шудааст. Китоб барои кормандони илмӣ ва аспирантони риштаҳои мухталифи илми забони адабии муосири тоҷик ҳамчун дастури ёрирасон хидмат карда метавонад.

204. *Матнро хонед ва маънидод кунед. Барои «Луғати фразеологии мактабӣ» аннотатсия нависед.*

Фарҳанги имлои забони тоҷикӣ. – Душанбе: Шарқи озод, 2013. – 320 с.



«Фарҳанги имлои забони тоҷикӣ» шомили беш аз 65 ҳазор вожа ва истилоҳот буда, бар асоси «Қоидаҳои имлои забони тоҷикӣ», ки бо қарори Ҳукумати Ҷумҳурии Тоҷикистон аз 4 октябри соли 2011, № 458 тасдиқ шудааст, таҳия гардидааст. Фарҳанги имло он тағйиротеро, ки ба қоидаҳои имлои соли 2011 ворид гардидаанд, фаро мегирад. Дар фарҳанг, асосан, аз меъёрҳои таърихӣ пайгирӣ мешавад. Ба фарҳанг пас аз пешгуфтор «Қоидаҳои имлои забони тоҷикӣ» замима гардидааст.

Фарҳанг барои истифодаи умум пешбинӣ шудааст.

205. Латифаро хонед, ҳадафи онро аввал маънидод кунед ва баъд нависед, ки мақсади асосӣ дар кадом ҷумла баён шудааст.

Афандӣ ба хонаи дӯсти машшоқаш меҳмон шуд. Дӯшташ ўро андармон кардани шуда, суҳанро аз ситоиши созу наво сар кард ва асбобҳои мусиқиро як-як гирифта, таъриф карда навохту аз Афандӣ пурсид:

– Дӯстам, ба фикри шумо, садои кадоме аз ин асбобҳо форамтар?

Афандӣ, ки аз гуруснагӣ ба танг омада буд, гуфт:

– Барои ман чанг-чунги ба дег задани кафгир аз садои ҳама гуна асбоби мусиқӣ беҳтар аст.

аз «Латифаҳои халқии тоҷикӣ»

Савол ва супориш

1. Вожаи **андармон**-ро тавзеҳ диҳед.
2. Киро **машшоқ** мегӯянд?



ЧУМЛАҲОИ СОДАИ ЯКТАРКИБА

28. НАВЪҲОИ ЧУМЛАИ СОДАИ ЯКТАРКИБА: ЧУМЛАИ МУАЙЯНШАХС

206. Чумлаҳои ҳар ду сутунро хонда, мубтадо ва хабари чумлаҳои сутуни якумро муайян кунед. Дар чумлаҳои сутуни дуюм кадом сараъзоҳо ҳастанд?

- | | |
|---|--|
| 1. Ман китоб хондам. | 1. Китоб хондам. |
| 2. Шумо пас аз хатми мактаби миёна ба донишгоҳ дохил мешавед? | 2. Пас аз хатми мактаби миёна ба донишгоҳ дохил мешавед? |
| 3. Салом китобро оварду барои намоиш ба раф гузошт. | 3. Китобро мехонанд, барои намоиш намегузоранд. |
| 4. Рақси Шарофат ҳамаро мутаассир кард. | 4. Ҳамаро мутаассир кард. |
| 5. Борон бошиддат меборид. | 5. Шаб. Шамоли нофорам. Боронгарӣ. |


Савол ва супориш

1. Кадом калимаҳо мубтадои ду чумлаи аввали сутуни дуюм мебошанд? Аз чӣ донистед?
2. Чумлаҳои сеюм аз ҷиҳати маъно аз якдигар чӣ фарқ доранд?
3. Ба чумлаи чоруми сутуни дуюм мубтадоҳои гуногун илова карда хонед. Мубтадояш муайян будааст?
4. Маънои чумлаҳои охирини сутуни дуюмро шарҳ диҳед.
5. Аз чумлаҳои охирини ҳар ду сутун кадомаш хуллас ва кадомаш тафсиلى аст?

Чумлаҳои сода вобаста ба асоси грамматикӣ худ дутаркиба ва яктаркиба мешаванд.

Чумлаҳои содаи дутаркиба бояд дорои ҳар ду сараъзо – мубтадо ва хабар бошанд, чунки онҳо барои фаҳмидани мазмуни чумла ниҳоят заруранд.

Чумлаи содаи яктаркиба фақат дорои як сараъзо буда, ба дигарӣ ниёз надорад, зеро бе он ҳам маънои чумла фаҳмида мешавад.



Љумлаҳои содаи яктаркиба ба ду гурӯҳ ҷудо мешаванд:

а) ҷумлаҳои яктаркибаи сараъзоҳояш хабар: Шумораи охири рӯзномаи «Анбоз»-ро хонед. Љӯчаро дар тирамоҳ мешуморанд. Ба китобхона бояд рафт.


б) ҷумлаҳои яктаркибаи сараъзоҳояш мубтадо: Субҳ. Хоҷагии «Навобод». Хонаҳои навбунёди зебо. Пайраҳаҳои мумфарш. Насими форум. Бӯи атргулҳо.

Љумлаҳои муайяншахс, номуайяншахс, умумишахс ва бешахс ба гурӯҳи ҷумлаҳои яктаркибаи сараъзоҳояш хабар ва ҷумлаи унвонӣ ба гурӯҳи ҷумлаҳои яктаркибаи сараъзоҳояш мубтадо дохил мешаванд.


207. Љумлаҳоро хонед ва ӯед, ки асоси онҳо кадом сараъзо аст? Мубтадо ва ё хабар?

1. Фикрамро ба вай гуфтам.
2. Хайр, духтари дӯстдоштаи шумо: Муҳаррама. Москва. 17 феввали соли 1940. (Ҳ.К.)
3. Ба гирдогирди гулзор райҳон шинонда буданд. (С.У.)
4. Оханро дар гармиаш мекубанд. (Зарб.)
5. Офтобро бо доман пушонида намешавад. (Зарб.)
6. Аввалҳои зимистон. Декабр. Ҳаво на хунуки хунук, на гарми гарм. (Ҳ.К.)

208. Нақшаро хонед ва шарҳ диҳед.



209. Матнро хонед ва баъд ҷумлаҳои содаи онро аз рӯи иштироки сараъзоҳо муайян карда, дар сутуни якум ҷумлаҳои дutarкиба ва дар дуум яктаркибаро нависед.



Шаб. Қўйи Мулиён. Моҳи тобон дар зери дарахтони қадди роҳ ва рӯйи деворҳои баланди чорбоғҳо аз нури худ пора-пора нақшҳои заррин андохтааст. Кушкҳо дар маҳтобшаб монанди нуқраи хом ҷилои сард медиханд.

Рӯдакӣ савора омада, дар сояи девори баланде қарор гирифт. Ин сӯй-он сӯй нигоҳ кард, гӯш андохт. Ҷилави аспро ба шоҳи дарахт партофт ва дар болои зин рост шуда, ба даруни чорбоғ назар кард. Бо як ҷаҳидан худро аз болои девор ба даруни чорбоғ гирифт. Дар чорбоғ оромӣ ва сукут ҳукмфармо буд.

Сотим Улугзода

210. Порчаҳоро хонед ва ҷумлаҳои содаи яктаркибаро муайян кунед.

Фардо, ки навбат ояд,
Дар саф чу аскар оӣ.
Монанди марди майдон
Дар пеши лашкар оӣ.

Бар рӯзгори ҳарбӣ
Одат кунӣ аз ин пас.
Душвор агар биёяд,
Тоқат кунӣ аз ин пас.

Қўра Ҳошимӣ

Ҷумлаи муайяншаҳс

211. Ҷумлаҳоро хонда, муайян созед, ки кадоме дутаркибаю кадоме яктаркиба.

1. Баҳор. Нури офтоб заминро метафсонад. (В.Асрорӣ)
2. Фасли тирамоҳ. Табиат ба либоси тиллоранг печида буд. (Ф.Н.)
3. Аз пагоҳ то бегоҳ туро кофтам. Куҷо мегардӣ? Пагоҳ ба саёҳат мебароем.



Љумлаи яктаркибае, ки иҷрокунандаи амал – мубтадо, аз хабари он муайян мегардад, муайяншахс ном дорад. Хабарии ин ҷумлаҳо дар шахсҳои якум ва дуум ифода гардида, онҳоро аз бандакҳои феълӣ муайян кардан мумкин аст: **Аз лаби бом ба деҳа нигаристам. Аз девори паҳлуи чапи дарвоза ҷунин навиштаро хондам: «Дар ин хона Шоирӣ халқии Доғистон Расул Ғамзатов ба дунё омадааст».**

Аз хабари ҳар ду ҷумла – нигаристам ва хондам муайян мегардад, ки иҷрокунандаи амал шахси якуми танҳо «ман» мебошад.

212. Як мусоҳибае тартиб диҳед, ки дар он ҷумлаҳои содаи муайяншахс беиштар мавриди истифода қарор бигиранд.

Намуна: – Манучеҳр, ту имрӯз чӣ кор кардӣ? – Ман пагоҳӣ аз хоб хестам. Дасту рӯямро шустам. Баъд аз ноништа ба модарам дар корҳои хона ёрӣ расонидам. Дар вақти холи ба лолачинӣ рафтам.

213. Матнро хонед ва ҷумлаҳои содаи яктаркибаи муайяншахсро ёфта шарҳ диҳед.

Хурд будӣ, навозишат карданд. Хандидӣ. Завқидӣ. Қоҳ-қоҳ задӣ. Кӯдакона ноз кардӣ. Модар модарона бўсид. Падар падарона саратро сила кард. Чашмонат лаҳча барин ме-дурахшиданд. Рухсорат себи сурх барин метобид.

Ҳаёт васиқаи балоғатро ба дастат дод. Замини куҳансол оғӯши худро ба ту боз намуд. Ситораҳо хандиданд. Офтоб пеш-пешӣ ту рақс кард. Замон аз ҷавлонгоҳи худ ҷой, давра шамшерӣ бурро дод. Аср талаби қонуниашро пешниҳод намуд. Ҳақ дошт.


Давидӣ. Чахидӣ. Наъра задӣ.

Ин баҳори умрат, навбаҳори соли дурахшонат буд.

Ҳаким Карим

214. Ба намуна нигоҳ карда, чор шиор нависед.

Намуна: Бачаҳо, таърихи кишвари худро омӯzed!



*215. Матнро хонед ва таассуроти худро мухтасар баён кунед.
Чумлаҳои яктаркибаи муайянишахсро ҷудо карда нависед ва шарҳ
диҳед.*

Сафари водии Зарафшон аз шаҳри Самарқанд ва зиёрати хонаи устод Айнӣ ибтидо гирифт. Аз Душанбе то ба Самарқанд бо кумаки тайёра расидем. Самарқандиро бо гулуну намак пешвоз гирифтанд.

Аз фурудгоҳ ба Регистон ва аз он ҷо ба хонаи устод Айнӣ омадем. Ба остонаи ин манзили муборак ва барои ҳар як фарди тоҷик азиз ва муқаддас бо як эҳтиром ва эҳсосоти қалбӣ ба мисли он ки ба зиёрати ҳуди устод мерафта бошем, қадам биниҳодем. Ба назар чунин мерасид, ки дару девори ин хона ба гӯши ҳар яки мо меҳонад:

Қадам бебоктар неҳ бар ҳарими чони муштоқон,
Ту соҳибхонаӣ, охир, чаро дуздона меоӣ.

Устод Мирзо Турсунзода ҳикоя карданд, ки чанд бор дар ин хона меҳмон буданд ва сари суҳбат шабонро рӯз кардаанд.

– Ин хона як ҳисса таърихи Тоҷикистон аст, шеърҳои ҳикоя ва қиссаву романҳои устод, асосан, дар ҳамин ҷо эҷод шудаанд: «Намунаи адабиёти тоҷик» дар ҳамин ҷо таҳрир хӯрдааст; таҳрири достони «Оби ҳаёт» низ дар ҳамин ҷо ба субут расида. Бисёр мардони бузурги тамаддуни ҷаҳон ин ҷо ба зиёрати устод омадаанд. Ҳар бутта гули ин манзил шоҳиди зиндаи рӯзгори ноҳамвори устод Айнӣ аст.

Мо, ҷавонҳо, ки аз паси устод қадам мезадем ва гӯшу хуш ба ҳикояташон доштем, аксаран, бори аввал воридаи ин манзили муборак мешудем ва дар изтироб будем. Ба назар чунин мерасад, ки устоди бузург аз хонае ба истиқболамон бадар меояд.

Убайд Раҷаб

216. Порчаро равшану равон хонед ва гӯед, ки хабарҳои ҳамаи байтҳои шеър ба шахси чандум далолат мекунад. Аз чӣ пай бурдад?



Дӯст дорам ман дили поки туро,
Чашми оташбору бебоки туро,
Дасту бозуи зафарноки туро,
Бегашии фазлу идроки туро.

Бар сарат тобанда хуршеди мурод,
Ман ба ҳар азми ту дорам эътиқод.

Ман туро бином миёни дӯстон,
Ханда дар лаб, ишқ дар дил, хушзабон.
Бо ҳама ҳастӣ аҷоиб меҳрубон,
Фахр дорам бо ту ман аз мағзи чон.

Бар сарат тобанда хуршеди мурод,
Ман ба ҳар азми ту дорам эътиқод.

Нест дар қалби ту ҳаргиз кинае,
Ҳаст дар ту софии оинае.
Қуллаҳоро карда бар худ зинае,
Мерасӣ бар мақсади деринае.

Бар сарат тобанда хуршеди мурод,
Ман ба ҳар азми ту дорам эътиқод.


Давлатат обод бод, эй коргар,
Рӯзгорат шод бод, эй коргар.
Дастӣ ту пӯлод бод, эй коргар,
Мақсадат эҷод бод, эй коргар...

Бар сарат тобанда хуршеди мурод,
Ман ба ҳар азми ту дорам эътиқод.

Файзулло Ансорӣ

Савол ва супориш

1. Порчаро чӣ ном муносиб аст?
2. Ҷумлаҳо ҳамагӣ муайяншахсанд ё не?



29. ҶУМЛАИ НОМУАЙЯНШАХС

217. Ҷумлаҳоро хонед ва аз ҷиҳати таркибу мазмун муқоиса карда шарҳ диҳед.

- | | |
|---|--|
| 1. Муаллим дар мактаб им-
рӯз бо мо суҳбат гузаронд. | 1. Имрӯз дар мактаб бо мо
суҳбат гузарониданд. |
| 2. Дехқонон ба киштукор
тайёри дида истодаанд. | 2. Дар деҳот ба киштукор
тайёри дида истодаанд. |
| 3. Аз деҳот ёрдамчиён мео-
мадаанд. | 3. Аз деҳот барои ёри меома-
даанд. |

Савол ва супориш

1. Ҷумлаҳои яктаркиба ва дутаркиба дар кадом сутунҳо ҷой дода шудаанд?

2. Ба иҷрокунандаи амал (мубтадо) ва ба иҷрои амал дар кадом ҷумлаҳо диққат дода шудааст?


Ҷумлаи яктаркибае, ки дар он иҷрокунандаи амал муайян нест, номуайяншахс ном дорад. Хабарии ин ҷумлаҳо танҳо бо шумораи ҷамъ (шахси сеюм) ифода меёбад.

Дар ҷумлаҳои номуайяншахс на иҷрокунандаи амал, балки ҳуди амал муҳим аст. Мубтадои чунин ҷумлаҳо фақат тасаввур карда мешавад:

1. Шуморо ба идора даъват мекунанд.
2. Дар боғи мактаб боз дарахт шинонидаанд.
3. Кӯчаҳои шаҳрро бо шиору овезаҳо оро додаанд.

218. Ҷумлаҳоро нависед ва гӯед, ки диққати асосӣ дар ин ҷумлаҳо ба чӣ нигаронида шудааст.

1. Одамро «аз гул нозуку аз санг сахттар» гуфтаанд. (Ю.А.)
2. Матлабро ба Рисолат – модари Зебӣ фаҳмонидаанд. (С.У.)
3. Мебоист шаб дар Тути буни Ҳайдар ҷамъ мешуданд. (С.У.)
4. Занҳоро ба рақс таклиф карданд. (М.Х.)



5. Ҳамон сол бо хоҳиши ҳудаш Нодираро ба Институти кишоварзӣ гузарониданд.

6. Фақат саду панҷоҳ грамм нони сиёҳу ҳамин қадар нони сафед меоданд. (Ф.М.)

219. Қумлаҳоро аз рӯи намунаи зерин ба қумлаи яктаркибаи номуайянишахс баргardonед.

Намуна: Боғбонон ба ниҳолҳо об дода истодаанд – Ба ниҳолҳои боғ об дода истодаанд.

1. Деҳқонон пахтачиниро сар карданд.
2. Кормандони техники таъмиро ба охир расониданд.
3. Коргарони корхона дастгоҳи нав истехсол мекунанд.
4. Омӯзгорон иншоҳои талабагонро санҷида, баҳо гузоштанд.
5. Ноширон ба намоишгоҳ мераванд.
6. Телевизион ҳунарнамоии дастаи ҳаваскорони ноҳияи моро намоиш дод.

220. Порчаҳоро хонед, қумлаҳои муайянишахс ва номуайянишахсро аниқ созед ва шарҳ диҳед.

1. Мо имрӯз ҳуштутбозӣ кардем. Аз рафиқонамон як нафарашро доранда таъин кардем. Мо аз вай мегурехтем. Вай аз паси мо медавид. Ҳар касе ки ба даст афтад, вай доранда мешуд. Дорандаи аввал бо ҳамроҳии дигарон боз медавид. Бозӣ ҳамин ҳел давом мекард.


2. Қисми асосии тири ин қамонро аз қӯби дук ё заранг ва ё аз қӯби ҳаданг месохтанд ва дар нуги ин қӯб ба дарозии чор ангушт пӯлоди сартезро мегузарониданд. Дар дунболаи он қӯб се дона шоҳпарӣ уқоб мешинониданд.

Садриддин Айни

221. Қумлаҳоро нависед ва гӯед, ки хабари онҳо дар қадом сига ва қамон ифода шудаанд.

1. Дар он ҷо суратҳои сарҳадчиёни қаҳрамонро овехта мондаанд. (С.У.)

2. Чор сол пеш маро ба иди Ғалаба бар фашизм ба Маскав бурданд. (Р.Ҷ.)



3. Дар он замон ин шахрро Бухорои Шариф меномиданд. (Ҷ.И.)

4. Пулодро ҳамчун одами забондон дар корхона ба тарҷумонӣ таъйин карда буданд. (Р.Ҷ.)

5. Меҳмонони аз Вахш омадаро дар рӯи палос нишонданд. (С.У.)

6. Кори ин устои ҳунармандро бо хурсандӣ қабул карда мегирифтанд. (Р.Ҷ.)

222. Ҳикояро хонед ва шарҳ диҳед, ки лутфи ҳикояро чӣ тавр фаҳмидед.

Султон Маҳмудро дар ҳолати гуруснагӣ бодинҷонбураке пеш оварданд. Ҳушаш омад. Гуфт: «Бодинҷон таомест хуш». Надиме дар мадҳи бодинҷон фасле пардохт. Чун сершуд, гуфт: «Бодинҷон саҳт (зарарнок) чизест». Надим боз дар мазаррати бодинҷон муболиғате тамом кард. Султон гуфт:

– Эй мардак, на ин замон мадҳаш мегуфти?

Гуфт:

– Ман надими туам, на бодинҷон. Маро чизе бибояд гуфт, ки туро хуш ояд, на бодинҷонро.

Убайди Зоконӣ

Лугат

бодинҷонбурак – як навъ хӯрокест, ки аз бодинҷон тайёр мекарданд

мадҳ – таъриф


надим – ҳамнишин, ҳамсуҳбат

Савол ва супориш

1. Чаро таоми аз бодинҷон пухта ба Султон Маҳмуд хуш омад?
2. Надим бар чӣ асос бодинҷонро таъриф ва мазаммат кард?
3. Ҷумлаҳои яктаркибаи муайяншахс ва номуайяншахсро ёфта шарҳ диҳед.

30. ҶУМЛАИ УМУМИШАХС

223. Зарбулмасалҳоро хонед. Мазмун ва мавриди истифодаи онҳоро шарҳ диҳед. Гӯед, ки онҳо ба як қас ва ё ба ҳама тааллуқ доранд.



1. Оҳанро дар гармиаш мекӯбанд.
2. Бародари ман бошӣ, баробари ман бош.
3. Кори имрӯзаро ба фардо магузORED.
4. Ба гетӣ ба ҷуз тухми некӣ макор. (Фирдавсӣ)

Ҷумлаи яктаркибае, ки амали он ба таври умумӣ ифода ёфтааст, умумишахс ном дорад.

Рӯзи нек ба рӯзи бад мадиҳед. (Зарб.)

Ранҷи худу роҳати ёрон талаб. (Зарб.)

Дар ҷумлаи умумишахс хабар ба шахси дуҷум нигаронида шуда бошад ҳам, мазмунан вай ба шахсҳо як хел тааллуқ дорад, аз ин рӯ, баъзан иҷрокунандаро пай бурдан душвор аст. Ин аст, ки аксари ҷумлаҳои умумишахсро зарбулмасалу мақолҳо ташкил мекунанд.

224. Ҷумлаҳоро нависед ва мавриди истифодаи онҳоро шарҳ диҳед. Аз чӣ донистед, ки онҳо ҷумлаи умумишахсанд?

1. Бо одами тарсончак ба шикор нарав. (Зарб.)
2. Одамонро аз худ маранҷон. (Зарб.)
3. Аз паси аспӣ носанҷида нагузар. (Зарб.)
4. Хондаатро мағӯ, фаҳмидаатро бигӯ. (Зарб.)
5. Некӣ куну дар об андоз. (Зарб.)
6. Аз суҳбати дӯстон машав гурезон.

225. Байтҳоро хонед ва маънидод кунед. Гӯед, ки онҳо ба кадом шахс нигаронида шудаанд. Аз чӣ фаҳмидед?

Дар ҷавонӣ дор пиронро азиз,
То азизи дигарон бошӣ ту низ.

Нигар, ту чӣ корӣ, ҳамон бидравӣ,
Суҳан харчи гӯӣ, ҳамон бишнавӣ.

Абулқосим Фирдавсӣ



Хунар омӯз, к-аз хунармандӣ
Даркушой кунӣ, на дарбандӣ.

Низомии Ганҷавӣ

226. Чумлаҳоро хонед ва муайян кунед, ки кадоме аз онҳо умумишахс ва кадоме бешахсанд.

1. Хонаи дӯстон бирӯбу дари душманон макӯб.
2. Озмударо набояд озмуд. (Зарб.)
3. Дар дили дӯст ба ҳар ҳила роҳ бояд ёфт. (Зарб.)
4. Моро дар он ҷо нағз пешвоз гирифтанд.
5. Онро «тавқи гардани кумрӣ» мегӯянд. (Р.Ҷ.)

Чумлаҳои яктаркибаи умумишахс барои ифодаи ҳуло-саи таҷрибаи рӯзгор, расму одатҳо ва як қатор ҳолатҳои ҳаёти низ истифода мешаванд. Дар ин ҳолат онҳо шаклан ба ҷумлаи муайяншахс ва номуайяншахс монанд шаванд ҳам, дар асл умумишахсанд: 1. Дар мо аз худ калонро шумо мегӯянд. 2. Дар бемористон бо овози баланд гап намезананд.

227. Чумлаҳоро хонда, бо далелҳо собит кунед, ки онҳо умумишахсанд.

1. Дар назди калонсолон бисёр гап намезананд.
2. Ҳақиқатро надониста ҳарчи намегӯянд.
3. Аз ноомади кор руҳафтода намешаванд.
4. Ганҷ мағир, китоб гир!
5. Дӯстро бо суду зиён имтиҳон кунанд. (Зарб.)
6. Машав ҳамроҳи кас ноозмуда,
Тафовут дон зи дида то шунида.

Носири Хусрав



31. ЧУМЛАИ БЕШАХС

228. *Чумлаҳоро хонед ва муқоиса кунед.*

- | | |
|--|--|
| 1. Ман ба хона бояд равам. | 1. Ба хона бояд рафт. |
| 2. Вазифаи хонагиро иҷро менамоем. | 2. Вазифаи хонагиро бояд иҷро кард. |
| 3. Мо ҳақиқатан аз сӯзанӣ чашм канда натавонистем. | 3. Ҳақиқатан аз сӯзанӣ чашм кандан мумкин набуд. |

Савол ва супориш

1. Мубтадо ва хабари чумлаҳои сутуни якумро нишон диҳед.
2. Дар чумлаҳои сутуни дуюм кадом сараъзоҳо ҳастанд?
3. Ба хабарҳои сутуни дуюм мубтадо ёфтан мумкин аст?


Чумлаи яктаркибаеро, ки мубтадо надошта, онро аз мазмуни чумла ҳам фаҳмидан мумкин нест, бешахс меноманд.

Чумлаи бешахс аз он сабаб мубтадо надорад, ки вазифааш фақат таъкид кардани зарурату имконпазирии иҷрои амал мебошад: **Аз гузашта бояд ибрат гирифт. Машварати хубро бояд қабул кард. Офтобро бо доман пушида намешавад. Барои забондон шудан бештар хондан ва навиштан лозим.**

Хабари чумлаи бешахс бо ду роҳ ифода мешавад: бо асоси замони гузашта ва калимаи «бояд» (Аз гузашта бояд ибрат гирифт) ва бо масдару калимаҳои «лозим», «даркор» ва ғайра (Барои омӯхтани забон бисёр машқ кардан даркор). Ҳамеша хабари ин чумлаҳо дар шакли таркибӣ меоянд.

229. *Чумлаҳоро нависед, хабар ва аъзоҳои пайрави онҳоро ишора кунед.*

1. Аз паси корҳои беҳуда набояд гашт.
2. Умри азизро ройгон набояд сарф кард.
3. Нақшаи кори фардори имрӯз бояд кашид.
4. Ҳамеша аз пайи кори нек ва манфиати халқ бояд шуд.
5. Суханони гаронбаҳоро набояд аз хотир баровард.
6. Вафодорӣ зи моҳӣ бояд омӯхт.



230. *Ўумлаҳои дутаркибаи зеринро ба ӯумлаи бешахс гардонида нависед. Намуна: Ман пагоҳ бояд ба китобхона равам. Пагоҳ ба китобхона бояд рафт.*

1. Ман бояд ин китобро хонам.
2. Ту вазифаро дар вақташ бояд иҷро кунӣ.
3. Самад масъаларо бояд ба ҳама фаҳмонад.
4. Мо ин ҳунаро бояд аз худ кунем.
5. Ҳама бояд тарафдори сулҳ бошад.

231. *Ўумлаҳоро хонед ва гӯед, ки онҳо кадом навъи ӯумлаи содаи яктаркибаанд. Хабарҳои феълро аз рӯйи навъ шарҳ диҳед.*

1. Ба зудию чолокӣ худро ба канор кашидан даркор буд. (С.У.)

2. Акнун он заминҳоро аз решаи рустаниҳои бегона тоза кардан лозим буд. (С.У.)

3. Аз чароғи илму нури маърифат синаро пурнур мебояд намуд. (М.А.)

4. Ҳақиқатро пинҳон карда намешавад. (Зарб.)

232. *Ўумлаҳоро хонед ва калимаи «бояд»-ро истифода бурда хабарҳои онҳоро тағйир диҳед. Оё дар маъно тағйироте ворид шуд?*


Намуна: Аз душмани пинҳонӣ бояд зиёдтар ҳазар кард.

1. Аз душмани пинҳонӣ зиёдтар ҳазар кардан зарур.
2. Чӣ кардан даркор, чӣ тавр зистан даркор.
3. Ҳозир фикри ҳамаро шунидан лозим.
4. Дунёро бо чашми дил дидан лозим.
5. Ба ин камбудихо зудтар хотима додан даркор.

233. *Хонед ва хабарҳоро ёфта шарҳ диҳед. Ўумлаи охирро ба содаи дутаркиба баргардонед ва нависед.*

Бе заҳмату кор нон намебояд ҳӯрд,
Як лукма ба ройгон намебояд ҳӯрд.

Абулқосим Лоҳутӣ



Хоки пояшро набояд пок кард,
Пок аз он бояд ки акнун хок кард.
Мирзо Турсунзода

Воқифи вақти хеш мебояд буд. (Зарб.)

234. *Аз китоби зарбулмасал ва мақолҳо 5-6 ҷумларо интихоб карда нависед, ки бешахс бошанд.*

32. ҶУМЛАИ УНВОНӢ

235. *Ҷумлаҳои ҳар ду сутунро хонед. Чаро ҷумлаҳои сутуни якум дар сутуни дуюм шакли дигар доранд? Мулоҳизаатонро гӯед.*

Хомӯшӣ ҳукмфармо буд.

Акнун субҳ медамид.

Хомӯшӣ. Ҳама суҳанони нотиқро гӯш мекарданд.

Субҳи барвақт. Деҳқонон ба сари заминҳои қорам мераванд.

Ҷумлаи яктаркибае, ки амалро ифода накарда, фақат номи ашё ё ҳодисаеро номбар мекунад, унвонӣ ном дорад.

Ҷумлаҳои унвонӣ дар шакли калима ва ё ибораи мустақил ифода гардида, ба ашё ишора мекунанд, ки амали минбаъда ба он тааллуқ дорад: а) **Тирамоҳ**. Ҳама ба ҳосилгундорӣ тайёри мебинанд; б) **Шаби торики зимистон**. Имкони пеши пойро дидан набуд.

Ҷумлаҳои унвонӣ бештар дар асарҳои саҳнавӣ ва дигар жанрҳои бадеӣ истифода мешаванд. Бо ёрии онҳо нависандагон ҷой ва замон, манзара ва вазъияти ҳодисаю воқеаро мухтасар баён месозанд.

236. *Порчаро хонед ва гӯед, ки ҷумлаҳои унвонӣ чӣ вазифаро адо кардаанд.*

Бозори шаҳри Бухоро. Растаи аттӯрӣ ва доруворфурӯшӣ. Фурӯшандаи дорувор дар нимторикии дуқонча-

аш ба рӯйи қолинча нишастааст, чашмони хоболуди вай аз зери пилкҳои гардгирифта ба равуои аҳли бозор нигоҳ мекунад. Дар як тарафи дукон дастёрҳои вай бо фурӯши доруҳо машғуланд.

Сотим Улугзода

237. Матиро хонед, ҷумлаи унвони роҷаи карда, бо ҷумлаҳои баъдина чӣ муносибат доштаниро шарҳ диҳед.

Субҳи барвақт. Ҳанӯз дар роҳҳо мошин кам, шаҳр оҳиста аз хоб бедор мегашт. Занҳои ширфурӯш аз тарафи саҳро бо чобаҳои пуршир ба шаҳр меомаданд. Нонфурӯше як занбарғалтак нони гармашро ба тарафи чойхона мебурд. Болои нон бо дастархон саҳт пушидагӣ бошад ҳам, ҳаври он мебаромад. Бӯи нони гарм ба димоғи Даврон расидагӣ барин шуд. Ба ёдаш расид, ки баъди қатъии солҳои ҷанг, соли чилу ҳафт ё чилу ҳашт ҳоки сурх оварда, танӯри чанд сол боз вайрона ва аз набудани орд бекораро таъмир карда, бори аввал нон пухта буданд. Даврон он нонро мебӯйиду аз бӯиш сер намешуд. Ба нон зор буд, аммо кулчаи модар додаро то хеле вақт нахӯрда, бӯи мекашид. Онро зуд хӯрда адо кардан намехост, зеро маълум набуд, ки бори дигар боз кай нон мепазанд...

Баҳром Фирӯз


Савол ва супориш

1. Муҳтавои матн кадом солҳоро ба хотир меорад?
2. Чаро нонро асоси зиндагӣ мегӯянд?
3. Дар мавзӯи «Нонрезаҳоро чида мемолам ба чашм» иншо нависед.

238. Хонед, ҷумлаҳои унвони ёбед ва тафсилоти онҳоро нависед.

1. Тирамоҳ. Вақти ҳосилгундорӣ. Деҳқонон пахта чида, ҷуворӣ каллак намуда, меваҳои охириро мегундоранд. (Ҷ.И.)

2. Шаби моҳи август. Ҳавои тоза қабати дарахтони сербарг ҳар ҷо-ҳар ҷо намоён гашта, аҷаб як намуди зебое меод. («Садои Шарқ»)



3. Хомӯшӣ. Бачаҳо пинак мераванд. Шир-шири чархҳои мошин ба гӯш мерасаду бас. Дар рӯ ба рӯ ағбаи Шаҳристон. Аз ним болои он дар таҳи абру меғи торик пинҳон аст. Гоҳ печуб хӯрда, боло мераваду даруни абру меғ аз назар гум мешавад. Боди серуне, ки аз арчазорҳои ду канори роҳ мевазид, рӯи касро лесида, фароғат мебахшид.

Баҳром Фирӯз

239. Ба ҷумлаҳои унвони зерин ҷумлаҳои дутаркиба илова карда хонед, ки мазмунан алоқаманд бошанд.

Намуна: Хонаи кори алломаи Адҳам... Бар болои сепоя кураи Замин, дар девор харитаи осмон, чадвалҳо, устурлоб овехта, дар тоқчаҳо китобҳо болои ҳам чида шу-даанд...

1. Майдоне дар шаҳр. Халқ. Донишмандон...
2. Пагоҳонӣ.
3. Ҳавлии Рӯдакӣ. Дар айвон Рӯдакии нобино. Маҷ...
4. Боғ. Гулзор, фаввора, ҳавзи мармар....

240. Ба ҷойи нуқтаҳо ҷумлаҳои унвони мувофиқ гузошта, порчаҳоро нависед.


1. ... Майдони начандон калон, вале чун кафи даст ҳамвор. Дар атроф – иморатҳои бузурги айвонхошон пур аз нақшу нигор. (С.У.)

2. ... Дар деворҳои хона яроқу аслиҳаҳои гуногун: шофу шамшерҳо, найзаҳо ва сипарҳои хуршедтамға овехта шудаанд. (С.У.)

3. ... Як шогирди вай бо тарозуи хурдакаки ғалатисохт доруи хокаеро бармекашад. Шогирди дигараш дар уғурча чизеро мекӯбад. (С.У.)

4. ... Моҳи тобон дар зери дарахтони қадди роҳ ва рӯи деворҳои баланди чорбоғҳо аз нури худ пора-пора нақшҳои заррин андохтааст. (С.У.)

(Даруни қаср; Яке аз хонаҳои Қасри султонӣ; Шаб. Хонаи кори Абуалӣ ибни Сино; Ҷӯи Мулиён).



241. *Ҳикояро хонед ва гӯед, ки хулосаи он дар кадом ҷумла баён шудааст. Ҷумлаҳои содаи яктаркибаи матнро муайян кунед ва шарҳ диҳед.*

Овардаанд, ки дар рӯзгори Нӯшервони одил ду мард биёмаданд ва бар дари боргоҳи ӯ биистоданд, яке бо ово-зи баланд гуфт: «Бад макуну бад маяндеш, то бадат н-ояд пеш». Ва яке гуфт: «Некӣ куну нек андеш, то нек бинӣ беш».

Нӯшервон фармуд, то марди аввалро ҳазор динор овар-данд ва бидоданд ва марди дувумро ду ҳазор динор доданд. Хавоссу надимони он ҳазрат суол карданд, ки ҳар ду кали-маро як маънӣ буд, сила ва инъом эшонро тафовут аз чӣ аф-тод?

Гуфт: «Ин ҳама зикри нек гуфт ва он дигар бадӣ гуфт. Ва ҳеч некӣ беҳтар аз дӯстии некон нест ва ҳеч бадӣ бадтар аз дӯстии бадон нест».

Муҳаммад Авфӣ

Савол ва супориш

1. Муҳтавои матн бароятон писанд омад?
2. Андешаи шумо чӣ гуна аст?
3. Ба амали Нӯшервон мулоҳизаатонро баён кунед.

33. ҶУМЛАИ ПУРРА ВА НОПУРРА

242. *Порчаро хонед. Гӯед, ки дар кадом ҷумлаҳо сараъзоҳо ва ё аъзоҳои пайрав истифода нашудаанд. Оё набудани онҳо фаҳмидани маъноро душвор сохтааст?*

Офитсер чизеро фикр карда истоду боз пурсишашро да-вом дод:

- Аз кучо?
- Аз Хучанд. Аз уезди Хучанд.
- Қойи кор?
- Заводи паровозсозӣ.
- Ба Украина кай омадӣ?



- Якуним моҳ пеш аз ин.
- Кӣ шуда кор мекардӣ?
- Оҳангар.

Пӯлод Толис

Савол ва супориш

1. Мазмунӣ матнро пурра фаҳмидед ё не?
2. Чаро ҷумлаҳои сеюм, панҷум, ҳафтум ва нӯҳум бо як калима ё ибора баён шудаанд?
3. Дар матн мусоҳиба ҳаст ва ё муҳокима?

Дар нутқ дар баробари ҷумлаҳои пурра ҷумлаҳои нопурра низ истифода мешаванд.

Ҷумлае, ки дар он ҳамаи аъзоҳои асосии ҷумла мавҷуданд, пурра ном дорад: **Усмон ба деҳаи Нимич ворид шуданаширо надоништа монд. Ибтидо ба хонаи холии бародар рафт. (Д. Мирзо)**

Ҷумлае, ки дар он яке аз аъзоҳои асосии ҷумла зикр нашудааст, вале онро аз ҷумлаҳои пешин ва ё вазъияти нутқ фаҳмидан мумкин аст, нопурра ном дорад. Ҷумлаи нопурра баъзан дар таркиби ҷумлаҳои мураккаб низ вохӯранд: **Қорӣ-ишқамба ба роҳ даромад ва ман ҳам аз дунболи ӯ. (С.А.)**


Аз ҷумлаи дуҷумла хабар – **даромад**, ихтисор шудааст, ки бисёр баҷост.

Истифодаи бамавриди ҷумлаҳои содаи нопурра боиси хушоҳангу мавзун ва мухтасар гаштани баён мегардад.

243. Порчаро хонда, ҷумлаҳои нопурраро муайян созед. Сипас, шакли пурраи онҳоро нависед ва хонда, бо матни асл муқоиса кунед. Чиро пай бурдед?

Қозӣ хатро аз назар гузаронида:

- Бозор! – гуфт.
- Лаббай.
- Аз мулло Азимшоҳ яксаду сӣ танга қарздор шудӣ?
- Шудам.



– Ҳар вақт хучаин талаб кунанд, ин пулро дар қозихона ба ин шахс месупорӣ.

– Хуб.

Садриддин Айни

244. Ҷумлаҳоро хонед ва муайян кунед, ки кадом аъзоҳо зикр нашудаанд. Оё пурра кардани чунин ҷумлаҳо дар доираи ҳусни баён аст?


1. Падар пеш-пеш мерафт, писараш аз қафо.
2. Қобил газета меҳонд, Одил журнал. (П.Т.)
3. Морбозро мор мекушад, дорбозро дор. (Зарб.)
4. Хиштгир хишташро мегираду лойгир лояшро. (Зарб.)
5. Калтак ба гӯшт расад, сухан ба устухон. (Зарб.)
6. Ҳар сухан ҷоеву ҳар нукта мақоме дорад. (Зарб.)

245. Ҷумлаҳоро нависед ва гӯед, ки кадом ҷумлаи содаи таркиби онҳо нопурраанд. 4-5 мақоли ба инҳо монандро ба ёд оварда нависед.

1. Дӯст панд медиҳаду душман фанд. (Зарб.)
2. Дӯст гирёнда гап мезанад, душман хандонда. (Зарб.)
3. Дӯст ба сар нигоҳ мекунад, душман ба по. (Зарб.)
4. Доно ба иморати сухан машғул аст, нодон ба иморати бадан. (Зарб.)

246. Порчаро хонед ва мавқеи асосии истифодаи ҷумлаҳои нопурро шарҳ диҳед.

- Номат чист? – гуфта пурсид.
- Ёдгор!
- Номи падарат?
- Бозор!
- Куҷой мебошӣ?
- Кӯлобӣ.
- Чанд сол боз ин ҷо ҳастӣ?
- Аз даҳ сол зиёд шуд.
- Чӣ кор мекардӣ?
- Сарбоз шудам, гурехтам, ба зиндон афтодам, боз гурехтам, боз ба зиндон ва обхона афтодам, оқибат рӯзи инқилоб озод шудам.



- Бисёр хуб, хатту савод дорӣ?
- Не.

Садриддин Айни

Савол ва супориш

1. Ин порча аз кадом асари устод Айни аст?
2. Ду нафар ба ин монанд мусоҳибаеро ташкил кунед ва дар ҷавоб аз ҷумлаҳои пурра истифода намоед. Шунидан чӣ гуна буд?
3. Озод шудан ба кадом инқилоб нисбат дода шудааст?
4. Аз рӯйи ин порча оид ба тарзи баёни ҷумлаҳои тасдиқию инкорӣ чӣ гуфта метавонед?
5. Ду ҷумлаи охиристо бори дигар бихонед ва андешаатонро баён кунед.

*247. Дар мавзӯҳои «Ошноӣ», «Рӯзҳои истироҳат дар таътил» ва «Таххиси фаъолият» мусоҳиба тартиб диҳед ва аз ҷумлаҳои на-
пурра истифода баред.*

248. Матнро хонед ва мазмунашро нақл кунед, ба кадом жанр мансуб аст? Ҷумлаҳои нопурраи онро муайян кунед ва шарҳ диҳед.

Шоире пеши табиб рафт ва гуфт:

– Чизе дар дили ман гирех шудааст ва вақти маро нохуш ме-
дорад ва аз он ҷо афсурдагӣ ба ҳама аъзои ман мерасад ва мӯй
бар андоми ман меҳезад.

Табиб марде зариф буд, гуфт:

– Ҳеч шеър ба тозагӣ гуфтай, ки ханӯз бар касе нахонда
боӣ?

Гуфт:

– Оре.

Гуфт:

– Бихон!

Хонд.

Боз гуфт:

– Бори дигар бихон!

Бихонд то се навбат.

Гуфт:

– Бархез, ки наҷот ёфтӣ. Ин шеър буд, ки дар дили ту гирех
шуда буд ва хунокии он ба берун сироят мекард. Чун аз дили худ
берун кардӣ, халосӣ ёфтӣ.

аз “Лутфи латиф”



Савол ва супориш

1. Матн ба кадом услуби нутқ мансуб аст?
2. Ба матн кадом номро мувофиқ меҳисобед?
3. Инро лутф ҳисобидан мумкин аст? Андешаатонро баён кунед.
4. Ба тарзи навиштани муколама диққат диҳед.

249. Матнро хонед ва муҳтавояширо гӯед. Ба ҳадафи адиб сарфаҳм рафтед? Бо матни боло муқоиса кунед ва чӣ фарқ доштани онҳоро шарҳ диҳед.

Қазвинӣ хар гум карда буд, гирди шаҳр мегашт ва шукр ме-
гуфт.

Гуфтанд:

– Шукр чаро мекуни?

Гуфт:

– Аз баҳри он ки ман ба хар нанишаста будам, вагарна ман
низ имрӯз чаҳорум рӯз будӣ, ки гум шуда будаме.

Убайди Зоконӣ

*250. Порчаро хонед, сипас, ҷумлаҳои нопурраро ёфта шарҳ
диҳед ва онҳоро пурра карда нависед.*

– Имрӯз кӣ омада буд?

– Хаткашон.

– Чӣ овард?

– Мактуб.

– Аз кӣ?

– Аз акаам.


*251. Аз рӯйи асарҳои хондаатон ва ё филми дидаатон мусоҳи-
бае таҳия кунед. Аз ҷумлаҳои нопурра истифода баред.*

*252. Саволу ҷавобро нависед ва ҷумлаҳои нопурраро ёфта, ба
зерашон хат кашед. Гӯед, ки шакли пурраи он чӣ гуна аст.*

– Зариф!

– Ҳа, Маҳмуд!

Ҳар ду дасти якдигарро фишурданд.



- Кай омадӣ? – пурсид Зариф.
- Дина.
- Хайр, Душанбе нағз будааст?
- Дуруст, нағз. Лекин боз шаҳри худамонро ёд кардам.
- Ҳа, ба ҳар кас шаҳри таваллудшудааш нағз менамояд.

Пӯлод Толис

253. *Матнро бодикҷат хонед ва мақсадро шарҳ диҳед. Хулоса-
атонро муфасссал нависед.*

Чамъе ба дуои борон берун рафтанду ҳамаи атфоли мактабхоро бо худ бурданд.

Зарифе гуфт, ки ин тифлонро кучо мебаранд?

Гуфтанд:

– То дуо кунанд, ки эшон бегуноҳанд ва дуои бегуноҳон мустачоб аст.

Гуфт:

– Агар дуои эшон мустачоб шудӣ, як мактабдор дар ҳама олам зинда наместондӣ.

Алии Сафӣ

Таҳлили наҳвии ҷумлаи содаи яктаркиба

Нақшаи таҳлил

Таҳлили наҳвии ҷумлаи яктаркиба мисли таҳлили ҷумлаи содаи дутаркиба сурат мегирад. Танҳо банди 4 такмил меёбад.


4. Сохтори ҷумла: а) дутаркиба ё яктаркиба; навъи ҷумлаи содаи яктаркиба.

Намунаи таҳлил:

Ба хона бояд рафт.

Таҳлили шифоҳӣ

Ин ҷумла ҳикоягӣ, ғайрихитобӣ аст. Асоси грамматикаш – бояд рафт. Ҷумла сода аст, содаи яктаркиба. Сараъзои



чумла ба воситаи феъл ифода ёфтааст. Чумлаи содаи бешахс аст. Чумла аъзои пайрав дорад (ба хона – ҳоли макон). Аз ин рӯ, ин чумлаи содаи яктаркибаи бешахси тафсиلى махсуб мегардад.

Таҳлили хаттӣ

х. м. хабар

Ба хона бояд рафт.

САВОЛУ СУПОРИШҲОИ ҶАМЪБАСТӢ

1. Чумлаи дутаркиба аз яктаркиба чӣ фарқ дорад?
2. Чумлаҳои содаи яктаркибаро номбар кунед.
3. Дар кадом чумлаҳои содаи яктаркиба сараъзои чумла бо феъл ифода меёбад?
4. Чумлае, ки дар он танҳо мубтадо иштирок мекунад, чӣ ном дорад?
5. Чумлаҳои содаи яктаркиба аз рӯи иштироки аъзоҳои пайрав чанд хел мешаванд?
6. Чумлаи номуайяншахс аз чумлаи муайяншахс чӣ фарқ дорад?
7. Хабарӣ чумлаи бешахс бо чанд роҳ ифода меёбад?
8. Кадом чумлаи яктаркиба, одатан, дар аввали тасвири бадеӣ барои нишон додани макон ва замони ҳодиса истифода мешавад?
9. Чӣ гуна чумларо нопурра мегӯянд?
10. Чумлаҳои нопурра бештар дар кадом услуби нутқ истифода мешаванд?

34. КОР БО МАТНИ ЭССЕ

254. *Порчаҳоро бодикҷат хонед ва хулосаатонро дар бораи эссе бо як-ду чумла гӯед ва нависед.*


****Эссе** (фр. «essai» – таҷриба) – очерк (илмӣ, таърихӣ, публицистӣ).

Словарь иностранных слов. – М., 1954, сах. 822.

****Эссе** – як навъи очерк.

Луғати русӣ – тоҷикӣ, – М., 1985, сах. 1235.

****Эссе** (фр. essai) жанри танқид, публицистика – очерки насрӣ, ки мавзуи озодро тавсиф мекунад.



Школьный словарь иностранных слов. – М. – 2001, сах. 281.

****Эссе** (лот. эксайум – баркашида; англ. «эссай» «фр. эссаи – таҷриба, кӯшиш, очерк, мақола) – жанри адабиёти фалсафӣ, эстетикӣ, адабӣ – танқидӣ, бадеӣ, публицистӣ, адабиётшиносӣ, ки дар он муаллиф ин ё он масъаларо ба таври озод маънидод мекунад. Дар эссе, одатан, фикрҳо ғайриҷашмдоштанд, яъне аксар вақт зоҳиран хилофи фикрҳои дурусти омма мебошанд. Дар он нутқи гуфтутӯии халқ зиёд кор фармуда мешавад.

Асосгузори жанри эссе нависанда, гуманист ва файласуфи Фаронса М. Монтен (1533-1592) мебошад. Ё дар асараш «Эссайс» (1580) ақидаҳои худро дар бораи ҷамъият ва қисмати инсон баён кардааст...

(Отахонов Т. «Фарҳанги истилоҳоти адабиётшиносӣ»; Душанбе, 2002, сах. 444).

****Эссе** – фр. – навъи очерк («Фарҳанги тафсирии забони тоҷикӣ», Душанбе, 2010, ҷ. 2, сах. 703).

255. *Матнро бодикқат хонед ва бо хусусиятҳои эссе ошно гардед. Мазмунӣ онро бо ҳамсинфони муҳокима намоед.*

Эссе вожаи фаронсавӣ (essai) буда, таърихан аз калимаи латинии «texagium» гирифта шудааст. Вожаи фаронсавии «essai»-ро метавон айнан чунин тарҷума кард: таҷриба, санҷиш, кӯшиш, қайдҳои алоҳида, очерк.

Эссе иншоӣ насриест, ки композитсия (сохтор)-и озод дорад. Муаллиф дар он андешаю таассуроти шахсиашро доир ба мавзӯи пешниҳодшуда мухтасар бо далелҳои асоснок баён месозад. Дар эссе ҷаҳонбинию андешаҳои муаллиф доир ба ягон мавзӯи фарҳангӣ таърихӣ ва ҷамъиятӣ инъикос меёбад.

Яке аз вижагӣҳои эссе аз он иборат аст, ки дар он мавзӯ ё масъалаи аниқ ба миён гузошта мешавад. Баёни таассурот ва андешаҳои шахсӣ оид ба муносибат ва масъала асоси эссеро ташкил медиҳад. Эссе метавонад шахсӣ (ё субъективӣ) ва объективӣ бошад. Дар эссеи субъективӣ хи-



слату кирдор, орзую хостаҳои муаллифи он баён мегардад. Дар эссеи объективӣ муаллиф дар бораи ягон ғоя ё сухан (гуфтор)-и адибону олимон, шахсиятҳои намоёни сиёсӣ ва ғайра андешаояшро баён менамояд. Муаллифи эссе дар бораи ғоя ё гуфторе фикрашро изҳор дошта, тарафдор ё муқобил будани худро бо далелҳо исбот менамояд. Мақсади навиштани эссе рушди малакаҳои тафаккури эҷодии мустақилона ва баёни ҳатти андешаҳои шахсӣ мебошад. Навиштани эссе ба муаллифи он имконият фароҳам меоварад, ки андешаро аниқ ва босаводона мураббӣ намояд. Ахборро ба низом дарорад. Мафҳумҳои асосиро истифода барад, робитаи сабабу натиҷаро муқаррар созад ва хулосаҳои худро бо далелҳо собит намояд.

Эссе навис ҳангоми шарҳу маънидод бояд аз сергапӣ, истифодаи калимаҳои нофаҳмою душвор, вожаҳои шевагӣ, ки ба меъёрҳои забони адабӣ ҷавобгӯ нестанд, худдорӣ намояд. Ҳамзамон, истифодаи бемавқеи калимаҳои иқтибосӣ низ ҷои нест. Истифодаи воситаҳои муассири луғавӣ ва воситаҳои тасвир, фразеологизмҳо, ифодаҳои ҷолибу пурмухтavo эссеро ҷаззобо хонданбоб мегардонад.

Сохтори эссе аз рӯйи мавзӯ ва талаботи гузошташуда чунин муайян карда мешавад: андешаҳои муаллиф оид ба масъала дар шакли тезиси мухтасар баён карда мешавад; андешаҳои муаллиф бояд бо далелҳо исбот карда шаванд. Аз ин рӯ, пас аз тезис далелҳо меоянд: далелҳо – воқеаҳо, падидаҳои ҳаётӣ-ҷамъиятӣ, ҳодиса, вазъиятҳои ҳаётӣ ва таҷрибаҳои зиндагӣ, далелҳои илмӣ, мурочиат ба гуфтори олимон ва ғайра. Баъди ҳар тезис овардани ду далел кофист.

Ҳамин тавр, эссе сохтори ҳалқавӣ ба худ мегирад (микдори тезис ва далелҳо вобаста ба мавзӯ, нақша ва мантиқи рушди фикр аст).

Дар вақти навиштани эссе ба масъалаҳои зерин диққат додан лозим аст. Ҷавоб додан ба онҳо имкон фароҳам меорад, ки чӣ навиштанро аниқ муайян кунед. Ба сифатҳои шахсӣ ё қобилияти худ дахл карда, аз худ пурсед:



Ман бо ин ё он сифати худ аз онҳое, ки медонанд, оё фарқ дорам? Ин фарқ дар чӣ зоҳир мешавад?

Оид ба фаъолияте, ки машғулед:

– Чӣ маро водор сохт, ки ба ин навъи кор машғул гардам? Чаро ман ин кори худро идома медиҳам?

Доир ба ҳар як воқеаи ҳаёти худ, ки шумо ишора кардаед.

– Чаро ман маҳз ин одамро номбар кардам? Магар кӯшиш мекунам, ки мисли ӯ бошам? Аз кадом сифатҳои ӯ ба шавқ меоям? Ва изҳор карда будед, ки як умр аз хотир намебарорам.

Оид ба чизи мақбул ва номақбулатон:

– чаро ба ман ин кор писанд аст ё писанд нест?

– магар ин ҳолат то як андоза ба ҳаёти ман таъсир расонид?

Масъалагузорӣ (ё гузоштани савол) дар сарсухан: «Ме-хоҳам доир ба ин масъала андешаамро баён кунам» (агар эссеи шахс ё субъективӣ бошад). «Моҳияти масъалаи гузошташуда аз чӣ иборат аст?», «Чаро ин мавзӯ муҳим аст?», «Ман ба ин андеша розӣ шуда наметавонам», «Ман ба ин андеша розиам» ва ғайра.


• Ҳар як тезис аз сатри нав оғоз меёбад. Дар ҳар тезис масъалаи гузошташуда ба тартиб таҳлил ва бо далелҳо асоснок карда мешавад. Фикру мулоҳизаҳо бояд мураттаб баён гарданд.

• Таъкид дар хулоса: «Аз таҳлили мавзӯ чунин хулоса бармеояд, ки ...», «Ман ба чунин хулоса омадам, ки ...».

• Аз нуқтаи назари мазмун эссе метавонад фалсафӣ, адабӣ-танқидӣ, таърихӣ, бадеӣ, бадеию публицистӣ ва ғайра бошад.

Аз ҷиҳати ҳаҷм барои эссе ҳудуди аниқ гузошта нашудааст. Метавон ҳаҷми онро барои хонандагон аз ду-се то чаҳор саҳифаи чопи компютерӣ муқаррар сохт.

Мавзуи эссе ҳамеша аниқ аст. Он дорои мавзӯ ё ғояи бисёр буда наметавонад, дар он танҳо як вариант ва як фикр инъикос меёбад. Эссе ҷавоб ба як савол аст. Дар эссе бисёрсуханӣ ҷои нест, он чунон ки дар боло зикр шуд, бояд



мухтасару пурмаъно ва бегалат, тезисҳо бо далелҳо собит шуда бошанд.


Саидамир Аминов

256. Матни эссеи зеринро бодиққат хонед. Гӯед, ки муаллифи он доштани аслиҳаро тарафдорӣ кардааст ё не. Ба андешаҳои муаллиф розиед? Хулосаи андешаҳои муаллифро нависед.

Ман мехоҳам фикрамро дар бораи мусаллаҳ будани тамоми аҳоли баён кунам. Ин масъала дар ҳар кишвар ҳар ҳал қарда шудааст. Кишварҳое ҳастанд, ки дар онҳо иҷозати харидани аслиҳа ва ба даст овардани он ба осонӣ ҳал мегардад. Масалан, дар Амрико қариб ҳамаи аҳоли аслиҳа дорад, вале дар Англия гирифтани иҷозат барои хариди аслиҳа басо душвор мебошад. Ман мехоҳам, ки масъалаи иҷозат додан ба харид ё манъ кардани онро баррасӣ намоям. Одамон доштани аслиҳаро ба корҳои варзишӣ марбут медонанд. Ин гурӯҳи одамон далел меоранд, ки агар аслиҳа дошта бошанд, барои ин кор имкон доранд. Ин сабаби нишондодашон то андозае асос дорад ва қобили қабул ҳам ҳаст. Мутаассифона, ҳамаи аслиҳаи харидашудае, ки дар дасти одамон аст, барои шикор пешбинӣ нашудаанд. Аз ин гуфтаҳо маълум мегардад, ки ғуруҳтани аслиҳаи варзишӣ дар баъзе кишварҳо иҷозат дода мешаваду дар кишварҳои дигар мамнуъ аст.

Дар кишварҳое, ки иҷозати харидани аслиҳа дода шудааст, қатли одамон тавассути силоҳ нисбатан камтар аст. Қисман ин ба сабабе вобаста аст, ки бояд исбот кард, ки оё шумо метавонед ба рафтори худ ҷавоб диҳед ва ё бо аслиҳа беҳавф муносибат намоед.

Баъзеҳо собит кардани мешаванд, ки агар барои ҳамаи аҳолии кишвар доштани силоҳ иҷозат дода шавад, яъне ҳама дорони аслиҳа бошад, кишвари дигар ба он ҳучум қарда наметавонад. Ин нуктаро ба ду сабаб зикр мекунанд: аввалан, ҳамаи одамони кишвар силоҳ доранд, сониян, ҳар яки ин мардум бо аслиҳа чӣ гуна муносибат қарданро медонанд.



Ба андешаи мо, ин навъ масъалагузорӣ чандон дуруст нест, зеро ҷанг, агар ба вуқӯ ояд, ба воситаи тайёраю атом сурат мегирад. Ин силоҳҳо танҳо дар ҷангҳои шахравандӣ ба кор мераванд.

Дар Амрико мардум мегӯяд, ки силоҳ барои муҳофизати худ ба хоҳири дифоъ аз ҳучуми дигарон лозим аст. Воқеан, ҳар касе, ки ба шумо ҳамла мекунад, донад, ки силоҳ доред, метарсад, вале дар ҳаёт на ҳамеша чунин аст. Одатан, шахси ҳучумкунанда ҳам бо худ аслиҳа дорад. Барои ӯ на шумо, балки чизу чора ва пул даркор аст. Азбаски ҳар ду силоҳ доранд, табиист, ки яке дигареро бояд захмӣ ва ё ҳалок созад. Асосан, бештари парондашудагон дар Амрико дузд нестанд, ки ба одамон ҳучум карда бошанд. Инҳо узви оилаҳоеанд, ки силоҳ доранд. Ин одам вақте дигар узви оиларо паронд ё маст буд, ё дар ҳолати чунунӣ қарор дошт. Одатан, шахси силоҳдор нияти парондани касеро надорад. Қариб ин ҳамеша ҳодисаи тасодуфӣ аст. Силоҳбадаст бештар мегӯяд, касеро тарсондан меҳост, вале шахси силоҳдори бадҷаҳл ва маст бисёр хавфнок аст. Ба назари мо, агар ин одамон дар даст силоҳ намедоштанд, чунин ҳодисаҳои нохуш рух намедоданд. Теъдоди парондашудагон далели боварибахшанд. Дар Чопон, ки аслиҳа зери назорати ҷиддӣ қарор дорад, соли 1994 танҳо 38 ҳодисаи парондан ба қайд гирифта шудааст. Дар соли 1993 дар Амрико 40 000 нафар ба сабаби бо тир парондан ҳалок гардидаанд.

Ҳамин тавр, фаҳмост, ки иҷозат додан барои харидани аслиҳа ақидаи бад аст. Вале дӯстдорони доштани аслиҳа мегӯянд, ки одамон одамонро мепаронанд, на аслиҳа. Дар асл ин дуруст аст, зеро назорати фуруши аслиҳа нисбат ба назорати фаъолияти одамон осонтар мебошад. Табиист, ки фуруши озоди аслиҳа бояд манъ карда шавад.

257. Матни эссеи зеринро бодикқат хонед ва мавзӯи онро муайян кунед. Оё мақсад мухтасар баён шудааст? Сархати дуҷумро нависед ва шарҳ диҳед.




Забони тоҷикӣ

Забони тоҷикӣ яке аз забонҳои қадимаю ғанӣ, шевою ширин ва ғӯшнавоз мебошад. Ин паҳлуҳои забони тоҷикиро на танҳо олимону адибони ватанӣ ва соҳибзабонон бисёр гуфтаанду васф кардаанд. Ҳамзамон, намоёндагони барҷастаи илму фарҳанги аксари мамӯлики ҷаҳон ва шарқшиносон ин махсусияти забони тоҷикии форсиро пай бурда, борҳо таъкид намудаанд.

Забон чун организми зинда ҳамеша дар таҳаввулу тағйирот мебошад, зеро падидаҳои дар ҷомеа рухдода ба забон бетаъсир намерасад. Дар замони кунунӣ баҳсҳо бо «Чӣ тавр забонро муҳофизат намоем?» хотима намеёбанд. Зудзуд ба ғӯш мерасад, ки мегӯянд: «Забонро аз нестшавӣ бояд нигоҳ дошт».

Шахсе тарзи гуфтугӯи мардумро дар хиёбону кӯчаҳо шунида, ба ғазаб меояд, дигарӣ қаҳ-қоҳзанон меҳандад ва гурӯҳе ба андеша меравад: магар ин ҳама алфози дурушту қабех ба нутқи мардум таъсири бад намерасонад?

Бале, дуруст аст, ки забон ба муҳофизат ниёз дорад. Ин нукта бебаҳс аст. Баъзе ҳомиёни «боғайрат»-и тозанигаҳдории забон пешниҳод мекунанд, ки муносибат ба истифодаи вожаҳои забони тоҷикӣ басо ҷиддӣ гардад. Мисли қонунгузории ислоҳоти қонун ба тасвиб расонидан лозим аст, ки қатъан истифодаи калимаҳои иқтибосиро манъ намояд. Мафҳумҳои дар забон буда бо калимаҳои аслии тоҷикӣ ифода карда шаванд ва эҳтиёҷ ба калимаҳои хориҷӣ набошад. Чунин хоҳиш ғажамост. Солҳои 20-ум ва 90-уми асри гузашта чунин ҳолат рух дода буд. Забони тоҷикӣ аз ҳисоби мафҳумҳои револютсия, съезд, партия, маркет ва ғайра «ғанӣ» гашт. Қомилан дуруст аст. Вақте ки калимаи тоҷикии ифодакунандаи ҳамон мафҳум дар забон мавҷуд аст ва онро ҳама мефаҳмад, зарурат ба истифодаи вожаҳои иқтибосӣ намерасад. Агар дар забон мафҳуме вучуд набошта бошад, ки маънои ин ё он калимаи иқтибосиро дода тавонад, ин масъалаи дигар аст. Баъзеҳо ба ин кор ҳавасдоранд, махсусан, ба истифодаи калимаҳои арабии нофаҳмо. Шояд бо ин қорашон ифтихор кунанд.



Аз тарафи дигар, забони тоҷикӣ борҳо ҳадафи ҳучуми аҷнабиён ва душманони миллати тоҷик қарор гирифтааст. Ду далелро аз таърих ишора кардан мехоҳем. Арабҳо баъди тасарруфи кишвари мо хостанд, ки забону фарҳанги миллати моро маҳв созанд. Барои амалӣ сохтани ин ҳадафҳои худ тадбирҳои зиёдеро амалӣ сохтанд, вале тирашон ҳок ҳӯрд ва ба ҳадаф нарасиданд. Баръакс, забони тоҷикӣ калимоти даркорию арабию дар худ мунҳал сохта, захираи луғавии хешро ғанӣ сохт. Аз ҳучуми муғул гузашта, солҳои 30-юми қарни XX-ро ба хотир орем. Аз як тараф, калимоти русию туркию узбекӣ бо баҳонаи Инқилоби қабир, аз тарафи дигар, ҳучуми пайдарпайи пантуркистону панэронийн барои инкори миллати тоҷик ба пайкари ин забон то андозае зарбаҳо зад. Ҳатто ҳаммиллатамон – Фитрат, дар Бухоро супориш дод, ки шахсони ба тоҷикӣ гапзанандаро ҷарима кунанд.

Азбаски дар ин забон асарҳои оламшумул офарида шудаанд, ба пиндори мо, маҳв кардани он номумкин аст.

Як ҳатаре, ки ба вучуд омадаасту қариб ҳамаи забонҳои дунёро фаро мегирад, паст шудани сатҳи китобхонӣ мебошад, баҳусус, дар байни ҷавонон. Ҳол он ки кишвари мо ба қатори кишварҳои мардумаш китобхон шомил мегардид. Шояд дар ин қор таъсири манфии шабакаҳои интернет бошад. Табиист, ки ин падидаҳо ба маданияти нутқ беасар нахоҳад монд.

Ҳамин тариқ, месазад, ки бонги ҳатар зад, то забони модарӣ аз байн наравад.

Биёед, тозагии забон ва ғамхорӣ ба забонро фаромӯш накунем.

Саидамир Аминов

258. Дар мавзӯи «Чаро ман забони англисиро ёд гирифтаи мехоҳам?» эссе нависед ва бо далелҳо собит созед.



ҶУМЛАИ ЧИДААӢЗО

35. МАӢЛУМОТ ДАР БОРАИ ҶУМЛАӢОИ ЧИДААӢЗО

259. *Ҷумлаҳоро хонед ва гӯед, ки кадом хусусияти онҳоро пай бурдед.*

1. Як гурӯҳ созандагон бо наю чангу дойра ва дутору танбур як оҳанги рақсро менавозанд. (С.У.)

2. Дар зери девори калъаи Бухоро пирамарди косиби пойлuch аз пеши нардбонҳо, аробаҳо, лошаҳои аспон, аз назди сарбозони гурӯҳ-гурӯҳ нишаста мегузарад. (С.У.)

3. Мо метавонем ба ту обу замин, ғулому каниз, рамаю галаҳо бахшем. (С.У.)

4. Дар баъзе тоқчаҳо зарфҳои хурду калони гуногуншакл ва даста-даста гиёҳи хушкро мебинем. (С.А.)

5. Ҳаёҳу, шавку чӯш, нидоҳои «офарин»-у «шод бош»-и аҳли чодар ҳанӯз хомӯш нашуда буданд. (С.А.)

6. Дар миёни урдугоҳ чодари рах-рахи сабзу сурху сафе-ди сипаҳсолор... назаррабост. (С.У.)

7. Аз ин ҷо овози суруду нағма, созу наво ба гӯш мерасад.

8. Пурсупос ва суҳбати дӯстона сар шуд. (С.У.)

9. Ҷӯпонону дарахтбурон, гиёҳчинону сайёҳон хабар меоварданд. (Баҳманёр)


10. Ба диданаш меомаданду ангушти хайрат мегазиданд ва мегуфтанд. (Баҳманёр)

Савол ва супориш

1. Ҷумлаи якум чанд пуркунанда дорад? Онҳо ба кадом савол ҷавоб мешаванд ва чӣ гуна алоқаманд шудаанд?

2. Боз дар кадом ҷумлаҳо пуркунанда чида шудааст ва кадом навъ аст?

3. Дар ҷумлаи дуюм кадом аъзои ҷумла чида шудааст? Бо кадом роҳ алоқаманд шудаанд?



4. Дар чумлаи панҷум кадом аъзои чумла чида шудааст? Дар байни аъзоҳои чида кадом аломати китобат омадааст?

5. Ҳамаи чумлаҳоро як-як баррасӣ кунед.

Чумлае, ки яке аз аъзо ва ё чанд аъзои он чида шу- да- аст, чидааъзо ном дорад.

Аъзои чида, асосан, ба як савол ҷавоб шуда, як вази- фаи нахвиرو иҷро мекунад: **Чамшед, Чамила ва Парвиз** мақола навиштанд.

Аъзои чида баробарҳуқуқ буда, яке ба дигарӣ тобеъ нест: Созандагон **бо наю чангу дойра ва дутору танбур** як оҳанги рақсро менавозанд. (С.У.)

Аъзои чида бо ҳам бо ёрии оҳанг ва ё оҳангу пайван- дакҳои пайваस्तкунанда алоқаманд мешаванд: **Ќузҷонӣ хӯрчин дар китф, давон-давон ва ҳарсосзанон** ба ӯ расида гирифт. (С.У.)

Дар хат агар аъзои чида пайиҳам ва бепайвандак ома- да бошанд, ба воситаи вергул ҷудо карда мешаванд.

260. *Чумлаҳоро хонед ва хусусиятҳои аъзои чидаро шарҳ диҳед.*

1. Шоир бояд сода бигӯяд, ширин бигӯяд, латиф бигӯяд, тоза бигӯяд ва панд бигӯяд. (Ш.Ҳ.)

2. Ҳама чизҳо мешикананд, мепусанд, занг мезананд, ганда мешаванд, ранги худро тағйир медиҳанд... ва ба қаб- ри нобудӣ мераванд. (Ш.Ҳ.)

3. Абуали ва Ќузҷонӣ дар майдон ҳозир шуданд. (С.У.)

4. Аз ин акси садо, аз ҳисси ғалабаи наздик куфти меҳнатҳои шабонрӯзӣ мебарояд, табъ меболад, ҷисму ҷон фараҳ меёбад. (С.У.)

5. Насими саҳаргоҳӣ бўии муаттари гулу сунбул, сабзаву райҳонро ба димоғҳо мерасонад. (С.У.)

261. *Матнро хонед ва ба оҳанги хониши чумлаҳои чидааъзо диққат диҳед.*



Дар Душанбе баҳор бо тамоми ҳусну таровати руҳафзо, дилфиребу ҷозибадори худ ҳукмфармо буд. Чор сӯй мешукуфт, меболид ва тобиши рангбаранг дошт. Дарахтон муғча мекушоданд, гул мекарданд, барг меёзонданд. Дар лаби ҷӯй-борҳо сабза медамид, дар куталу теппаҳо табиат ва лола қолин мегустурд, камари кӯҳҳо қирмизӣ метобид ва қуллаҳои баланди барфин дар уфуқи лочувард чодари азими оҳарии куббадор афрошта буданд. Гох-гоҳ борон меборид, борони нарми тару тоза ва ба ин зебоии табиат ҳусну таровати нав мебахшид.

Фотех Ниёзӣ

Савол ва супориш


1. Ҷумлаҳои ҷидааъзо ба матн чӣ муассирият бахшидаанд?
2. Аъзои ҷида чӣ тавр бо ҳам алоқаманд шудаанд?
3. Ҷумлаҳои ҷидааъзоро нависед ва ба зерӣ аъзои ҷида хат кашед.
4. Кадом аъзои ҷида тафсил ёфтааст?

262. Матиро хонда, ҷумлаҳои ҷидааъзоро муайян кунед. Шарҳ диҳед, ки кадом аъзои ҷумла ҷида шудаанд.

Ба замини боғоту саҳроҳо нигаред, ҳар қитъа гӯё лавҳаи тасвирест, ки дасти кадом расоми санъаткори сеҳрнигор бо камоли маҳорат оростааст! Рангҳои назаррабо – сабз, зангор, сурх, зард, пистокӣ, гулобӣ, бунафш, чигарӣ ва ҳоказо бо ҳам омехта шуда, тобишҳои гуногун пайдо мекунанд. Гулу гиёҳҳо ба ҳар сӯй тароват мепошанд. Садои ҷӯйчаҳо ва шаршараҳо бо чаҳ-чаҳу гул-гули мургони хушхон як шуда консерти форае ташкил мекунанд.

Ба боғу бўстонҳо, ки медароед, бар болои саратон, ба шохсори дарахтони мевадор назар андозед. Ҳосили фаровон аз ҳозир сари онҳоро ҳам кардааст!

Баҳор шаҳрҳои Ватани моро ҳам бо либоси сабзи зумрадӣ оростааст. Инро дар мисоли пойтахти Тоҷикистон – Душанбе, дидан мумкин аст. Саҳаргоҳ, пеш аз ҳама,



насими форами кӯҳсори Варзоб чехраи шуморо навозиш мекунад.

Дар шимоли шаҳр назаратон ба куллаҳои пурбарфи кӯҳ меафтад, ки бо шуълаи офтоби нав тулуъкунанда ба тарзи дилрабо медурахшанд. Дар зери чодирӣ сабзи табиӣ кӯчаҳо гулфурӯшонро мебинед, ки даста-даста лолаҳои сурху зард ва дигар гулҳои рангорангро бо шабнами ханӯз напарид ва таровати бомдодӣ ба ишқбозони гул пешниҳод мекунанд.

Хулоса, баҳор дар ҳама ҷо нашъунамо мекунад, ҳусни оламҳои худ, санъати сеҳрангези худро намоиш медиҳад!

Баҳорро иди табиат номидан равост. Ин ид бо иди байналмилалӣ меҳнаткашон, бо рӯзи якдили коргарони ҳамаи мамлакатҳои дунё – Якуми Май дар як вақт меояд! Меҳнат ва табиат ба якдигар саҳт вобастаанд. Табиат ҳарчанд бой ва зебо бошад ҳам, бе иштирок ва қудрати дасти инсон сарвати мурда асту ҳусни бекора ва меҳнати инсон бе мусоидат ва созгории табиат саъйи бесамар.

Абдусалом Деҳотӣ

Савол ва супориш

1. Дар вақти хондани ҷумлаҳои ҷидааъзо чӣ оҳангро ҳис мекунед?
2. Дар кадом ҷумла муносибати табиату инсон баён шудааст?
3. Манзараи хулулу фаро расидан, даромади баҳори маҳаллаатонро тасвир кунед ва аз ҷумлаҳои ҷидааъзо бамавқеъ истифода баред.

36. ПАЙВАНДАКҲОИ ПАЙВАСТКУНАНДА ДАР ҶУМЛАҲОИ ҶИДААЪЗО

263. Порчаҳоро хонед ва маънидод кунед. Ба оҳанги хониши аъзои ҷида диққат диҳед. Воситаҳои алоқаи аъзои ҷидаро муқаррар созед.

Як назар ҳаргиз насозад Ҳақназар ноҳақ назар,
Кош будам умрҳо бар чашми ӯ, эй Ҳақ, назар.

Ҳақдилу ҳақпешаву ҳақгӯву ҳақчӯ, ҳақталош
Меҳрубон, озодадил, равшанзамиру ҳақназар.
Муҳтарам Ҳотам

Чаҳор чиз мар озодаро зи ғам бихарад,
Тани дурусту хӯйи неку номи неку хирад.
Абуабдуллоҳи Рӯдакӣ

Беҳучраву бекӯяму бечомаву дастор,
Бенуқлу маю чангаму бемунису ғамхор.
Садриддин Айний

264. Матиро хонед, аъзои чидаро ёбед ва шарҳ диҳед. Гӯед, ки аъзои чида дар тасвир чӣ нақш доранд. Маҳаллери тасвир кунед.

Ҳирот дар сари роҳҳои тиҷоратӣ ва маданӣ меистод. Ба Ҳирот аз ҳар сӯй қорвонҳо меомад: қорвонҳои савдогарон, ҳунармандон, олимон, шоирон, арбобони давлат, ҳар гуна қасон, соҳибони ҳама гуна қасбу ҳунар. Дар байни инҳо қасони беқасбу қор, қоҳталабон, қочароҷӯён, аз пайи қоидаи муфту осон давандагон низ қам набуданд.


Шаҳри қалон тамоми инҳоро дар қои худ қурӯ ме-бурд, ҳазм меқард. **Нуфуси** шаҳр рӯз ба рӯз зиёд мешуд, обо-дию зебоии зоҳириаш торафт меафзуд.

Ҳирот баъд аз даврани қаробиҳо боз аз нав қон меги-рифт.

Раҳим Ҳошим

265. Порҷаи манзумро равшану возеҳ хонед ва байтҳои аъзои чидадорро нависед. Воситаҳои алоқии аъзои чидаро ёбед ва тавзеҳ диҳед.

Дашти қасеву боғи латифу ҳавои ҳуш,
Саҳрову қангалу қаману қӯҳу қолазор.
Аз қар қанор қашма қавон асту обшор,
Қар сӯ баланд қамзамаву қолаву қурӯш.



Пошида донаҳои гуҳар абри навбахор,
 Ҳамчун аруси ноз дарахтони навҷавон.
 Чатри сафеду сабзу гулобиву арғувон
 Бар сар кашида чилвакунон ҳар тараф қатор...
 Биншаста буд шубонписаре ной дар даҳон
 Зери дарахти бед, лаби ҷӯи босафо.
 Озода гирди ӯ барае чанд дар чаро,
 Бо сӯзи дил хурӯш ҳамекард най, ки ҳон –
 Устои зуфунуни забардасти рӯзгор,
 Яъне табиат аз нахи абрешими баҳор
 Нозук иёр бофта қолини махмалин
 Густурда, то ки ёр ниҳад пой бар замин.

Пайрав Сулаймонӣ

Лугат

зуфунун – соҳиби илмҳо ва маърифату фазилати бисёр
иёр – маҳак, олати санҷиш; арзишу қимат


Савол ва супориш

1. Мавзӯи шеър ва нақши аъзоҳои чидаро шарҳ диҳед.
2. **Шубонписар ё ҷубонписар?** Кадоме дуруст?
3. Байти сеюмро ба наср баргардонед.

266. *Порчаро бо риояи оҳанг хонед. Кадом аъзоҳои ҷумла чидаро шудаанд?*

Гӯш кардам Шаркро, ҳам Нилро, ҳам Гангро,
 Нармдил хоку заминро пуртахаммул сангро,
 Гӯш кардам... варзиши рӯди равон омад ба ёд.
 Деҳаи ман дар Ҳисори Шодмон омад ба ёд.
 Қуллаҳои барфпӯши кӯҳсоронаш ба ёд,
 Чашмаҳои нуқрамонанди хурӯшонаш ба ёд.
 Рӯди кишлоқи ман аз оҳу сабуктар меравад,
 Дар шаби маҳтоб сина пур зи ахтар меравад.
 Кокулафшонанд мачнунбедҳо дар ин диёр,
 Шуълаафшонанд сафҳои чароғони Ҳисор.

Мирзо Турсунзода



Савол ва супориш

1. Дар мисраи якум кадом аъзои пайрав чида шудааст?
2. Дар мисраи шашум кадом аъзои ҷумла тафсил ёфтааст?
3. **Таҳаммул** аз **тааммул** чӣ фарқ дорад? Бо истифодаи «**тааммул**» ҷумлае гӯед.

267. *Ҷумлаҳоро нависед, ҳолҳои ҷидаро ёбед ва зерашон хат кашед.*

1. Субҳ ва шом дар хонаҳои худ нону чой меҳӯрданд. (Ф.М.)
2. Офтоб роҳи худро дигар карда, хеле ба тарафи ҷануб рафта, аз болои кӯҳистони Тоҷикистон дур шуда бошад ҳам, ба сабаби оромӣ ва софӣ ҳаво тобишаш асарнок буд. (С.А.)
3. Дар ошхона барои ошпазӣ ва обгармкунӣ деғҳои ҷудогона шинонданд. (С.А.)
4. Ман бо вучуди он ҳама мондагӣ ва бедорхобӣ шаби дароз хобида натавонистам. (С.А.)

Дар нутқи муқаррарӣ аъзоҳои ҷидои ҷумла бештар бо як пешоянд ва ё пасоянд меоянд. Пешоянду пасояндҳо он гоҳ бо ҳар як аъзои ҷиди тақроран меоянд, ки ба таъсири ноктар намудани сухан эҳтиёҷе бошад.

Муқоиса кунед:

Ҳар чи ки ман медонам, аз китобҳо, донишмандон ва одамони кордида омӯхтаам.

Аввал китобу дафтар, сару либос, дасту рӯятро бину баъд гап зан.

Ҳар чи ки ман медонам, аз китобҳо, аз донишмандон ва аз одамони кордида омӯхтаам.

Аввал китобу дафтаратро, сару либосатро, дасту рӯятро бину баъд гап зан.

Ҳиссаҳои таъкидӣ ва инкорӣ бо ҳар як аъзои ҷиди тақрор шуда меоянд. Масалан: 1. Одам ҳам дар оила, ҳам дар байни рафиқон ва ҳам дар байни аҳли ҷамъият хулқу атвори нек бояд дошта бошад. 2. Сарбоз на аз сардии ҳаво, на аз шиддати борон ва на аз лойи роҳ тарс дошт. Ӯ бардамона пеш мерафт.




268. *Матнро нависед ва пайвандакҳоеро муайян кунед ва шарҳ диҳед, ки аъзоҳои чидаро ба ҳам пайвастанд.*

Раҳим Ҷалил ханӯз дар айёми бачагӣ хондан ва навиштанро дӯст медошт. Ӯ танҳо мактаби ибтидоӣ ва курси яксолаи педагогиро тамом кардааст. Вазъияти зиндагӣ маҷбур кард, ки таҳсилро қатъ намуда, ба кори муаллими машғул шавад. Вале ӯ муҳаббати ба хондан доштаи худро гум карда наметавонист. Ҳар як дақиқаи вақти холии ӯ бо китоб хондан ва мутолиа намудан мегузашт. Хондан ва мутолиа намудани адабиёти бадеӣ бисёртар диққати ӯро ҷалб менамуд.

269. *Матнро хонед ва мазмунашро нақл кунед. Ҷумлаҳои аъзоҳои чидаро диҳед.*

Борбад таронаҳои дилангезе дар Бадахшон шунида буд, ки «Булбулик» меномиданд. Ва ҳоло онро ба ёд оварда бовариаш қавӣ шуд, ки ниёғони мардуми форс таронагӯйиро аз булбул омӯхтаанд. Устои хунёгарон дар бораи хелҳои ҳайвонот ва сифати овозҳое, ки онҳо мебароранд, низ фикр мекард. Ӯ сардори мор, сангпӯшт, калтакалос ва дигар хазандаҳоро ба хотир овард. Дар байни онҳо ягон овозхони хушадое наёфт. Баъд ба чорпоён гузашт. Ҳайфо, ки аз миёни чорпоён низ ҳеҷ яке ба парандагон баробар шуда наметавонад. На ҳамаи парандагон овози фораи доранд. Масалан, мурғҳои хонагии порутиткун хушовоз нестанд. Лошаҳӯро дарандаҳои болу пардор низ. Хунёгари хунёгарони хушовоз булбул аст, ки гулу бӯстон, боғу чаманистонро дӯст медорад. Дилангезу гӯшнавоз аст хониши булбули хушовоз! Борбад бояд дар назди истеъдоди булбул сари таъзим фуруд орад! «Булбулдовоз» мегӯянд маро мардум: Лаб фуру бандед, муҳлисони ман, ки шумо навои рухпарвари булбули ҳақиқӣ, шоҳбулбулу чаманбулбули хуросониро нашунидаед! Чунин булбулон танҳо дар чаманистони зебо ва гулистони дилрабо мешаванд!

Адаш Истад



Савол ва супориш

1. Ба андешаҳои нависанда розиед ё на? Чаро?
2. Воситаҳои алоқаи аъзоҳои чидаро шарҳ диҳед. Ҳамеша пайвандаки «у» **ва**-ро иваз карда метавонад?
3. Ҷумлаҳои, ки дар онҳо аъзоҳои чида бе пайвандак пайваст шудаанд, дубора хонед ва оҳанги қироати онҳоро шарҳ диҳед.
4. Дар бораи овозхон ё навозандае, ки бароятон писанд аст, **иншо** нависед ва аз аъзоҳои чида самаранок истифода кунед.

270. Ҷумлаҳои нависед ва зерини аъзоҳои чида хат кашед. Гӯед, ки кадом аъзои ҷумла чида шудааст ва бар эзоҳи кадом калимаҳо омадааст.

1. Тобистон ва тирамоҳи соли бисту сеюм дар деҳаи мо воқеаҳои ғалатӣ рӯй доданд. (С.У.)
2. Дар роҳи оҳани Тирмиз – Душанбе оташароба бо камоли ҳашамат ва шавкат ҳаракат мекард. (С.А.)
3. Ба ин пурсишҳои ӯ бо забони хуш ва чехраи кушода ҷавоб меод. (С.А.)
4. Ин мард ё девона аст, ё ки хоб дидааст, ё ҳар ду. (С.У.)
5. Бо ман далерона, бетаъзиму тавозуъ гап зада буд. (С.У.)
6. Ба димоғ бӯйи барф, бӯйи арча ва нахати гулу гиёҳ мерасид.

271. Порчаҳои риояи оҳанг хонед ва шарҳ диҳед. Ҷумлаҳои аъзои чидадоштаро муайян кунед ва гӯед, ки воситаи алоқаи онҳо чӣ ҳастанд.

1. Ҷаҳониён Фирдавсиву Хайёму Саъдиву Ҳофизу Мавлавиро писандиданд, сари таъзим бар бузургии эшон фуруд оварданд. Пеши ман ин он маъниро дорост, ки ҷаҳониён забони порсиро писандиданд, сари таъзим бар бузургии он фуруд оварданд.
2. Забони порсиро Рӯдакӣ бо ашъори пурҳикмат, Фирдавсӣ бо «Шоҳнома», Хайём бо рубоӣёт, Ҳофиз бо ғазалиёт, Мавлавӣ бо «Маснавии маънавӣ», Саъдӣ бо «Ғулистон»-у Ҷомӣ бо «Баҳористон» сиккаи безаволӣ зада. 3-ин рӯ, ҳеч

туфоне маҳв онро натавонад кардан. Зиҳӣ забони ҷовидони ман!

Абдурауф Муродӣ

Савол ва супориш

1. Аз порчаи аввал ба чӣ хулоса омадед? Аз ҷумлаи дуом чӣ маънӣ бардоштед?
2. Ҷумлаи охири порчаи дуомро чӣ тавр фаҳмидед?
3. Кадом аъзои ҷумла чида шудааст ва бо кадом ҳиссаи нутқи ифода ёфтааст?
4. Хулосаи аз ҳар ду порча баровардаатонро таҳти унвони «Забони тоҷикӣ – ифтихори ман» мухтасар нависед.

272. Порчаҳоро хонед ва маънидод кунед. Аъзоҳои чида ро ёфта шарҳ диҳед.

Зан агар оташ намебуд, хом мемондем мо,
Норасида бодаи дар ҷом мемондем мо.
Зан агар моро намебахшид умри бардавом,
Бе тахаллус, бе насаб, бе ном мемондем мо.


Мирзо Турсунзода

Мушти пар не, мушти лутфу меҳру эҳсону саҳо,
Як дили том аст гӯйӣ, ҷисми ғамфарсои зан.
Тифл бар даҳр оварад, то зиндагӣ ёбад давом,
Зиндадори зиндагӣ, яъне бувад маънои зан.
Мард не, марде, ки занро менамояд поймол,
Мард он марде, ки бинҳад рӯи чашмон ҷойи зан.
Радда-радда шоирони килкзаррин гун шавед,
Шадда-шадда шеър то пошем пеши пойи зан.

Салими Зарафшонфар

273. Ҷумлаҳоро аввал бо риояи оҳанг хонед ва баъд нависед. Мавқеи вергул ва пайвандакҳоро дар ҷумлаҳои чидааъзо шарҳ диҳед. Ба имлои исмҳои хос диққат диҳед.

1. Аз тоқи Заргарон, аз растаи Заргарӣ, аз байни мад-расаҳои Улуғбек ва Заргарон, аз гузарҳои Дегрезӣ, Мехча-



гарон, Калобод ва дигарҳо гузашта, ба гузари Ҷаъфархоча расидем. (С.А.)

2. Дар тоқчаи болохона доира, танбӯр, дутор ва рубоб барин асбобҳои мусиқӣ буд. (С.А.)

3. Баъд аз вафоти падару модараш ҳавлӣ, замин, ҳайвонот ва асбобҳои деҳқонии падарашро фурӯхта, ба шаҳр омадааст.

4. Порчаҳои абрҳои парокандаи сафеду сурху зарду бунафштоб ба осмони кабуд зинати рангоранг медоданд. (С.А.)

274. Матиро бо риояи оҳанг возеҳ хонед ва шарҳ диҳед, ки аъзоҳои чанда дар шеър чӣ нақше доранд.

То абад ҳам лиқою ҳам бақоям, эй Ватан, туй,
То абад ҳам навою ҳам сафои қону тан, туй.
Ҷавшанам туй, мадфанам туй,
Бахти неку фоли неку маъманам туй,
Фардои шоду равшанам туй.
Мо тоҷиконем, мо тоҷикон,
Мо ориёнем, мо ориён.

Бо сухан, бо хирад, бо шараф, бо хунар
Мекунӣ, эй Ватан, бар адуят зафар.
Ҷумла фарзанди ту, решапайванди ту
Хӯрда савганди ту, ҷонфидои туем.
Роҳкушои туем, раҳнамои туем.

Тоҷикистони ман, тору пудам туй,
Қиблаи эътиқоду сучудам туй.
Бо раҳи дӯстӣ, бо раҳи ростӣ
Меравӣ дилқавӣ ҷониби ҷовидон.
Давлати қону дил – давлати тоҷикон!

Лоиқ Шералӣ
marifat.tj



Савол ва супориш

1. Кадом хусусияти шеър шуморо водор кард, ки онро аз ёд кунед?
2. Гӯед, ки бештар кадом аъзоҳои ҷумла чида шудаанд ва чаро.
3. Дар вожаи **туӣ** **ӣ** ба кадом вазифа омадааст?

37. КАЛИМАҲОИ ХУЛОСАКУНАНДА ДАР ҶУМЛАҲОИ ЧИДААЪЗО ВА АЛОМАТҲОИ КИТОБАТ ДАР ОНҲО

275. Ба калимаҳои додашуда чӣ номи умумӣ гузоштан мумкин аст? Он калима ва ибораҳоро, ки моҳияти ҷамъбасти доранд, ёбед.

1. Баҳор, тирамоҳ, тобистон, зимистон...
2. Нависандагон, шоирон, драматургон...
3. Мӯза, калӯш, масҳӣ, кафш...
4. Пиёз, сабзӣ, турб, шалғам, кашниз...

Калима ва ибораҳои хулосакунанда пеш ё пас аз аъзоҳои чида омада, онҳоро ба таври хулоса ё умумӣ нишон медиҳанд. Дар деворҳои хона **яроқу аслиҳаи гуногун**: шофу шамшерҳо, найзаҳо ва сипарҳои хуршедтамға овехта шудаанд. (С.У.)

Калимаҳои хулосакунанда ва аъзоҳои чида ба як савол ҷавоб шуда, ба як аъзои ҷумла тааллуқ доранд: Сардорони **хоҷагӣҳои дигар**: Салимамак, Шохмуроди қаддароз, Юнусбобо ва дигарон аз Ҷамолиддин чашм намеканданд. (Ф.Н.) Дар ин ҷумла калимаи хулосакунанда ва аъзоҳои чида мубтадо буда, ба саволи **киҳо?** ҷавоб мешаванд.

Агар калима ва ибораи хулосакунанда пеш аз аъзоҳои чида омада бошад, пас аз он дунуқта гузошта мешавад: **Соҳибони ҳавлӣ**: як зан ва ду марди солхӯрда дар рӯи тахтакати васеъ, дар сари дастархон менишастанд. (Ф.М.)



Тавачҷух кунед:

Агар калима ва ибораи хулосакунанда пас аз аъзоҳои чида ояд, пеш аз он тире гузошта мешавад: Қасрҳо, кушкҳо, кӯҳҳо, саройҳо, корвонсаройҳо, растаҳо, бозорҳо, тимҳо, мадрасаҳо, китобхонаҳо, манораҳо, масҷидҳо – **ҳама ва ҳама** сӯхта хокистар гардида буданд. (С.А.)

276. *Чумлаҳоро бо риояи оҳанг хонед ва шарҳ диҳед. Калимаҳои хулосакунандаи онҳоро ёфта, ба кадом аъзои ҷумла тааллуқ доштани онҳоро маънидод намоед.*

1. Падарам корҳои гуногунро иҷро мекард: бор мекашонд, ароба меронд, асбобу ускуна ва анҷомҳои мухталифи дар саҳни завод пахну парешонгаштаро ғундошта тахт мекард, баъзе шабҳо ба посбонии анбор мерафт. (С.У.)

2. Аз ҳама гандатар се чиз аст: якум дуздӣ, дуюм ятимонро озор додан, сеюм бахилӣ. (С.У.)

3. Ватанам, диёрам, ёру дӯстони ба ҷон баробарам – ҳамаи инҳо ба назари ман гӯё дар сурати ту намоён мешуданд. (С.У.)

4. Ранги кабуди осмон, тобиши бунафшачаи кӯҳсор, ранги сабзи абрешими сабзаҳо, сафедии қуллаи кӯҳ – ҳамагӣ ба ҳам омехта, бо як нармию зебӣ чашми кас, руҳи касро навозиш мекарданд. (С.Ш.)

277. *Ба нақша бодикҷат нигариста, ҷумлаҳо тартиб диҳед ва ё аз асарҳои хондаатон пайдо кунед ва нависед.*

1. О: О, О, О, О ва О.


2. О: О, О, О, О, О.

3. О: О ва О.

4. О ҳам, ҳам О, ҳам О.

278. *Чумлаҳоро хонед ва оҳанги талаффузро ба мушоҳида гириед. Чиро пай бурдед?*

1. Дар ин ҷо аз кӯраҳо ва бӯтаҳои ғалатӣ дудҳои рангбаранг: сабз, зард, бунафш ва сиёҳ фаввора мезаданд. (С.У.)



2. Деҳқонони бисёре, зану мард дар сабаду қачоваҳо анвои мевачот: ангур, нок, олу, себу зардолу, анору анҷир, харбузаю тарбузхоро барои фурӯш ба лашкаргоҳ оварданд. (С.У.)

Таваҷҷуҳ кунед:

Калимаи хулосақунанда пеш аз аъзоҳои чида ояд, оҳанги махсуси хонишро талаб мекунад. Баъд аз калимаи хулосақунанда ист ҳатмист ва овоз бадоҳатан паст мегардад. Аъзоҳои чида бо оҳанги шумор талаффуз мегарданд. Дар ҳолати дигар, яъне баъди аъзоҳои чида омадан задаи мантиқӣ ба калимаи хулосақунанда меафтад ва он оҳанги ҷамъбасти мегирад. Дар ин сурат пеш аз калимаи хулосақунанда ист мешавад.

279. Оҳанги хониши ҷумлаҳоро риоя карда хонед. Мавқеи гузоштани аломатҳои китобатро баъд ва пеш аз калимаҳои хулосақунанда шарҳ диҳед.

1. Милтиқи шофдор, шоф, шашпар, сипару зиреҳ, найза, шамшер, каманд – ҳамаи ин яроқҳои ҷангӣ дар девори ин хона овезон буданд. (С.А.) 2. Як аспӣ даванд, як уқоби дурбин ва як тозии бўйгир – ҳамаи инҳо шаб то рӯзу рӯз то шаб чор тарафро дидбонӣ карда мегарданд. («Афсона») 3. Манзараи якрангу дилгири биёбон: замини беғиёҳи заранг, тепаҳои рег, ҷараёни реги равон, буттаҳои тоқа-тоқа ва лучу урёни саксавул ва тафбодҳои ҷонкоҳи дамбадам вазанда машаққати роҳи мусофирро садчанд афзун мекарданд. (А.Д.) 4. Рӯйи кати Иванамак пур аз садбарги рангоранг: гулҳои арғувонӣ, сафед, зард, гулобӣ, ҳатто садбарги нодири сиёҳфом. (Ф.М.)

280. Матнро хонед ва мазмунашро нақл кунед. Дар вақти нақл аз калимаҳои хулосақунанда бамавқеъ истифода бурда, вазифаи онҳоро шарҳ диҳед.



Тамошои сахнагӣ ва театр бо шакли ҳозирааш то револютсия дар байни тоҷикон набуд. Лекин комедияҳои халқӣ хоҳ дар кӯҳистон бошад, хоҳ дар поин мавҷуд буд.

Халқи тоҷик, ки дар тӯйҳо, дар сайру тамошоҳо ё дар меҳмонхонаҳо барои шабнишинӣ гун мешуд, як машғулияти вақтхушӣ ва шабхушии онҳо баъд аз мусиқӣ ва рақс тақлидчигӣ буд.

Тақлидчиён мисли муаллими мактаби кӯҳна – мактабдорро тақлид карда, бесаводӣ, бекифоятӣ ба болои ин дилсахтӣ, ваҳшигӣ, гурусначашмӣ ва дигар сифатҳои ўро ҷиҳат мекарданд.

Яке аз муфтахурон маддоҳ буд. Як мавзуи муайяни тақлидчиёни тоҷик ана, ҳамин маддоҳ буд. Тақлидчӣ бо қиёфаи яке аз маддоҳони маълум даромада, овоз, оҳанг ва ҳаракатҳои ўро тақлид карда, ҳам ўро, ҳам гуфтаҳои ўро масҳара мекард.

Аз дасти тақлидчиёни халқӣ қозӣ, раис, амлоқдор барин торочкунандагони мол ва харобкунандагони аҳволи халқ ҳам намеронд. Тақлидчиён яке қозӣ, дигаре раис ва сеюмӣ амлоқдор ё миршаб шуда ба болои асп мебаромаданд. Инҳо ба асп ба ҷойи даврӣ (ҷули зарбафти асп) бурё ё чипта, ба ҷойи абзол (лаҷоми зарин) лух ва ба ҷойи қутоси (пулаки тиллоӣ) гарданбанд сабзимадон (гули бед)-и бедро зада савор мешуданд.

Инҳо «ман қозиам», «ман раисам», «ман амлоқдорам» ё «миршабам» гуфта, ба онҳо тақлид карда гап мезаданд ва қорҳои нолоиқ ва қирдорҳои бади онҳоро дар пеши мардум ҷиҳат намура, онҳоро расво мекарданд.

Ин гуна қорҳо қобилияти актёрӣ доштани халқро нишон диҳад ҳам, ҳеҷ гоҳ ба ҷойи тамошои сахнагӣ ва театр намегузашт.

Намуна: Комедияҳои халқӣ **дар ҳама ҷо**: хоҳ дар кӯҳистон бошад, хоҳ дар поин мавҷуд буд. Комедияҳои халқӣ хоҳ дар кӯҳистон бошад, хоҳ дар поин – **дар ҳама ҷо** мавҷуд буд.



Савол ва супориш

1. Магар кори тақлидчиёро меписандед? Чаро?
2. Ҳадафи тақлид чист? Аз кучо фаҳмидед?
3. Нақли мухтасар оид ба тақлидгаре нависед.

Таҳлили наҳви чумлаи чидааъзо

Нақшаи таҳлил

1. Навъи чумла аз рӯи ифодаи мақсад: ҳикоягӣ, саволӣ, амрӣ.
2. Навъи чумла аз рӯи тобиши эҳсосӣ: хитобӣ ва ғайрихитобӣ.
3. Асоси грамматикӣ.
4. Сохти чумла: тафсилӣ, хуллас. Кадом аъзои чумла чида шудааст ва воситаи алоқаи байни онҳо (танҳо бо ёрии оҳанг ё оҳангу пайвандакҳо).
5. Аъзои чумла ва воситаҳои ифодаи онҳо: мубтадо, хабар, аъзоҳои пайрави чумла.

Намунаи таҳлил

Офтоб ба гулу гиёҳ, сангу шах ва буттаву дарахтони кӯҳсор гармӣ мебахшид. (С.Т.)

Ин чумлаи ҳикоягӣ. Асоси грамматикаш офтоб (мубтадо), мебахшид (хабар). Чумла сода ва дутаркиба аст.

Чумла аъзоҳои пайрав дорад: мебахшид (чӣ?) гармӣ, ба чӣ гармӣ мебахшид? (ба гулу гиёҳ, сангу шах ва буттаву дарахтони кӯҳсор). Пас, ин чумла тафсилист.

Дар чумла аъзои пайрав чида шудааст ва байни ҳам бо оҳанги талаффуз ва пайвандакҳои **ва**, **-у** алоқаманд шудаанд.

Офтоб – мубтадо буда, бо исм ва **мебахшид** хабар аст ва бо феъл ифода ёфтааст.

Гармӣ – пуркунандаи бевосита, ба гулу гиёҳ, сангу шах ва буттаву дарахтони кӯҳсор – пуркунандаи бавосита буда, бо исм ифода шудаанд.



Таҳлили хаттӣ

Чӣ? Ба чӣ? Кадом дарахтон?

Офтоб ба гулу гиёҳ, сангу шах ва буттаву дарахтони кӯҳ-сор чӣ мебахшид? Чӣ кор мекард? Гармӣ мебахшид.

Ҷумла сода, ҳикоягӣ, ғайрихитобӣ, дутаркиба, тафсилӣ, дар он пурқунандаи бавосита чида шуда омадааст.

281. Ҷумлаҳоро нависед ва аломатҳои китобати мувофиқро дар ҷояш гузоред. Чаро дар ҷумлаҳои дуҷум ва шашум ба душворӣ рӯ ба рӯ шудед. Ин ҷумлаҳо ва ҷумлаи чорумро таҳлили шифоҳӣ кунед.

1. Дар ин ҷо баззозҳо чойфурӯшҳо ва шоҳифурӯшҳо дукондорӣ мекарданд. (С.А.)

2. Ба рӯи чизҳои хӯрданӣ ҳамеша турҳои симини сиёҳ мепӯшонид. (С.А.)

3. Шарифҷон-махдум дар хушхаттӣ хушсаводӣ шеър-фаҳмӣ ва маорифдӯстӣ дар байни муллозодагони Бухоро қариб ягона буд. (С.А.)

4. Сафаралӣ то наздикии деҳа бепарво хомӯш ва сархам омад. (Э. Субҳон)

5. Пирӯ ҷавон зану мард ба кор часпида буданд. (Э. Субҳон)

6. Холи кунҷи лабаш бо дандонҳои зичи сап-сафедаш чанг мекард. (Э. Субҳон)

САВОЛ ВА СУПОРИШҶО БАРОИ САНҶИШ

1. Чӣ гуна ҷумлаҳоро чидааъзо мегӯянд?

2. Аъзои чида бо чанд роҳ ба ҳамдигар алоқаманд мешаванд?


3. Аъзоҳои чида бо кадом воситаҳо алоқаманд мешаванд?

4. Пайвандакҳоеро номбар кунед, ки аъзои чидаро алоқаманд мегардонанд.

5. Махсусиятҳои аъзоҳои чидаро шарҳ диҳед.

6. Чида шудани аъзоҳои ҷумла бештар хосси кадом услуб аст?

7. Чӣ гуна калимаҳоро хулосакунанда мегӯянд?



8. Кадом аломатҳои китобат пеш ва баъд аз калимаҳои хулосакунанда гузошта мешаванд?

9. Оҳанги талаффузи ҷумлаҳои аъзои ҷида ва калимаи хулосакунандадоштаро шарҳ диҳед.

10. Аъзоҳои ҷида ба матн чӣ хусусиятҳо мебахшанд?

11. Агар калимаҳои хулосакунанда ва ё аъзоҳои ҷида ихтисор шаванд, маънои ҷумла тағйир меёбад ё не?

САНҶИШИ ИМЛО

Санъати мусиқии халқи тоҷик

Санъати мусиқии халқи тоҷик, ки саҳнаро дар ҷӯшу хурӯш меорад, ҳавоҳои халқии ўст. Сарчашмаи асосии ҳавоҳои халқии тоҷик ҳуди халқ, хусусан, халқи кӯҳистонии тоҷик аст, ки ин сарчашма мисли чашмаҳои кӯҳӣ ҳамеша фаввора зада, ҳавоҳои тозабатоза бароварда истодааст.

Гуфтан мумкин аст, ки халқи кӯҳистон қариб ҳама – зану мард шоир, созанда, навозанда, хонанда ва раққосанд.

Фарзандони халқи кӯҳистонии тоҷик баробари ба пой даромадан ва забон баровардан мусиқанавозӣ, сурудхонӣ, шеърғӯйӣ ва раққосиро машқ мекунанд. Барои ин сухани мо писарони хурдсоли санъаткори машҳури тоҷик Шариф Ҷураев ва дахҳо писарчагон ва духтарчаҳо, ки барои иштирок кардан ба Декадаи санъати тоҷик аз Вилояти Мухтори Кӯҳистони Бадахшон – аз Помир, омадаанд, мисол шуда метавонанд.

Санъати мусиқии халқи тоҷик чунон шӯрангез, чунон таъсиромез, чунон шавқовар ва чунон руҳпарвар аст, ки шунавандагонро ба ҷӯшу хурӯш меоварад ва ба онҳо шавқу ҳавас мебахшад.

Як хусусияти мусиқии халқии тоҷик дар ин аст, ки бештарин шеърҳое, ки дар он ҳавоҳо хонда мешаванд, халқӣ буда, аз тарафи бастакорон он ҳавоҳо гуфта шудаанд.

Садриддин Айнӣ



38. КОР БО МАТНИ РЕПОРТАЖ

Таваччух кунед:

Репортаж аз вожаи фаронсавии reportage, (report-и лотинӣ гирифта шудааст, ки маънояш шунавонидан, хабардор кардан, гузориш додан дар бораи воқеаҳои рӯз мебошад. Репортаж ба воситаи радио шунавонида ва тавассути телевизион намоиш дода мешавад.

282. Порчаро хонед ва гӯед, ки рӯзноманигор оид ба варзиш ба мухбирони ҷавон чӣ маслиҳатҳо медиҳад.

Репортажи варзишӣ... Дӯстон аксаран ҳазломез ба ман мегӯянд: ин кор душвор аст!

Нақл кардан дар бораи он ки дар майдон чӣ воқеа рух додааст, воқеан, чандон душвор нест. Вале он воқеаҳоро, ки дар назди чашми ту рух медиҳанд, чудо карда тавонистан зарур аст.


Ҳар як мусобиқаи варзишӣ санҷишу маҳорату мардонагии варзишгар, майлу хоҳиши ӯ, кӯшиш барои ба даст овардани ғалаба мебошад.

Ман худам дар варзиш ин роҳи пурмашаққату на чандон осонро тай намудаам. Медонам, ки дар машқу тамрин чӣ қадар арақи ҷабин мерезӣ ва барои ба ҳадаф расидан чӣ қадар талош мекунӣ.

Хабарнигори варзиш, пеш аз ҳама, варзишро бояд донд ва дӯст дорад, бахусус, он навъро, ки дар бораи он суҳан меронад.

Пеш аз бозие, ки маро лозим меомад, оид ба он суҳан ронам, кӯшиш ба харҷ меодам, ки дар машқӣ ҳайати даста ширкат варзам. Бо мураббӣҳои номдор вомехӯрдм, ки ин ба ман кумак мекард.

Ба шумо, мухбирони ҷавон, маслиҳат медиҳам, ки барвақтар ҳама чизро дар бораи мусобиқаи навбатӣ донед, дар тамринҳо ширкат варзед, ба мураббӣҳо гӯш кунед, ки чӣ мегӯянд. Шумо на танҳо комёбиҳо, балки нуқсонҳоро



ҳам бубинед. Дар танқид ягон чизи даҳшатовар нест. Танҳо он бояд хайрхоҳона бошад. Вақте ки ман аз майдони марказии ба номи В. И. Ленин репортаж медиҳам, дар назди худ ҳазорон шунавандаро мебинам. Вале ман дар бораи онҳо фикр намекунам. Ман медонам, ки садҳо ҳазор дар назди радио нишаста, мухбирро бодикқат гӯш мекунанд. Ва ман мекӯшам, бисёр талош менамоям, ки ба онон ёрӣ диҳам, ки ҳар кори дар майдони футбол ба амаломадаро «бубинанд».

Ана, шумо ҳам репортажхоятонро тавре нависед, ки ҳар як хонанда мусобиқаи шуморо «бубинад».

Бароятон комёбӣ мецоҳам, мухбирони ҷавон!

мазмун аз мақолаи Н. Озеров

283. Матни репортажро хонед. Хулосаи худро дар бораи ин репортаж нависед. Ин репортаж ба талабот ҷавобгӯ ҳаст ё не?

Оғӯши гарми «Парасту»

Истироҳатгоҳи «Парасту». Сафкашону сурудхонон омадани кӯдакону наврасон нишони тантанави осудагии диёр ва болидагии мардум буд. Хонандагон дар майдонча даврашакл ҷо гирифтанд. Ба табрики онҳо раиси Федератсияи иттифоқҳои касабаи мустақили Тоҷикистон, муовини раиси федератсия, раиси Кумитаи иттифоқҳои касабаи кормандони илм ва маорифи ҷумҳурӣ, устоди дабиристони Техрон, пажуҳишгарон, кормандони телевизиони «Сафина» ва як гурӯҳ падару модарон омада буданд. Раиси федератсия аз баланд бардоштани Парчами давлатӣ, хониши Суруди миллӣ, сурудхониву сафкашии наврасон, ҳисоботдиҳии сардорони гурӯҳҳо назди сармураббии истироҳатгоҳ шодиву қаноатмандии онҳоро пай бурда, хеле ба вачд омада гуфт:

– Ростӣ, барои ман ин лаҳзаҳо хеле пурҳаяҷонанд. Аз он хотир, ки дар арафаи иди Ваҳдат ваҳдати миллиро дар симои хонандагон, дар амалу гуфтори онҳо мебинам. Шунидани

хар шиор ва суруд аз тарафи наврасон моро ба ояндаи дурахшон ва ҳаёти осуда дилгарм месозад. Пас, ҳамин шодиву ифтихор ба шумо муборак бошад, фарзандони азиз!

Меҳмонон аз муносибати гарми мизбонон ва самимияти истироҳаткунандагон хеле хушҳол шуда, зикр карданд, ки хуб мешавад чунин фазо барои ба ҳам омадани хонандагон мусоидат кунад.

Дар фароварди табрикот гурӯҳи созиву овозии «Наврӯз»-и ДМТ базми хотирмоне пешкаш намуданд.

14 гурӯҳ, вале 1 маром

«Парасту» имсол ҳам дар чор баст фаъолият карданист. Дар ин баст 339 нафарро ба оғӯш гирифтааст. Тавре директори истироҳатгоҳ зикр кард, муовини вазири маорифи кишвар зимни боздид ва шинос шудан ба фаъолияти истироҳатгоҳ супориш дода буд, ки 20 нафари дигар аз ҳисоби бачагони камбизоат изофа гардад. Чӣ хубе! Бигзор, чунин меҳрубониҳо зиёдтар гарданд.

Ба наврасон дар 14 гурӯҳ 32 шахси масъул мутасаддист. Аллакай дар рӯзи аввал бачаҳо бо низоми истироҳат хӯ гирифтанд. Ҳар гурӯҳ шиор ва суруди худро дорад. «Дӯстиро чустуҷӯ дорем мо!», «Ҳамдилӣ аз ҳамзабонӣ беҳтар аст!», «Офтобо, бори дигар хонаро пурнур кун!», «Бигузор, доимо офтоб бошад!», дар ҳақиқат, ифодагари мароми кӯдаконанд. Аслан онҳо тақопу ва паропарро дӯст медоранд. Вобаста ба ин, дар истироҳатгоҳ маҳфилҳои варзишӣ, аз қабилӣ футболу волейбол, шохмоту шашка, тенниси рӯйимизӣ, паридану чахидан, инчунин, маҳфили «Ҳозирҷавобон» фаъолият мекунад. Чун истироҳатгоҳ дар баробари солимгардонӣ ҳадафи таълимӣ ҳам дорад, дар ин маҳфил донишҳои гирифтараз фанҳои забон, адабиёт, таърих, физика, математика ба ёди бачаҳо меоранд. Мусобиқа байни гурӯҳҳо сурат мегирад ва голибон ҳавасманд карда мешаванд. Барои бархе машғулияти оромонае, ки характери эҷодӣ дорад, шавқовар аст. Дар ин маврид маҳфили расмкашӣ ва наздик ба рӯзноманигорӣ

бачаҳоро чалб мекунад. Чун таваччуҳ ба технологияи нав хеле зиёд аст, маъмурияти лагер муваффақ гардид дар ин самт корҳои шоёнро ба сомон расонад. Бо дастгирии Фонди ҷамъияти ибтикори шаҳрвандии сиёсати Интернет ханӯз се сол пеш истироҳатгоҳ сомонӣ худро соҳиб шуд. Имрӯз дар ихтиёри хонандагон 35 компютер қарор дорад. Бачаҳо метавонанд дар муддати 15 рӯз ин падидаи замонро омӯхта, соҳиби сертификат гарданд. Ҳамчунин, 15 адад компютери дигар барои кормандон ҷудо шудааст.

Аҳсан ба мураббӣён!

Кас ба чеҳра ва муносибати мураббӣён назар духта, бори дигар ба заҳмати онҳо сано меҳонад. Шоҳин, як мураббӣ хеле ҷавон, ки донишҷӯ аст, аз шухиву беқарории бачаҳо изҳори норизоӣ намуд.

Барои истироҳати хуби наврасон шароити хуб фароҳам оварда мешавад.


Дастовард, норасоӣ, пешниҳод

Имсол истироҳатгоҳ барои 100 нафар хонанда ва 22 нафар мураббӣ бинои нави хобгоҳ омода кард. Дар назар аст, ки 80 ҷойи нишаст ба ошхона илова гардад. Дар мувофиқа бо шӯъбаи маорифи ноҳияи Варзоб ба наздикӣ бачаҳо соҳиби китобхона мешаванд. Аллақай бо дастгирии шӯъбаи маориф як миқдор мизу курсӣ ба бачаҳо дастрас гардид.

Вақте мо бо сармураббӣ Ҳолмаҳмад Тӯраев суҳбат доштем, директори лагер Шафоат Саъдиев, ки дар нигоҳи аввал хушҳолӣ ва самимияташ маълум буд, таъкид кард:

– Боз ҳамаашро таърифу тавсиф накунад, аз нуқсонҳо ҳам гап занед.

Азбаски тараддуди ифтиҳоҳ зиёдтар буд, на сармураббӣ ва на директор имкони бо мо зиёд суҳбат кардан наёфтанд. Суҳбати моро раиси Кумитаи иттифоқҳои касабӣ корман-



дони илм ва маорифи ҷумхури Абдурозиқ Ризоев мукаммал гардонд. Аз А. Ризоев бобати нуқсонҳо ҳам пурсидем. Ў чунин зикр кард:

– «Парасту», асосан, аз қувваи барқ танқисӣ мекашад. Аввалан ман фикр мекунам, дар пардохти ҳаққи барқ ба истироҳатгоҳҳои кӯдакона бояд имтиёз муқаррар шавад. Чунки як мушкил ба ҳамин нукта иртибот дорад. Сониян, низоми ташкили истироҳатгоҳҳои хусусии нав, ки барои интиқоли неруи барқ ба истироҳатгоҳ маҳдудият ворид месозанд, бояд ба эътидол дарояд. Бубинед, ки таъмини моддии кӯдакон, ки аз ҳама муҳим аст, бо сабаби чунин мушкilot барои кормандони истироҳатгоҳ чӣ қадар душворӣ меорад.

Фаъолияти маҳфилҳои гуногун, дар ҳақиқат, хуб ба назар мерасид. Вале як нукта барои мо ташвишовар намуд. Дар ҳоле ки тарбияи мусиқии бачаҳо имрӯз таваҷҷуҳи махсусро металабад, алҳол истироҳатгоҳ имкони ҷалби пурраи бачаҳоро дар ин маврид надорад. Тавре аз суҳбат бо мутасаддиён маълум гашт, як сабаб дар норасоии васоити лозима бошад, сабаби дигар дар камбуди мутахассисон будааст.

– Агар таҷрибаомӯзони Донишқадаи санъат тибқи фармоиши вазир мавриди сафарбаркунӣ ба истироҳатгоҳҳо ҳам вобаста шаванд, мумкин аст ин масъала роҳи ҳалли худро то андозае ёбад, – зикр кард А. Ризоев. – Алҳол маҳорати бачаҳо бобати раксу суруд дар маҳфили «Ҳозирчавобон» андаке мушоҳида шавад ҳам, ин маврид мо наметавонем гӯем, ки тарбияи мусиқии бачаҳо таъминоти кофӣ дорад.

Пас, ин нигаронӣ, ки танҳо ба масъулияти роҳбарони истироҳатгоҳ вобаста нест, боз ҳам таваҷҷуҳи ҷиддитарро интизор аст.

Бигуздор, доимо «Парасту» бошад!

«Парасту» дар мавзеи хушманзараи Варзоб, миёни чашмасорон ва боғи сабзу хураме ҷойгир аст. Оби он хеле бо-



лаззат ва нӯшиданист. Бисёр меҳмонон аз дохил ва хориҷи кишвар бештар ба хотири ҳамин обаш барои истироҳат ба ин ҷо ташриф меоранд. Таманно мекунем ин меҳмонхонаи диёр ҳамеша ободу зебо бошад.

Пас, бигузор доимо «Парасту» бошад!

Саиди Фазл

284. *Аз рӯйи рӯзнома (ё маҷалла) репортажеро интиҳоб намоед. Муайян кунед, ки ҳадафи асосии репортаж чист? Гӯед, ки чаро маҳз ин репортажеро интиҳоб кардед. Комёбию нуқсони мухбирро дар таълифи репортаж муайян созед.*

285. *Аз тариқи радиои мактаб дар бораи «Мусобиқаи варзишии синфҳо» репортаж таҳия намоед. Гӯед, ки чаро маҳз ин репортажеро интиҳоб кардед. Комёбию нуқсони мухбирро дар таълифи репортаж муайян кунед.*

286. *Репортаже таҳия намоед, ки аз ҳаёти синфатон нақл кунад.*

КАЛИМА ВА ИБОРАҲОЕ, КИ БО АЪЗОҲОИ ҶУМЛА АЛОҚАИ ГРАММАТИКӢ НАДОРАНД

Мухотаб ва калимаю ибораҳои туфайлӣ бо сараъзою аъзои пайрав алоқаи грамматикӣ надоранд ва аъзои ҷумла намешаванд, онҳо ба савол ҷавоб намедиханд.

Ин калимаю ибораҳо барои ба суҳбат дохил шудан, баён доштани ризоият, боварӣ, таассуф, муносибати шахс нисбат ба муҳити атроф ва ғайра ёрӣ мерасонанд. Ин калимаю ибора ва ҷумлаҳо дар гуфтугӯ бо оҳанги даъват ва дар хат бо аломатҳои китобат ифода меёбанд.

Шоиро, аз сӯхтан дорӣ хабар,

Пас макун аз оташи сӯзон ҳазар. (М.Т.)

Дар ҳақиқат ҳам, Шокирҷон ба қавли худ вафо кард.
(С.У.)



МУХОТАБ

39. МУХОТАБ ВА ВАЗИФАИ ОН

287. *Чумлаҳоро хонед ва муқоиса кунед. Гӯед, ки ҳангоми хондани чумлаҳои сунъӣ дуҷумла чӣ гуна пай бурдад.*

- | | |
|--|--|
| – Ту чӣ кор кардӣ? | – Карим, ту чӣ кор кардӣ? |
| – Ин шеърро Мавҷуда Ҳакимова навиштааст? | – Муаллим, ин шеърро Мавҷуда Ҳакимова навиштааст? |
| – Соли оянда мо гурӯҳи сайёҳон ташкил мекунем. | – Соли оянда, дӯстони азиз, гурӯҳи сайёҳон ташкил мекунем. |

Калима ва ё иборае, ки барои ба мазмуни ҷумла хитобан ҷалб намудани диққати мусоҳиб истифода мешавад, мухотаб ном дорад.

Мухотаб ба воситаи исм ва ё калимаҳои ба вазифаи исмомада ифода меёбад. Вай метавонад дар таркиби ҷумла ва ё берун аз он ояд: Биё, **ҷони бибиаш**, ана, ин холаҳоят ба ту савғотӣ оварданд. (Р.Ҷ.)

Пушкин! Ту улфати пиру ҷавон гардидаӣ. (М.Т.)

Мухотаб бо аъзои ҷумла алоқаи грамматикӣ нашоаст, оҳанги махсуси талаффуз дорад ва аз онҳо бо вергул ва ё аломати хитоб ҷудо карда мешавад: Ростаҷӯи гӯй, **Ёдгор!** Ин ҷо чӣ кор мекардӣ? Писарам, **Пӯлодҷон**, аз ҳавз якта об биёр, ҷой кунам. (Р.Ҷ.)

Дар асарҳои бадеӣ мухотаб бо исмҳои ғайришахс низ ифода меёбад.

Эй бахт, аҷаб маро Ватан додаӣ ту,
Гулҳои умед аз ҷаман додаӣ ту.

Ҳабиб Юсуфӣ

288. *Матнро хонед ва ба расму ойини мактубнависӣ диққат диҳед.*

Гӯед, ки чӣ гуна ифодаҳо дар нома ба вазифаи мухотаб меоянд.



Устои мухтарам, Айнӣ!

Намояндагони Эрон ва мудирони рӯзномаҳо ва вакилони Маҷлис, ки омада буданд, беандоза аз судмандии «Намунаи адабиёти тоҷик» хурсанд буданд ва борҳо дар хусуси ин китоб ва заҳматҳои Шумо дар тараққии адабиёти тоҷикӣ баҳс карданд.

Меғуфтанд, ки ҳама кас дар Эрон орзуи дидани ин китобро дорад. Чанд дастовез роҷеъ ба ҳамон китоб, ки яке аз онҳо пеши худам пайдо шуд ва дигаронашро аз нашриёт гирифтам, барои Шумо мефиристам. Гарчи вақти онҳо гузашта, аммо чун роҷеъ ба Шумо буд, барои худатон фиристодам. Ба хидмати дӯстони мухтарам Зехнӣ, Ҷабборӣ, дигар дӯстон саломи фаровон мефиристам...

Бо салом, иродат ва ихлос, Лоҳутӣ

289. Мактубе нависед барои барқарор кардани робита. Ба назар бигиред, ки ба кӣ мувоҷиат менамояд.

Ба падар...

Ба бародарон...

Ба устод...

290. Агар суҳбати телефонӣ кунед, аз кадом муҳотабҳо истифода мекунед? Он муҳотабҳоро нависед.

291. Ҷумлаҳоро бо риояи оҳанг хонед ва муҳотабҳоро муайян кунед. Гӯед, ки бо кадом ҳиссаи нутқ ифода ёфтаанд.


1. Шоҳо! Ман тамоми хоки Хуросонро тай кардам!
(С.У.)

2. Барака ёбед, фарзандонам, аз ин пеш ин гуна ҳосилро надида будам. (И.Ф.)

3. Дӯстони азиз, ин ҷо бо ман бимонед.

4. Биёед, эй рафиқон, дарс хонем,

Ба бекорию нодонӣ намонем. (С.А.)



292. *Чумлаҳоро аввал пурра, баъд бе мухотабҳо хонда, ба оҳанги талаффузи онҳо диққат диҳед. Гӯед, ки илова кардани мухотаб ба чумлаҳо чӣ тобише дод. Чумлаҳои якум, чорум ва шашумро нависед ва мухотаби онҳоро аз ҷиҳати сохт шарҳ диҳед.*

1. Нина, амакатро шинохтӣ? (Ф.Н.) 2. Ту худатро зиқ на-
кун, Шодигул. (С.У.) 3. Шумо, Қосимака, ҳеҷ парво наку-
нед. (А.Д.) 4. Ман аз вазидани ту, эй насими баҳор, ҳаловат
мебарам. 5. Мактаббачагони азиз! Дар таҳсил саъй мебояд.
6. Чӣ гуна неъматҳои фаровон дорӣ, модари азиз – Замини
Ватан! (А.Д.)

40. АЛОМАТҲОИ КИТОБАТ ДАР МУХОТАБ. ОҲАНГИ ХОНИШИ ЧУМЛАҲОИ МУХОТАБДОР


293. *Порчаро хонед ва дар хотир нигаҳ доред.*

Мухотаб дар навишт аз дигар аъзоҳои чумла бо вергул
чудо карда мешавад: Ин ҳавас не, **додари меҳрубон**, ин ишқ
аст, ишқи касб. **Шодигул**, ба модаратон гӯед, ки заҳмат на-
кашанд. (С.У.) Моро ниҳоят шод кардед, **бобо**. Шумо, **ра-
фикон**, ўро мешиносед. **Ҷиянам**, хафа нашав! Ниҳолҳоро ло-
зим шавад, кӯчат мекунем. (П.Т.)

Чунон ки аз мисолҳои боло мебинед, агар мухотаб
дар аввали чумла омада бошад, пас аз он, агар дар охири
чумла омада бошад, пеш аз он ва дар байни чумла омада
бошад, аз ду тарафи он вергул гузошта мешавад. Алома-
ти охири чумла бошад, мувофиқи қоидаи умумӣ гузошта
мешавад.

Агар мухотаб дар аввал ва ё охири чумла омада, бо ҳис-
сиёте гуфта шавад, пас аз он аломати хитоб гузошта меша-
вад: Ватан! Ҳастии ман бо туст.

294. *Порчаро бо риояи оҳанг хонед. Чумлаҳои мухотабдорро
нависед, сараъзо ва аъзоҳои пайрави онҳоро ишора кунед.*



Пуштаҳо чун киштиҳои монда дар гил хомӯшанд,
Донаҳо чун доғҳои монда дар дил хомӯшанд,
Зинда бош, уммеди ман!

Кӯҳу барзан тан ба сармои зимистон додааст,
Чашма дар чанголи ях гӯё асир афтодааст,
Ханда кун, хуршеди ман!

Лонаҳо пурбарфу урён аст шохи навниҳол,
Зоғ меҳонад ба ҷойи булбули ошуфтаҳол,
Ту марав, эй сабри ман!

Дил ба сони пуштаҳо пазмони нури офтоб,
Дар ҳаёли сабзазору нағмаҳои ҷӯйи об,
Ту гузар кун, абри ман!

Мерасад бӯйи хазону бӯйи барф аз боғзор,
Шеърӣ ман аммо чу турна мепарад сӯйи баҳор.
Зинда бош, эй навбаҳор!

Гулназар Келдӣ


295. Ҷумлаҳоро хонед. Бо иваз шудани ҷойи муҳотаб дар оҳанги хониш тағйироте рух дод?

1. Қосим, ту дар кучо таҳсил мекунӣ? Ту дар кучо таҳсил мекунӣ, Қосим? Дар кучо, Қосим, ту таҳсил мекунӣ?

2. Саидалӣ Ашуров ба хонандагон дар бораи ғалабаи варзишгарони тоҷик дар мусобиқаи байналмилалӣ нақл мекард. Саидалӣ Ашуров, ба хонандагон дар бораи ғалабаи варзишгарони тоҷик дар мусобиқаи байналмилалӣ нақл кунед.

296. Матни даъватномаро нависед ва аз муҳотаб моҳирона истифода баред.

297. Порчаро хонед ва муҳотабҳои онро ёфта шарҳ диҳед. Гӯед, ки онҳо ба ҷумла чӣ тобише додаанд.



1. Ай чӯяндагони зебой! Вақтро бар ҳадар мадихед: зе-
боиро танҳо аз вожаву ибораҳои забони модарӣ метавон
дарёфт.

2. Магасаки азиз! Аз пайи хониши булбул машав ва аз
гинг-гинг намон, ки хиёнат биварзӣ ба забони модарии хеш.

3. Забони модарии мо бонии фарҳанги мо, бонии таъ-
рихи мо, бонии миллати мо, бонии ҳастии мост. Акнун би-
яндешед, ки онро чӣ гуна пос бояд дошт, ай соҳибзабонон!

Абдурауф Муродӣ

Мухотаб метавонад ҳам бо як калима ифода гардад ва
ҳам тафсил ёбад: **Писарам!** – гӯён Абдулло худро ба тара-
фи вай мепартояд. (С.У.) **Дугонаи ҷоноҷонам Зайнаб**, ҳар
ду мактуби ту ба мо расид.

*298. Ҷумлаҳоро хонед ва муайян созед, ки мухотабҳо дар кадом
ҷумлаҳо ба шахс ва дар кадом ба гайришахс нигаронида шудаанд.
Гӯед, ки мухотаб аз мубтадо чӣ фарқ дорад.*

1. – Ғам махур, Шошо! – дилбардорӣ кард Бобуна. (Бах-
манёр)

2. «Эй Замини муқаддас, эй модари башар, эй гаҳво-
раи одаму олам! Бигӯй, ки чаро кори ҷаҳон яксон нест?». (Б.Н.)


3. Магар нашнохтӣ, Собир! Ин Ёдгор, писари Акабозор
аст. (С.А.)

4. – Эй Офтоб! Ту ба он фахр кардӣ, ки шоҳи табиат
хастӣ. На! (П.Т.)

5. Дӯст дорам, модарам, бо ёди ту қишлоқро,
Рӯдҳои нуқрагину нилгун офоқро. (М.Т.)

6. Рафиқон! Корвон имшаб равон аст,
Дили мискини ман бо корвон аст. (Салмон)

7. Дарахти бахти ман, акнун калон шав,
Сар афрозу ба сархо соябон шав. (М.Қ.)



299. *Матиро хонед ва мухотабҳоро ёбед. Сипас, хулосаатонро бо ду-се ҷумла нависед ва аз мухотабҳои матн истифода баред.*

Азизи ман, агар мазлум аз расидани золим бар ту пургӯйӣ кунад, бояд ки дилтанг нашавӣ, зеро ки ҳақим ҳукми табиб дорад ва мазлум масоба (мисл)-и бемор. То бемор тамоми дарди худро пеши табиб нагӯяд, аз ҳақиқати дарди ӯ муталлеъ нашавад ва аз дорулбаҳои адолат шарбати шифо ба зулмкашидагони рӯзгор натавонад дод. Овардаанд ҳикоят, ки яке аз вузарои мозӣ (гузашта) бар шахсе гуфт, ки аз омадшудӣ мардум ба танг омадаам. Он шахс гуфт:

– Эй вазир, болиши иззат аз пеш бардор ва аз маснад (вазифа)-и вазорат бархез. Ман зомин, ки туро касе озор надиҳад, дубора пеши ту як кас наояд. Чунон ки гуфтаанд:

Қитъа


Пеши он кас, ки ихтиёраш ҳаст,
халқе бе ихтиёр меоянд,
Дигар он ихтиёр рафт зи даст,
ба дараш бар чӣ кор меоянд?
Самандари Тирмизӣ

Саволҳо ва супориш

1. **Ҳақим ҳукми табиб дорад**, яъне чӣ?
2. **Болиши иззат аз пеш бардор** чӣ маъно дорад?
3. Ба андешаи адиб розиед ё на?
4. Агар шумо мебудед, ба вазир чӣ маслиҳат медодед?

300. *Мухотабҳоро бодикқат хонед. Мухотабҳои зерин аз муқотибаи устод Айнӣ ва Абулқосим Лоҳутӣ интихоб шудаанд. Ҳангоми навиштани нома аз ин мухотабҳо бамавҷеъ истифода баред.*

Устои бузургвор, Садриддин Айнӣ! Рафиқи мухтарам ва устои муаззам, Садриддин Айнӣ! Ҷоили мухтарам ва устои азиз, Садриддин Айнӣ! Устои мухтарам, Садриддин Айнӣ! Устои мухтарам! Устои мухтарам ва азиз!



Рафики азиз, Лохутии мо! Рафики шафик, муҳтарам Лоҳутӣ! Фозили муҳтарам, рафиқ Айнӣ! Рафики муҳтарам Айнӣ! Муҳтарам рафиқ Лоҳутӣ! Рафики шафик, фозили муҳтарам Лоҳутӣ! Рафики азиз, муҳтарам устод Айнӣ! Рафики шафик, Лоҳутии меҳрубон! Рафиқ ва дӯстдори меҳрубон Лоҳутӣ! Рафики муҳтарам ва азиз, устод Айнӣ! Устоди муҳтарам, Айнӣ!

41. КОР БО МАТНИ ЛУТФИ ЛАТИФ

301. Матиро хонед ва муҳокима кунед. Сипас, хулосаатонро мухтасар нависед.

Лутфи латиф шакли махсуси эҳтиром, васфу таъриф; эътироф кардан ё ба вачд омадан аст. Лутфи латиф ифодаи пурмуҳаббат, пурилтифот ва шунидани он барои мусоҳиб гуворост ва он тақризи таҳсиномез маҳсуб мегардад.

Лутфи латиф як навъ суҳанони басо одӣ, вале воситаи пурқудратест, ки барои барқарор кардани муомилаю мусоҳиба бо одамони дигар кумак мерасонад. Лутфи бамавқею саривақтӣ метавонад, ки вазъияти пуршиддатро ба эътидол оварад ва орому муътадил созад. Лутф метавонад дар вақти суҳбату вохурӣ ё лаҳзаҳои қоруфаъолияти ҳаррӯзаӣ инсон сурат бигирад. Масалан, маъмулан, муассисаҳои хурд-хурди як вазорат зери як бом ё ба ифодаи дигар дар як бино муттаҳид карда мешуданд ва мешаванд. Рафиқе буд аз дигар муассиса, воқеан, донишманд, ростқору ростгӯ, дур аз маризии маҳалгароӣ, дар саховатмандӣ ҳамто надошт, ҷони одам буд. Бо ҳама ин бузургӣ одате дошт, ки ҳар рӯз нафареро зери ҳадафи интиқод қарор медод ва дар натиҷа мусоҳибро саҳт меранҷонд ва сипас, ором мегашту ба утоқи қораш бармегашт. Мо – як гурӯҳ, ки хеле аз ӯ ҷавон будем ва бисёр эҳтиромаш мекардем, зуд-зуд ҳадафи ин қор қарор мегирифтем. Фикр карда воситаеро «кашф» кардем, ки бадоҳатан вазъиятро муътадил мегардонду ақо-



мон «ҳей, муредэ» мегуфту даст меафшонд ва хандон аз кабинети мо баромада мерафт. Рӯзе ҳамин акомон ба чаҳл меояду ба Салоҳиддин Амонӣ «хучум»-ро сар мекунад. Салоҳиддин ором гӯш карда, он усулро истифода карда мегӯяд: «Акочон, магар имрӯз навбати ман аст?» Акои бағазабомада ҳамоно чун мум мулоим мешаваду вазъият басо муътадилу ором мегардад. Пас аз ин акомон ин одати хешро то охири умр тарк кард. Ёдаш ба хайр! Ин аст неруи лутф ва лутфи латиф.

Истифодаи лутфи латиф кайҳост, ки дар фаъолияти соҳибкорон мавқеъ пайдо кардааст.

Вақте ки ба касе тавачҷуҳ ва ё лутфе мекунед, дар ӯ сифатҳои бехтаринро ҷустуҷӯ менамояд ва андешаи шумо дар бораи ӯ бештар мегардад. Ҳангоми дар ҳаққи дигар кас суҳанони нек гуфтан мусоҳиб мекӯшад, ки худбаҳодиҳиашро такмил диҳад.

Ҳатто вақтҳои охир ҷинойткорони соҳибтаҷриба барои ба даст овардани аҳдофи шуми худ аз лутфгӯӣ ва лутф кардан моҳирона истифода мекунанд. Чун лутф шахсро бисёр нарму эҳсоси дилсӯзиашро ба маротиба меафзояд, баъзан ҷинойткорон ба ҳадаф мерасанд.

Усули умумии муҳимтар ҳангоми оқилона истифода кардани лутфи латиф амалан имконият фароҳам меорад, ки мусоҳибро ба худ моил намоӣ. Воқеан, таърифро (хушомаду тамаллуқро не!) ҳама дӯст медорад, танҳо ақсуламали мардон чандон назаррас нест. Майлу рағбат ба васфу таъриф аз он гувоҳи медиҳад, ки он талаботи психологии инсон – талабот ба эҳсосоти мусбатро таъмин месозад. Мусоҳиб, ки ин талаботро қонеъ гардонд, ба ҳамсуҳбати воқеӣ табдил меёбад. Гап сари лутфу меҳрубонии ҳақиқӣ меравад, на танқиду ҳаҷвкунӣ.

Саидамир Аминов



302. Порчаи зеринро хонед, ҳадафи лутфи латифро шарҳ диҳед,
хулосаатонро мухтасар нависед.

Гуландом! Магар ин духтари шумост? Шумо ҳанӯз чавонед, ҳеч ба ин синну сол мувофиқ не. Мисли ин ки шумо ҳар ду хоҳаронед.

303. Матиро хонед. Моҳияти онро дарк кардед? Мисраи дуюмро чӣ тавр фаҳмидед?

Мегӯянд ҳамсари шоир Сӯзанӣ табъи шоирӣ дошта, гоҳ-гоҳе бо шавҳари худ мушоира мекардааст.

Сӯзанӣ, ки дар Растаи Хайётон дуқони дӯзандагӣ дошт ва таҳаллуси худро аз ҳамин сабаб Сӯзанӣ интиҳоб карда буд, рӯзе бо димоғи сӯхта ва абрувони гирифта ба хона меояд. Ҳамсараш аз вазъияти ӯ пай бурда, мепурсад:

– Чаро имрӯз димоғатон сӯхтагӣ ва пешониатон турш аст. Мабодо бо ягон кас мочаро накарда бошед?

Сӯзанӣ дар ҷавоб мегӯяд:

– Мардона дӯхтем, кас аз мо намехарад.

(Сӯзанӣ дар ин ҷо либоси мардонро дар назар дошт, ки он рӯз чандто дӯхта, вале фурӯхта натавониста буд).

Ҳамсараш ба ҷавоби Сӯзанӣ дарҳол гуфт:

– Рав, нав занона дӯз, ки мардони мо харанд.

аз «Лутфи латиф»

Савол ва супориш

1. Ин лутф аз латифаҳои пешин чӣ фарқ дорад?
2. Мазмунро кадом нукта нарм менамояд? Онро шарҳ диҳед.

304. Порчаро нависед ва ба мавқеи аломатҳои китобат диққат диҳед. Гӯед, ки ибро лутф ҳисобидан дуруст аст. Чаро?

– Офарин! Қандата зан, йигит! Ман кайҳоннавард мешавам гӯй! – бо ду даст Илҳомро ба ҳаво муаллақ занонда гуфт Дмитрий Степанович.



305. Матиро хонед ва шарҳ диҳед. Мавзуи лутфро дар ин порча муайян кунед.

Офарин, Илҳом! Шӯрбо не, қанд пухтай. Чунон болаззат, ки ин хелаширо дар ресторани «Душанбе» ҳам нахӯрда будам.

Шодон Ҳаниф

306. Порчаро хонед ва шарҳ диҳед. Гӯед, ки ин лутф чӣ нукта-ро таъкид месозад.

Салоҳиддин, ба шумо ин пирохан шинам афтодааст. Ин қадар рангаш ба чехраатон монанд аст-а?

Таъи олӣ доред! Беҳтарин куртаи хушдухт, базеб ва шинамро интиҳоб кардаед.

307. Дар мавзуи «мутахассиси беҳтарин» будани касе лутф таҳия кунед ва лутфи тартибдодаатонро дар муҳокимаи ҳамсин-фон гузоред.

308. Бо истифодаи ифодаҳои «Шумо – математики қобилият-нок», «Шумо – беҳтарин тарҷумон», «Шумо хислати аҷоиб до-ред», «Бо шумо дӯстӣ кардан ифтихор аст», «Аз суҳбати шумо лаззат мебарам» лутфҳо таҳия кунед.

309. Ҳикояро хонед ва хулосаи худро гӯед. Онро бо лутфҳои боло ва лутфҳои таҳиякардаатон муқоиса кунед. Фарқи онҳоро як-як баён созед.

Шахсе назди табиб рафту гуфт, ки шиками ман бағоят дард мекунад ва бетоқатам. Онро илоҷе кун.

Гуфт:

– Имрӯз чӣ хӯрдӣ?

Гуфт:

– Нони сӯхтаи бисёр хӯрдам.

Табиб ғуломро гуфт:

– Ҳуққаи дарди чашм биёр, то чавҳари доруй дар чашми ӯ кунем.

Мариз гуфт:



– Эй Мавлоно, ман дарди ишкам дорам, доруи чашмро
чӣ кунам?

Гуфт:

– Агар чашмат равшан будӣ, нони сӯхта нахӯрдӣ.

Алии Сафӣ

КАЛИМА ВА ИБОРАҶОИ ТУФАЙЛӢ

42. КАЛИМА ВА ИБОРАҶОИ ТУФАЙЛӢ ВА ТОБИШҶОИ ГУНОГУНИ МАЪНОИИ ОНҶО

310. Хонед ва гӯед, ки калимаҳои ишораи худро ба таври дигар шудани маъноӣ ҷумлаҳо таъсир расонидаанд. Онҳоро нависед ва ба аломатҳои китобат диққат диҳед.

Хушбахтона, зимистони имсола чандон хунук намешавад.

Ба назарам, зимистони имсола чандон хунук намешавад.

Ҳатман, зимистони имсола чандон хунук намешавад.

Калима, таркиб ва ибораҳои, ки ба фикри баёншуда чӣ гуна муносибат доштани гӯяндаро нишон медиҳанд, аъзоҳои туфайлӣ ном доранд: 1. Мактуби ту, **ҳақиқатан**, маро хеле хурсанд кард. 2. **Хайрият**, ки Носир, ту он воқеа-ро фаромуш накардаӣ.


311. Ин ҷумлаҳоро равшану возеҳ бо риояи оҳанг хонед ва гӯед, ки дар кадоме аз онҳо гӯянда шубҳа дорад, қатъан тасдиқ мекунад ва ё ба таври одӣ баён месозад. Вобаста ба мақсад калимаҳои гуногуни туфайлӣ истифода мешаванд.

Бародарам аз сафар бармегардад.

Яқинан, бародарам аз сафар бармегардад.

Албатта, бародарам аз сафар бармегардад.

Бешак, бародарам аз сафар бармегардад.



312. *Чумлаҳоро бо риояи оҳанг хонед. Гӯед, ки дар кадоме аз онҳо калимаҳои туфайлӣ истифода шудаанд. Аз чӣ донистед? Чумлаҳои сутуни дуюмро нависед ва ба зери калимаҳои туфайлӣ хат кашед.*

- | | |
|---|--|
| 1. Он вақт ба назарам аз шумо дида одами нағзтар намена-муд. (С.Т.) | 1. Имрӯз Зокир, ба назарам, хеле парешонхотир менамояд. (Ю.А.) |
| 2. Тир агар рост равад, бар ҳадаф аст. (Ҷомӣ) | 2. – Рост, – гуфт бо оҳанги таассуф. (С.Т.) |
| 3. Орзуи аҳли башар хушбахтона зиндагӣ кардан аст. | 3. Хушбахтона, дилаш аз андеша фориг шуд. (С.А.) |

313. *Матнро хонед, калимаҳои туфайлиро ёфта, шарҳ диҳед. Гӯед, ки онҳо чӣ вазифаро иҷро кардаанд. Чумлаҳои калима ва ибораи туфайлидорро нависед.*

Барои чӣ дар вақташ намегуфтӣ?

– Барои чӣ? – такрор кард ӯ ва ҳамон лаҳза гӯё ба худ ҷавоб дод: – Аввалан, барои он ки гӯям, нагӯям фоида надошт, чунки ҳирси молу пул дар рағу пайи шумо саҳт ҷой гирифта буд. Афсус, ки ман инро дер фаҳмидам. Шумо ҳозир ҳам, албатта, ҳамон одамед. Не нагӯед... Дар ин синнусол дигар шудан душвор... Сониян, барои он ки дар ин хусус ба шумо гап заданро муносиб намедидам.

Саттор Турсун

314. *Чумлаҳоро хонед ва онҳоро навишта, ба зери калима ва ифодаҳои туфайлӣ хат кашед. Тобиши маъно ва таркиби онҳоро шарҳ диҳед.*

1. Соҳибамак, аз афти кор, саҳт ранҷид. (П.Т.) 2. Ба фикри ман, образҳои профессор ва писараш нағз баромадагӣ. (П.Т.) 3. Кас кори бадашро фаромуш накунад, ба ҳаёлам, хуб аст. (С.Т.) 4. Чунон ки дар боло зикр шуд, дарстай-ёркунии мо рӯзона дар ҳуҷраи Абдуҳалил-махдум ташкил меёфт. (С.А.) 5. Дарвоқеъ, Дохунда кори намоёне кард.


(С.А.) 6. Хушбахтона, ин орзуям на як бор, балки чандин бор ба вукуъ омад. (С.А.)

43. НАВЪҲОИ КАЛИМА ВА ИБОРАҲОИ ТУФАЙЛӢ АЗ РӢИИ МАӢНО

Калимаю ибораҳои туфайлӣ дар ҷумла вазифаҳои гуногунро иҷро мекунанд. Аз ин рӯ, гурӯҳи зиёдро ташкил дода, барои ифодаи боварию эътимод, шубҳа, эҳтимолу тахмин, ҳаяҷону ҳиссиётҳои гуногун мисли шодӣ, афсус, хоҳиш, миннатдорӣ, сарчашмаи фикр, алокаи фикр, низому тартиби фикр ва ғайраҳо истифода мешаванд.

На танҳо калима, балки таркиб, ибора ва ҷумлаҳо ҳам метавонанд туфайлӣ шуда оянд ва тобишҳои гуногуни маъноиро ифода намоянд.

315. Нақшаро хонед. Дар хусуси тобишҳои гуногуни маъноиро ифода кардани калимаҳои туфайлӣ мулоҳизаҳоятнро гӯед. Бо истифода аз калимаҳои туфайлӣ барои ҳар гурӯҳ дучумлаӣ тартиб диҳед.



316. Нақшаро хонед ва шарҳ диҳед, ки калимаҳои туфайлӣ нисбат ба фикр чӣ ҳаяҷону ҳиссиёти гуногунро ифода меку-
нанд.

шодӣ	афсус	тааччубу хоҳиш	миннатдорӣ, ризоият
хайрият хайрият ки хушбахтона ба хушбахтӣ ба бахти мо	афсус сад афсус афсус ки мутаассифона хайф сад хайф дареғ хайҳот	ачиб воачабо ачабо ачоибот наход наход ки илтимос зинҳор	ташаккур албатта офарин боракалло нури дида ба чону дил ба чашм точи сар
сарчашмаи фикр	тарзи баён ва мароми гуфтор	алоқаи фикр ва хулоса	низому тартиби фикр
ба шунидам ба фикрам ба гумонам, аз рӯи гуфти шумо, ба ақидаи ман, назар ба гуфтаи ӯ, ба андешаи ман	ба ибораи дигар, ба таъбири дигар, кутоҳи гап умуман аниқтараш мухтасар	ҳамин тариқ хулласи гап ниҳоят оқибат инак мувофиқи ин, ба мисли боло асосан	аввалан сониян якум дуум аз як тараф, аз тарафи дигар, дар охир охирон



317. *Чумлаҳоро хонда, калимаҳои туфайлиро ёбед ва тобишҳои маъноии онҳоро шарҳ диҳед. Сипас, чумлаҳоро нависед.*

1. Назар ба фикри ӯ, дар ин кор бояд дасти коргарони вай бошад.

2. Хайр, сафар ягон чиз дод? (У.Р.)

3. – Дар баста нест, марҳамат, бифармояд, – садо доданд устод. (У.Р.)

4. – Э, афсус, сад афсус! – бо алам сар мечунбонданд амакам.

5. Қисса кутоҳ, мо пагоҳ ба тумани Ромитан меравем. (Р.Ҳ.)

6. Назар ба қавли онҳо, Лутфулло Гуппон аз пагоҳӣ то вақти хӯроки пешин ва аз пешин то шом дам нагирифта каланд мезадааст. (С.А.)


318. *Бо истифодаи калимаҳои туфайлӣ шаш чумла нависед, тобишҳои гуногуни маъноии онҳоро шарҳ диҳед.*

319. *Ба ҷойи нуқтаҳо калимаҳои туфайлии мувофиқро гузошта, чумлаҳоро хонед ва чӣ тобиш доштани онҳоро шарҳ диҳед.*

1....шер ба мо зӯр ёрмандӣ кардӣ. (Ф.М.) 2. Ман,..., хурсанд: мисли пештара ба гап даромадӣ. (Ф.М.) 3. Мӯйи сар ва ришу мӯйлаби ӯ, ... , саду панҷоҳ фоиз сафед шудаанд. (П.Т.) 4..., аз суҳбати мо ба ҳуди шумо низ суде хоҳад расид. 5. Ҳоло ин кор,, «аз бекорӣ кадукорӣ» аст. (С.А.) (ошно, ба қавли худаш, воқеан, чунон ки, навакак гуфтам, боракалло).

320. *Чумлаҳоро нависед, калимаҳои туфайли онҳоро ёбед ва аломатҳои китобатро дар мавқеаи гузored.*

1. шумоён дар ҳақиқат ҷавонони хушбахтед. 2. Ба бахти мо мактаб аз ҳавлиамон он қадар дур набуд. 3. Хайр боқимондаашро пагоҳ ба шумо нақл мекунам. (Ҳ.К.) 4. Ба фикри падарам имсол ҳавои тирамоҳ мисли тобистон гарм



мешавад. 5. Гуфтагӣ барин таътили ту кай тамом мешавад? 6. Ё баръакс бо талабагон ҳамчун калонсол бо калонсол муносибат дорад.

321. Аз калимаҳои туфайлӣ истифода бурда, ҷумлаи «Ман имтиҳонхоро бо баҳои панҷ месупорам»-ро чор маротиба нависед, ки тобишҳои гуногунро ифода кунанд.

Намуна: Бахтиёр дар муддати кутоҳ, ҳақиқатан, устои кори худ шуд.

Бахтиёр дар муддати кутоҳ, ба бахти мо, устои кори худ шуд.

Ҳамин тариқ, Бахтиёр дар муддати кутоҳ устои кори худ шуд.

Хулоса, Бахтиёр дар муддати кутоҳ устои кори худ шуд.


322. Ҷумлаҳоро нависед, аъзоҳои туфайлиашонро муайян карда, ба кадом маъно омадани онҳоро шарҳ диҳед.

1. Ниҳоят, навбати Зебӣ расид. (Ҷ.И.) 2. Ба ҳамин тариқ, ҳар ду баромада рафтанд. (А.Д.) 3. Дар омади гап гуфта мондам-дия, хавотир нашавед. (Ф.Н.) 4. Ба гуфти падарам, об хуни замин аст. 5. Чунон ки мегӯянд, дар кӯҳҳо алафзор бисёр аст.

44. ИСТИФОДАИ АЛОМАТҲОИ КИТОБАТ ВОБАСТА БА ҶОИ КАЛИМАҶ ИБОРАҶОИ ТУФАЙЛӢ

323. Матнро хонед ва калимаҳои туфайлиро муайян сохта, ҷой ва аломатҳои китобати онро шарҳ диҳед. Аз нигоҳи имрӯз кадом калимаҳои матнро иваз кардан мумкин аст?

Рӯзи якшанбе бозори Конибодом серодам мешавад. Дар ин ҷо, ба қавли модари Шодӣ, ғайр аз ҷони одамизод, ҳама чизро харидан мумкин аст. Ҳозир, ки охири моҳи сентябр аст, маҳсусан, растаҳои мевафурӯшӣ тамошобобанд. Дар



ин ҷо, ба фикрам, намунаи ҳама гуна меваҳои хушлаззати кишвари тоҷиконро, ки шуҳрати умумичаҳонӣ пайдо кардааст, дучор карда метавонед. Масалан, анчиру анор, себу шафтолу, харбузаву тарбуз, ноку биҳӣ, лимӯю афлесун, дахҳо хел ангури сурху сафеду сиёхро ғарам-ғарам рехта мондаанд.

Шодӣ сумкае дар даст, аввал чизе нахарида, хуб тамошо карда гашт. Вай ба салони шиносҳои бешумораш андаке сарашро ҷунбонида, алек мегирифт. Ў ба ҷойхонаҳои атроф, ки ҷавонон палави «дастӣ» мепухтанд, рафта, аз дасти мӯйсафедони шинос якпиёлагӣ ҷой менӯшид. Вай, ниҳоят, ба растаи мевафурӯшӣ омад. Дар охир, ду харбузаи «шакарпайванд»-ро интихоб намуда, хариду ба сумкааш андохта, роҳи хонаро пеш гирифт.

Ҳамин тавр, ҳамаи одамоне, ки ба бозор меомаданд, дар ин ҷо чизу чораҳои ба талаби худ мувофиқро ёфта мебаранд. Махсусан, барои онҳое, ки туй мекунанд, дар ин ҷо ҳама чиз ёфт мешавад. Охир, ин бозор не, балки бозор (ярмарка)-и калони ҳарсола аст, ки дар он ҳама чиз ҳаст. Агар дар бозор ёфт нашавад, ба фикрам, дар магазини, албатта, ёфтани чизи даркорӣ мушкул нест.

Абдумалик Баҳорӣ

Калима, таркиб, ибора ва ҷумлаҳои туфайлӣ дар нутқи шифохӣ бо ист, паст гаштани овоз ва зуд талаффуз кардан ва дар нутқи хаттӣ бо вергул ҷудо карда мешаванд.

Агар калимаву ибора ва ҷумлаҳои туфайлӣ дар байни ҷумла оянд, аз ду тараф бо вергул ҷудо карда мешаванд.

324. Дар бораи манзарае нақле тартиб диҳед ва дар он аз калимаҳои туфайлӣ бамавқеъ истифода баред.

325. Ҷумлаҳоро нависед ва ба ҷойҳои лозима аломатҳои китобат гузоред.



1. Росташ ки дар вақти таҳсил дар мактаб дар ҳар мавзӯ лексияҳои бисёре ва ғоидабахше шунидем. (М.М.)

2. Баъзан ҳатто кишти ғалла норасида зери барф мемонад. (М.М.) Ин ҷонаки ҷонам хонаи падари ман. (М.М.)

3. Ба гумони ман шайтонҳо аз даруни шуълаи тилисмоте, ки болои сари мо истодааст, мебароянд! (М.М.)

4. Ташаккур ҳама чиз дар ин ҷо ёфт мешавад, – дарҳол ҷавоб дод устод. (М.М.)

5. Хушбахтона, вохурӣ бо интиҳобкунандагон ба хубӣ анҷом ёфт. (М.М.)

326. Матиро возеҳ хонед ва калимаҳои туфайлиро ёфта, чӣ тобиши маъноӣ доштани ҳар яки онро шарҳ диҳед.

Аз шунидани овози устод рангам канд, дасту поям ба ларза даромад. Дарҳол ба устод нигаристам, устод ишора кард, ки ба наздаш равам, зуд рафтам, ба нишастан таклиф кард. Ягон боре ҳам дар қатори якум, илова бар ин дар паҳлуи шахсони муътабар нишастанро ҳатто ҳаёл ҳам накарда будам. Аммо гардонидани сухани устодро камоли беадабӣ донистам, нишастам. Сухбат сар шуд. Устод баланд-баланд гап мезад. Ба фикрам, на танҳо дар раёсат будагон, балки нисфи ҳозирон сухани ўро мешуниданд. «Дехотӣ, – гуфт устод, – дostonатро ба ман оварда, нишон дод, хондам». Аз ин хабари хуш хурсанд шудам... Устод илова намуд: «Дар бораи сохтмони азими Вахш манзума навиштан чуръати калонест... Барои ту аз ҳаёти сохтмон навиштан нисбатан осонтар аст. Ҳамаи он воқеаҳои аҷиб дар пеши назари ту ба вучуд меоянд. Афсус ки шеърнавис нестӣ...».


Баъд устод гуфт, ки дар ин рӯзҳо китобат аз ҷоп мебарояд ва пурсид:

– Ин китоби нахустинат будааст?

– Бале.

– Муборак шавад! – дастамро самимона фишурда гуфт.

Мирсаид Миршакар



327. Матнро хонед ва мазмуни онро нақл кунед. Дар нақлатон аз ифодаҳои **ба фаҳми ман, аввал ин ки, хусусан, албатта, дуюм ин ки** истифода баред.

– Агар туйро дар Соктаре мекардед, ба фаҳми ман, ин қадар харч намешуд, ин деҳаи мо – деҳаи гушнагон аст, дар ин ҷо сад дег ош пазад ҳам, боз сер намешаванд, – гуфт модарам ҳасраткунон.

– Аввал ин ки, – гуфт падарам, – барои зиёд ё кам шудани харчи туй гушнагӣ ё ин ки серии туйхӯрҳо дахл надорад, балки калонгир ё ки бечора будани туйхӯрҳо дахл дорад: бечораро агар як чиз диҳанд, хурсанд шуда меҳӯрад ва агар надиханд, ҳарчанд гушна бошад ҳам, талаб намекунад. Аммо калонгир, ҳарчанд сер бошад ҳам, ба пеши ӯ ба ҷойи як табақ таом се табақ мондан лозим аст, вагарна «маро ҳурмат накарданд» гуфта қаҳр мекунад. Ба фаҳми ман, агар мо ин туйро дар Соктаре мекардем, харчи мо сечанд мешуд, боз калонони он ҷо, хусусан, Миракиён, аз мо розӣ намешуданд. Зеро онҳо ба туйҳои одамҳо рафта бисёр ҳурмат дидаанд ва ҳурмати онҳо ҳам иборат аз ин аст, ки ба пешашон бисёртар таом мекашиданд ва дар охир ҷома мепушониданд, ҳеч набошад, каллақанд медоданд. Албатта, мо ҳеҷ кадоми инҳоро карда наметавонистем.


Падарам баъд аз қадре ором гирифтаи сухани худро давом кунонида гуфт:

– Дуюм ин ки ман баъд аз хонадор шуданам дар Соктаре ғайр аз ҳешовандони худамон қариб туйи касеро нахурдаам. Аммо дар ин ҷо аз ҳар кадом хонаи ҳамин бечорагон, ки ту «гушнагон» гуфти, ман як бор-ду бор туй хурдаам. Бинобар ин, ба ман лозим буд, ки ба ҳаминҳо туй карда диҳам, ҳешовандон ва ошноҳои соктарегиам бошанд, ба ҳамин ҷо меоянд ва омаданд.

Садриддин Айни

Савол ва супориш

1. Мазмуни матнро дарк кардед? Ба шумо писанд омад ё не? Чаро?
2. Ҳадафи нависандаро дар чӣ мебинед?



3. Шумо ба расму одатҳо чӣ назар доред?
4. Чараёни ягон туйро ба хотир оварда, онро дар **нақли мух-тасар** баён созед.

328. Ҷумлаҳоро нависед ва калимаю ибораҳои туфайлиро муайян сохта, тобишҳои маъноии онҳоро шарҳ диҳед.

1. Чунон ки дар «Мақтаби кӯҳна» гуфтаам, падарам маро дар шашсолагӣ дар мактаби пеши масҷид гузошт. (С.А.)

2. Чунки, аз рӯйи қавли ҳудаш, ӯ «Қофия»-хон буда, бо ман «баробар» буд. (С.А.)

3. Ниҳоят, бо дастони ларзонаш мактубро печонда ба бағал меандозад.

4. Худоро шукр, ки шуморо ва ҳамроҳатонро сиҳату офият боз ба манзил расонд.

5. Ҳамин тавр, он пагоҳ марсияи пурдарду алами Фирдавсӣ ба марги писараш ба вучуд омад.

6. Гумон мекунам, ки, аслан, ин фазилат ба паҳлавононе ҳамчу Баҳроми Чӯбина мероси ҷаҳонпаҳлавон Рустами Зол будааст. (С.У.)

7. Ҳар заҳмат як роҳат дорад, лекин, ба назари ман, дар дунё кори осон нест. (У.К.)


329. Бо ифодаҳои зерин ҷумлаҳо тартиб диҳед, ки дар як ҳолат калимаҳои туфайлӣ бошанд, дар ҳолати дигар аъзоҳои ҷумла шаванд.

Ба андешаи ман, маълум, ногаҳон, хушбахтона, хушбахт, баъзан, ҳақиқатан, албатта, табиӣ, ҳатман.

330. Муайян созед, ки аз ифодаҳои додашуда кадомашон калимаҳои туфайлӣ нестанд.

1. Албатта, ноҳост, воқеан, афсус, ниҳоят, асосан, даррав, хайрият, ҳулас.

2. Ба гумонам, аз афташ, афту андомаш, дар ҳақиқат, ҳақиқӣ.



3. Ба ҳамин тарик, аз як тараф, ин тараф, он тараф, аз тарафи дигар, аз рӯи шундам.

331. Калимаю ибораҳои туфайлии мувофиқ гузошта ҷумларо хонед.

Маро пайдо кардани аввалин китоби сарфу наҳви забони тоҷикӣ муяссар гашт.

Ифодаҳо барои истифода: хушбахтона, ҳамин тавр, ниҳоят, воқеан, хайрият, ростӣ!

45. КОР БО МАТНИ ТАҚРИЗ

332. Порчаҳоро бодикқат хонед. Онҳоро ба якдигар муқоиса кунед ва гӯед, ки шарҳи кадоме аз фарҳангҳо муфасссалтар аст. Хулосаатонро дар бораи тақриз бо таъя ба шарҳи фарҳангҳо бо ду-се ҷумла нависед.

Тақриз а. – сутудан, мадҳ кардан; тамчид кардан аз китобе ё рисолае; ситоиш, ҷ. тақризот. «Фарҳанги форсии Муин» (Техрон, 2375, ҷилди 2, сах. 119).

Тақриз а. – мадҳ кардан, дар мадҳи китоб ё шеър ё навиштаи касе чизе навиштан. «Фарҳанги форсии Амид» (Техрон, 2535, сах. 331).

Тақриз (ар. – таъриф кардан) – яке аз намудҳои танқиди адабӣ, мақолаи адабии танқидиест, ки ба таҳлили асар, песа, филм ва монанди ҳамин осори санъату адабиёт бахшида шудааст. Тақриз бештар дар гармогармии воқеа, яъне баробари ба майдон омадани асар, навишта мешавад (Фарҳанги истилоҳоти адабиётшиносӣ. – Душанбе: Ирфон, 1966, – с. 124).

Тақриз а. – баҳо додан бо роҳи катбӣ ба навиштаи касе; баҳое навиштан ба навиштаи касе; баҳои мусбат додан ба навиштаи касе (Фарҳанги забони тоҷикӣ. – М., 1969, ҷ. 2. – с. 353).

Тақриз а. – баёни фикр дар бораи асаре, баҳо додан ба асаре; мақолае, ки дар он дар бораи асаре фикр баён ёфта-

аст, тақриз навиштан дар бораи асаре, изҳори ақида кардан (Фарҳанги тафсирии забони тоҷикӣ. – Душанбе, 2010, ҷ. 2. – с. 306).

Тақриз а. – навиштае дар ситоиши як асари ҳунарий, ба вижа китоб (Фарҳанги форсии имрӯз, Техрон, 1375, сах. 353).


Тақриз (ар. – мадҳ кардан, танқиди мадҳомез) як жанри танқиди адабӣ ва журналистика буда, асосан асарҳои адабӣ, бадеӣ ва илмиро таҳлил мекунад ва ба онҳо баҳо медиҳад. Тақриз жанри хурди танқиди адабӣ буда, дар оғози асри XIX пайдо шудааст. Танқид дар бораи китоб ва асари нав маълумоти аввалин медиҳад. Шаклҳои танқид гуногунанд. Машхуртаринашон танқидҳои мусбат, мубоҳисавӣ ва танқидӣ мебошанд. Танқид жанри душвор буда, мухтасарбаёнӣ, равшаниӣ фикр, ғоянокӣ, далели қавии илмӣ, бадеият ва маҳорат талаб мекунад. Он ҳаҷм ва композитсия (сохтор)-и хос дошта, ба саҳеҳии мавзӯ, миқдори муайяни ахбор, шакли рехтаву мазмуни баланд ва илҳомбахшу шоирона буданаш аз дигар жанрҳои танқиди адабӣ имтиёз дорад.

Танқид ба навҳои танқиди чопӣ, танқиди пӯшида, танқиди редаксионӣ (таҳрирӣ), тақризи мактуб, тақризи муаллиф, тақризи эссе ва ғ. ҷудо мешавад.

(аз «Энциклопедияи советии тоҷик», 1967, ҷ. 7)

333. Матиро бодикҷат хонед ва шарҳ диҳед. Гӯед, ки бо кадом хусусиятҳои тақриз ошно шудед. Ҳангоми баҳо додан ба маводде боз кадом нуктаҳоро ба ҳисоб гирифтаан лозим аст?

Баҳо додан ба китоб, асари бадеӣ, мақола, реферат ва ғайра ин баёни муносибати хонанда ба маводди баррасишаванда мебошад. Муқарриз бояд маводро вобаста ба мавқею мақсад ва вазифааш арзёбӣ намояд. Ӯ бо муаллиф розӣ будан ё набудани худро изҳор карда, аниқ созад, ки муаллиф ба ҳадаф расидааст ё не, кадом нуктаҳо ҳалли худро наёфтаанд, чӣ чиз дар он ба назар зиёдатӣ менамояд ё нодаркор аст, ки бояд ихтисор гардад ва ғайра. Барои баҳо додан



танҳо донишмандони талаботи асосие, ки ба қоидаи сохтори маводди баррасишаванда гузошта шудааст, кофӣ набуда, балки масъалахоеро, ки дар бораи онҳо сухан меравад, бояд донад. Одатан, тавассути тақриз ба ин ё он мавод баҳо дода мешавад.

Тақризро чӣ тавр менависанд? Тартиби тахминии баҳодихиро чун намуна дар зер нишон медиҳем. Таъкид менамоем, ки ин нақша чун намуна пешниҳод мешавад.

1. Китоб ва маводдеро, ки ба он тақриз менависед, бодикқат хонед.

2. Кай ва дар кучо нашр шудани китоб ва нишони онро ҳатман зикр кунед.

3. Китоб ё маводди тақризшаванда аз тарафи шумо чӣ тарз хонда шуд?

4. Мавзуи китоб, мазмуни асли ва чӣ тавр маънидод шудани мавзӯро нишон диҳед.

5. Қаҳрамонҳои амалкунанда кӣҳоянд ва муносибати муаллиф бо онҳо чӣ тавр зоҳир шудааст? Аз ҳонандаи мавод чӣ гуна муносибатро талаб менамояд?

6. Гуногуннавиҳои бадеии китоб, забони асар дар чӣ зоҳир мегардад? Муаллиф бо кадом воситаҳо пурмаъноӣ ва муассирии асарро ба даст меорад?


7. Баҳои умумии шумо ба маводди ҳондашуда.

8. Ба андешаи шумо, чӣ хуб тасвир шудааст ва кадом нукта боварибахш нест; чӣ чиз зиёдатист ва кадом нукта ба шарҳу тафсир ниёз дорад?

9. Нуктаи асосӣ: андешаи ҳудро баён созед ва баррасию таҳлил кунед.

10. Мазмуни китобро дар шакли басо мухтасар инъикос намоед ва зикр кунед, ки оид ба чӣ сухан меравад. Агар ин кор анҷом дода нашавад, муҳокимарониҳои шумо нофаҳмо хоҳад буд.

334. Матни тақризи зеринро, ки ба китоби «Ҳандадара»-и Абдурауф Муродӣ тааллуқ дорад, бодикқат хонед. Ин тақриз бисёр мухтасар аст. Ба тарзи баёни муқарриз диққат диҳед.



ХАНДА ДАР ЛАБ

Ҳачву мутоиба аз муҳимтарин пахлуҳои зиндагии моро дар адабиёт ба таври хеле нозук ва айни замон ҳадафгир дар либоси танзу киноя ва лутф инъикос месозанд. Ҳачве, ки нишонрас ва самарманд бошад, молмоли дарду ҳасрати ҷомеа аст. Имрӯз санъаткорони сахнаи тоҷик аз адибон хеле гиламанданд, аз он ҷиҳат, ки дар мавриди дастрасӣ ба маводди дилхоҳ кумак ва ҳамкорӣ намебинанд. Вале, аз назари мо, чанд соли охир дар ин самт бедорие эҳсос мешавад. Яке аз нависандагони масъулиятшинос, боҷасорат, соҳибистеъдод ва умедбахши адабиёти имрӯза, ки чунин масъулиятро бар душ гирифтааст, Абдурауф Муродист. Дарвоқеъ, эҷодиёти А. Муродӣ хеле доманадор аст. Ӯ аз байт то ғазалу дoston, аз ҳикоя то қисса, аз тақриз то китобиёт асарҳое дорад, ки ҳар кадом пахлуҳои баланди эҷодии ин адибро бозгӯ мекунанд. Эҷодиёти ин адибро ҳам мазмунҳои адабию бадеӣ ва ҳам мазмунҳои илмию таҳлилӣ фаро гирифтаанд. Китобҳои ӯ «Ҷашнномаи мактаб», «Лутфи Худованд», «Дили гарм», «Паёми мушовир», «Ҷасорат», «Аз нешханд то нӯшханд», «Ҷилои вожаҳо», «Дилнавоз», «Ҷошнӣ», «Анори дона-дона», «Шукуфти ғунҷаи лабҳо» барои ҳар хонанда метавонанд манбаи омӯзиш ва илҳом гарданд. Беҳтарин нуктаву байтҳои А. Муродӣ имрӯз зебдеҳи маҳфилҳо гардидаанд. Дақиқан назар кунем, тамоми мақсадҳои адиб мантиқан ба як нукта нигаронида шудаанд: баланд бардоштани фарҳанги мардум.

Китоби ба тозагӣ chopшудаи ӯ «Хандадара» ном дошта, аз ибтидо то интиҳо бори мазмунро бар душ дорад. Адиб тавонистааст аз аввал то охир табассуму хандаро дар лабу даҳони хонанда ниғаҳ дошта, ба ин восита, ҳунари хуби номгузории ҳешро собит намояд. Китоб аз қисмҳои алоҳида иборат аст. Дар қисми нахустин, ки «Занбур» ном дорад, ҳикояҳои ҳаҷвӣ гирдоварӣ ва дар онҳо нуқсонҳои ҷомеа ошкор гаштаанд. Дар як қатор ҳикояҳо порахӯрӣ, дурӯягӣ, беадолатӣ, бевичдонӣ, бесаводиву бефарҳангии ашхоси


алоҳида зери ҳаҷву тамасхури нависанда қарор гирифта-
анд. Барои нависанда дарднок аст, ки бо вучуди мақоми
давлатӣ доштан то ханӯз забони мо мавқеи асосии худро
касб карда натавонистааст. Далели ин маънӣ ҳикояи «Са-
фари беварор»-и ӯст. Дар ин ҷо кас агар ба фалсафаи на-
висанда ба дурустӣ диққат диҳад, байти Бедили бузургвор
пеши рӯ меояд:

Ман аз бегонагон ҳаргиз нанолам,
Ки бо ман ҳар чи кард, он ошно кард.

Дар ин ҳикоя адиб нодонӣ, бесалоҳиятӣ, бепарвой ва бе-
саводии соҳибзабонро дар мисоли ғамхорӣ ва таваҷҷуҳи
сокинони сайёраи дигар ба риштаи тасвир кашидааст. Ба
ин тарик, бояд гуфт, ки дар ҳикояи «Қонуни забон» бема-
сӯлиятии роҳбарони муассисаҳои таълимиро зери танқид
гирифта, ин маъниро тариқи ҳаҷви тунд инъикос кардааст.

Тавре маълум аст, солҳои пеш узви Иттифоқи нависан-
дагони Тоҷикистон шудан кори сахл набуд. Бо таассуф,
бояд гуфт, ки бенизомии замон ба ин самти зиндагии
ҷомеа низ бетаъсир намонд. Ҳар касе хост, нависанда ва ё
шоир шуд (рӯзноманигор ҳам). Барои ин тоифа муҳим на
истеъдод, балки ном буд. Дар «Нома» ном ҳикояи Муродӣ
ин мазмун чунон тамасхуромез ифода ёфтааст, ки гумон
меравад, «қаҳрамон»-ҳо дар ҳақиқат, аз узвият ба иттифок
ғайриихтиёр даст мекашанд. Пургӯйбеки Ваққосӣ симои
хамин гурӯҳ буда, беҳунарияш дар адабиёт аз тарафи ҳаҷв-
нигор саҳт масҳара карда шудааст.


Дар робита бо «фаъолият»-и ин гурӯҳ насли ҷавони аз
олами маънии сухан комилан ғофил тарбия ёфта, бо ҷурми
бесаводӣ сарфаҳм намераванд, ки бузургон фармудаанд:
«Ҳар сухан ҷоеву ҳар нукта мақома дорад». Барои мисол,
дар ҳикояи «Номаи ошиқон» дар ифодаи номаи як нафар ба
маъшуқа омадааст: «Салом, дилбари ширину нозанини ман!
Чун даъвати самимии маро напазируфтиву наздам наомадӣ,
худ хостам, назди ту равам, зеро «ё хара пеши бор ё бора
пеши ҳар» гуфтаанд...»



Абдурауф Муродӣ, ки худ, аслан, омӯзгор аст, тавонистааст, тарбияро дар заминаи адабиёт роҳандозӣ намояд. Шояд маҳз ба ҳамин сабаб дар навиштаҳои ӯ таваҷҷуҳ ба мактаб ва мактабиён дар алоҳидагист. Фаразан, дар ҳикояи «Такмили ихтисос» дар баробари маҳкум кардани омӯзгор аз лиҳози беҳунарӣ ҳадафаш хушдор сохтани масъулини соҳа аз муҳайё сохтани шароити омӯзиш аст. Яъне танҳо худомӯзӣ дар баланд бардоштани такмили ихтисоси муаллимон кифоя нест, ташкили курсу семинарҳо дар ин маврид омили муҳим аст. Аз дигар тараф, эроди адиб ба дарсҳои ба истилоҳи имрӯза «интерактивист». Усули навро ба таври сохтакорӣ пешниҳод кардан ва ё талаб кардан аз муаллимон бар манфиати кор нест. Ҳол он ки ҳар дарси одие ҳам, ки дар инкишофи тафаккур, нутқ ва эҷодкории кӯдак таъсир расонида метавонад, интерактив (фаъол) аст.

Аз назари ҳаҷвнигори нозукбин фаъолияти олимону пажуҳишгарони илм низ дур намондааст. Чунончи, дар ҳикояи «Рисолаи пураарзиш» «эҷодкориву навовариҳо»-и олимони «тозаистеъдод» мавриди тамасхур қарор гирифтааст. Воқеан, баъзе олимони мо рисолае навиштаи бошанд, қисми зиёди онро бо иқтибосу истинодҳо «зеб» медиҳанд, ки ин тартиб наметавонад дар илм кашфи тозае ворид созад. Рисолаи илмии қаҳрамон доир ба чистонҳо буда, кашфи «олим» ҳамин аст, ки ҷавоби чистонҳоро мутобиқи замон гардондааст. Чунончи: Сандуқчаи зулбиё, худбандаку худкушо (Қошу қавоки сардор), «Аз асп баланд, аз сағ паст» (Нарх ва сифати молҳои худӣ), «Як суфача, панҷ бибича» (Бисёрхизбӣ), «Худаш намебинад, ба дигарон роҳ нишон медиҳад» (Сардори бесавод).

Дар ин қисм, инчунин, нависанда бо маҳорати суҳандониву одамшиносияш барои омӯзгор, адиб, милиса ва донишҷӯ толеъномаҳо навиштааст, ки дар онҳо зиндагии ҳар қадам моҳиятан, дар иртибот бо фаъолияти кориашон «пешгӯӣ» карда мешавад, тавре ки ҳар фард метавонад бо мутолиа аз он дар ислоҳи нуқсонҳои худ кӯшише зоҳир намояд.



Қисми дигари китоб «Ҳарзамараз» номгузорӣ шуда, он силсилашеърхоро, аз қабилӣ «Мактабнома», «Келиннома», «Депутатнома» фаро мегирад. Дар ин ашъор дар бораи камбудии соҳа ва самтҳои фаъолияти масъулин сухан меравад. Таваҷҷуҳовар аст, ки мазмунӣ бештари эҷодиёти адибро ҳаёти занону бонувон ташкил медиҳад, ки гумон меравад, ин муносибат бозгӯӣ таваҷҷуҳи ҳудӣ соҳибқалам ба бонувон аст. Чунончи, дар шеърҳои «Гуфтугӯ бо занам», «Зани ман» «Рӯзи маош», «Булҳавас» ва қисми «Шахрошуб» адиб гоҳе аз занҳо гила мекунад, гоҳи дигар онҳоро ба само мебардорад, гоҳе онҳоро бо тамоми ҳунархояшон васф менамояд, гоҳи дигар аз булҳавасии мардон дилтангӣ мекунад. Масалан, дар «Шахрошуб» ягон бону аз назари адиб дур намондааст. Муродӣ бо ҳимматбаландӣ ба дилбароне, ки ба фурӯши коса, либос, шир, китоб, дору, гул, гӯшт, соат, равшан, тухм, писта, манту, мавиз, куфл, мушк, чигар, моҳӣ, ҳасиб, тоқӣ, сандук, хезум, намак, орд, шиша, чой, сақич, шароб, биринҷ, тарбуз, донак, ранг, қурут, чакка, ришта, асал, шона, харбуза, об, сурат, санбуса машғуланд, ба тариқи ҳазл алфози «ширин»-е ирсол намуда, дар як вақт мардумро аз меҳнатдӯстӣ ва фаъолияти васеи занон дар зиндагӣ хушдор месозад.

Ҷасорати Муродӣ дар мавриди ғошӯғош ба забон овардани бевичдониҳои баъзе роҳбарони ҷоҳталаб шоистаи таҳсин аст. Аз ҷумла шеъри «Илтиҷо» ҳам аз рӯйи оҳанг ва ҳам аз лиҳози мазмун ба зудӣ дар дили хонанда роҳ меёбад. Дар ин шеър адиб аз забони хонанда даъво мекунад, вазъи нугувори зиндагиро дар ҳолати бебарқӣ иброз медорад ва вобаста ба ин аз мансабдорон илтиҷо мекунад. Дар шеъри «Аё мурғак» бошад, аз мурғ тухм «талабида-наш»-ро ба забон оварда, норасоии рӯзгори мардумро ошкор месозад.

Абдурауф Муродӣ табиатан меҳнатдӯст аст ва ин ҷиҳат-ро дар ҳама дидан меҳонад. Ба ин маънӣ, ӯ дар шеъри «Дидам ҷавоне» аз ҷавонони кӯхпайкар гиламанд аст,



ки қувваи бозуи худро дар «сақичфурӯшӣ» барин пеша «сарф мекунам». Аз нигоҳи нависанда дардовар аст, ки то ҳанӯз мо дар интихоби кадр саҳлангориҳо гум накардаем. Ин маъниро ӯ дар шеъри «Роҳбари нав» таъкид карда, бе-низомиҳои ин амалро ба ғӯши мардум мерасонад. Бо ин ҳама эрод ба онҳое мегирад, ки умри худро сарфи хушомадгӯӣ ва лагандбарорӣ ба сардор месозанд. Ин маъниро адиб дар шеъри «Замонасоз» хеле устокорона ба риштаи назм кашида, ибтидо «бечорагӣ»-и хушомадгӯиро «васф» мекунад, вале дар охир ба хулосае меояд, ки сабабгори асосии зиндагии пасташон тарсончакиву буздилии ҳуди онҳост. Ӯ мегӯяд:

Бо тақозои замона рӯсиёҳӣ мекунам,
Сарв ғӯям қоматамро, лек фардо, ки ҳам аст.
Бо чунин тарсудиливу пастихоям, эй фалак,
Ин ҳама ҷабре, ки бо ман мекуни, хеле кам аст!

Дар қисми охири китоб, ки «Дар барги гулҳо» ном дорад, адиб лутфу ҳазлиёти шогирдонаи худро ба устодони илму адаб тариқи назм ифода кардааст. Баёни ӯ дар ин маврид хушдор аз мавқеи иҷтимоии шахсиятҳои шинохта ва ба ҳар тариқа арзёбӣ кардани вазъи адабиёт, инчунин, кушодани дарди дили хеш аст. Фаразан, дар шеъри ба устод Муҳаммадҷон Шакурӣ бахшидааш мегӯяд:

Агар имрӯз дар айни нумуем,
Расад, эй кош, он рӯзе бигӯем:
– Азизи ман, Хуросон аст ин ҷо,
Муҳаммадҷон фаровон аст ин ҷо.

Афсуси адиб на бозгашт ба қафо, балки ёдоварӣ аз айёми давлатдорӣ ниёгон ва мавҷудияти бузургони илму адаб дар он айём аст. Яъне, «фаровонӣ»-и Муҳаммадҷон ишора ба теъдоди зиёди донишмандон аст, ҳасрат аз он айёми бузургпарвар ва бузургони даҳр.



Боиси таассуф аст, ки ба чурми фаромушӣ як иддаи дигари адибону мунаққидон аз назари эҷодкор дар канор монданд. Ба таври мисол, дар қатори мунаққидони дигар ба забон овардани номи устод Соҳиб Табаров, шоирон Ҳақназар Ғойиб ва Салими Хатлонӣ ҳеҷ ҷойи аҷобат надошт. Дар ҳар сурат «Хандадара» бо забони содаву оммафаҳм ва ҳазлҳои намакинаш тавонистааст ба хонандагони имрӯз дараи хандаву табассум ва омӯзиши фарҳанги бойи ниёгон гардад.

Саида Набиева

Савол ва супориш

1. Чӣ гуна будан ва чӣ тавр навиштани тақризро дарк кардед? Агар дуруст нафаҳмида бошед, бори дигар матнҳои якум ва дувумро хонед ва байни ҳам муҳокима намоед.

2. Матни тақризро бо назардошти тарзи баён мутолиа намоед. Кадом сарсатри он бароятон писанд омад?

3. Ҳамон маводди маъқулшударо аз асар хонед ва фикру мулоҳизаатонро мустақилона дар бораи он баён кунед.


335. Бо таъя ба маводди тақриз ва намунаи тақризи хондаатон ба ягон асари барои мактабиён навиришуда, ки бо супориши омӯзгор хондаед, фикру мулоҳизаатонро дар шакли тақриз нависед.

336. Мувофиқи супориши пешакӣ ҳикояи адиберо хонед ва ба он тақризе нависед ва байни ҳам муҳокима кунед.

337. Дар хона ягон асари ҳаҷман хурди нависандаи дӯстдоштаатонро хонед ва ба он тақриз нависед ва дар синф ба муҳокимаи ҳамсинфон қарор диҳед.

338. Матнро бодикқат хонед ва сабабҳои руҳ додани чунин ҳодисаро амиқ фикр кунед.

Якчанд сол қабл аз ин оби дарёи Темза чунон шаффоф буд, ки аз рӯйи кӯпруки он сангҳо ва обсабзҳо (ғиёҳҳои обӣ)-и қаъри он бараъло дида мешуд. Аъзои парлумони



Англия дар танаффусҳои байни чаласаҳо дар Темза моҳӣ шикор мекарданд.

Дар айни замон ғаввос дар қаъри дарёи мазкур дастони худаширо дида наметавонад.

Ин ҳодисаро чӣ тавр шарҳ додан мумкин аст?

Одамон мушкилоти пешомадаро бояд ҳал намоянд.

Кадам тадбирҳо бояд андешида шаванд?

аз “Чӣ тавр бо китоб кор карданро ёд дод?”

Супориш

Дар ин хусус андешахоятонро баён кунед. Сабабҳои руҳ додани ин ҳодисаҳо баён сохта, пешниҳодоти хешро барои рафъи мушкилот манзур намоед.

АЪЗОИ ИСТИСНОӢ (ИЛОВАӢӢ)-И ҶУМЛА

46. МАЪЛУМОТ ДАР БОРАИ АЪЗОИ ИСТИСНОӢИ ҶУМЛА

339. Ҷумлаҳои ҳар ду сутунро хонда муқоиса кунед ва гӯед, ки аъзои ба сутуни дуюм иловашуда чӣ зарурат ва вазифа доранд.

1. Мо аз хона баромада, ба ҳавлии бобоям рафтем.

2. Аз ҳавлии мо чанд хона онсӯтар дӯсти деринаи падарам истиқомат мекард.

3. Ман ба рӯзномаи «Адабиёт ва санъат» аз аввал обунаам.

1. Мо – **падару писар**, аз хона баромада, ба ҳавлии бобоям рафтем. (С.А.)

2. Аз ҳавлии мо чанд хона онсӯтар, **дар паҳлуи дукони собики усто Додобой**, дӯсти деринаи падарам – **Қаххор-амаки шикорчӣ**, истиқомат мекард. (С.У.)

3. Ман ба рӯзномаи «Адабиёт ва санъат» аз аввал (**ин рӯзно-ма чанд сол боз нашр мешавад**) обунаам.



Калима ва ибораҳое, ки ба аъзои ҷумла илова ва алоқаманд гашта, маънои онҳоро равшану возеҳ шарҳ медиҳанд, аъзои истисноӣ ном доранд: **Мо, талабагон**, дар шабҳои барф тақрори рӯйисаҳнии худро тарк намекардем. (С.А.) Ин амакзодаҳои ман – **писарони амакам Исоҳон**, буданд. (С.У.)

Вай дина, **баъди пешин**, ба назди гилкорон рафта, муддате қорашонро тамошо карда истод. (Ф.М.)

Тавре ки мебинем, калима ва ибораҳои **талабагон**, **писарони амакам Исоҳон** ва **баъди пешин** аъзои истисноӣ буда, аввалӣ мубтадо, дуюмӣ хабар ва сеюмӣ ҳоли замонро шарҳ додаанд.


Ба вазифаи аъзои истисноӣ на фақат калимаю ибораҳо, балки баъзан ҷумлаҳо ҳам омада метавонанд: Ҳайрат як ҷавони қаддаш аз ман пасттари гарданкутоҳ, лоғарбадани сиёҳчеҳра, чашмаш сиёҳ буда, лекин, **ҷунон ки меғӯянд**, «роғроғ» мерафт, яъне ба ҳар чиз бо ҳайрат ва хомушона нигоҳ карда меистод. (С.А.)

Аъзои истисноӣ мисли сараъзо ва аъзои пайрави ҷумла ба як оҳанг талаффуз нашуда, савти махсус доранд. Гӯянда аъзои истисноиро нисбат ба аъзои ҷумла нармтар ва бо ғосилаи муайян талаффуз мекунад. Воситаи забони аъзои истисноӣ дар нутқи шифоҳӣ оҳанги талаффуз буда, дар нутқи хаттӣ бо вергул ва баъзан бо тире ҷудо карда мешавад.

340. Ҷумлаҳоро бо риояи оҳанги талаффузи истисноӣ хонед ва шарҳ диҳед.

1. Дар тобистон, аксари рӯзҳо, дар боғот – яйлоқзори кӯхистон, чихати касби обу ҳаво рафта, чанде мемонад. (Мирзо Сироч) 2. Ман... дар вақти дарс аз домуллои худ – Мулло Абдусалом пурсидам. (С.А.) 3. Ман дар соли 1926 – дар 15 июн, дар Самарқанд – дар Нашриёти давлатии Тоҷикистон... ба хидмати адабӣ даромадам. (С.А.) 4. Мо – маҷруҳонро, ба Когон – ба беморхонаи шаҳрӣ, бурданд. (С.А.)

341. Ҷумлаҳоро нависед ва ба зер аъзои истисноӣ хат кашида, бар шарҳи кадом аъзои ҷумла омадани онҳоро маънидод кунед.



1. Зимистон бинокориҳои мардум хобида буд, Усто-амак, яъне Устохоча, дар ҳавлии беруни худ, дар зери айвончае дарсозӣ мекард. 2. Дар вақте ки мо ба Соктаре омадем, падарам ба модарам таъкид карда буд, ки ҳар чизе ки пазад, ба амакаш – Абдуллохоча, аз вай як коса диҳад. 3. Дар он тараф – дар тарафи шимоли рӯд, бар болои хомаи пастаки рег чупонбачагон бо ҳам гуштингирӣ мекарданд. (С.А.) 4. Гулгулаи шаҳр – шаҳре, ки худро аз «чину ачинаҳо» мудофиа мекунад, дур гашта, торафт пасттар шунида мешавад. (С.У.) 5. Хоча Исматӣ Бухорӣ (вафоташ соли 1425) дар замонаш шоири забардасте буд. (С.У.)

342. *Чумлаҳоро нависед ва аломатҳои китобатро дар ҷойҳои гузored.*

1. Дастанвисҳои киматбахоро аз дӯстони худ ба орият (барои истифодаи муваққатӣ) мегирифтам. 2. Ин қитъа сар то сар аз шимол ба ҷануб ба растаҳо чудо карда шуда буд. (С.А.) 3. Онҳо зану шавҳар Сафӣро духтар хонданд. (Ҷ.И.) 4. Мо ба соҳили дарёи Волга ба соҳили бузургтарин наҳри Россия наздик шудем. (Ҷ.И.) 5. Дар ин хона таваллудгоҳи инсон, Ниғаҳ кардам ба рангоранг тифлон. (М.Т.) 6. Айёми хуби ҷавонии ман, баҳори умри ман дар ин шаҳр гузаштааст. (Ҷ.И.)

343. *Чумлаҳои ҳар ду сатрро хонед ва ғӯед, ки ифодаҳои ишорашудаи сатри дуюм аз якум чӣ фарқ доранд.*

1. **Мутаассифона**, то ин дам фаъолияти публитсисти С. Айни... ба кулӣ омӯхта нашудааст. (А.М.)

1. Мактабдор (**муаллимамон**) ба вай як коғазгир (**тирезаи коғазӣ**) карда, барои дар барфу борон надарида ни он ба коғазаш равғани зағир молида буд. (С.А.)



2. **Назар ба қавли падарам,** Сайидмуродхоҷа падари ӯ – Сайидумархоҷа одами хатту саводнок буда, аз хунарҳои дастӣ... дуредгариро хуб ме-донистааст. (С.А)

3. **Чунон ки дар мавридаш гуфта будам,** ман бисёр ме-хостам, ки даруни шахтаро бубинам. (С.Т.)

2. Ман аз ин шаҳр – **макони балво,** баромада меравам. (Ҳ.К.)

3. Дар ин мадраса ориятни-шин (**касе, ки худ хучрадор набуда, дар хучраи каси ди-гаре нишинад**) кам набуд. (С.А.)

344. *Чумлаҳоро равои хонед ва аломатҳои китобати марбу-ти аъзои истисноии ба исмиҳои хос алоқамандро гузored ва шарҳ диҳед.*

1. Бобокалон, бародари ка-лонии ман, ба боғпарварӣ рағбати фаровон дорад.

2. Дар рӯзи чашни Артиши миллӣ чун меҳмон, Саида-мир Зухуров, генерал-пол-ковник даъват шуда буд.

1. Бародари калонии ман Бобокалон ба боғпарварӣ рағбати фаровон дорад.

2. Дар рӯзи чашни Артиши миллӣ чун меҳмон гене-рал-полковник Саидамир Зухуров даъват шуда буд.


345. *Чумлаҳои зеро дуруст хонед ва баъд нависед.*

1. Сайидалӣ, бародари хурдии ман, табиатро бисёр дӯст медорад.

2. Бародари хурдии ман – Сайидалӣ, табиатро бисёр дӯст медорад

3. Бародари хурдии ман, Сайидалӣ, табиатро бисёр дӯст медорад.

346. *Чумлаҳоро возеҳ ва бо риояи оҳанг хонед. Гӯед, ки калимаю ибораҳои истисноӣ кадом аъзои ҷумларо аниқ мекунад. Чумлаҳоро нависед ва ба аломатҳои китобат диққат диҳед.*



1. Аз он тарафи қишлоқ, аз майдони кишт, овози трактор ба гӯш мерасид. (Ҷ.И.) 2. Ҳоким ба одамонаш фармуд, ки моро аз ҳам чудо карда, аз хона – аз пеши ӯ бароранд. (С.А.) 3. Ман бояд имрӯз ба қишлоқ – пеши модарам биравам. (Ҳ.К.) 4. Дар пеши дари ҳамсоя ба ақибаш, ба тарафи ялангии қишлоқ, назар андохт. (Ҳ.К.)

47. БАЁНИЯҲОИ ИСТИСНОӢ ВА АЛОМАТҲОИ КИТОБАТ ДАР ОНҲО


347. Ҷумлаҳоро хонед, баёнияҳои истисноиро муайян кунед ва вазифаю аломатҳои исти онҳоро шарҳ диҳед.

1. Дар зери хокҳои ин теппаҳо Панҷакенти қадим – шаҳри як вақтҳо маданӣ ва ободи сугдиён зиёда аз ҳазор сол беному нишон хоб карда буд. (Ҷ.И.) 2. Оймулло мақоми ҳузноварро ба охир расониду ба уфар – ба мақоми шӯҳ ва руҳбахше гузашт. (Ҷ.И.) 3. Ин ақида ба ман аз бибихалифа – муаллимаи мактаби духтарон талқин шуда буд. (С.А.)

Баёнияҳои истисноӣ барои возеҳу аниқ кардан ва чун муайянкунанда шарҳу эзоҳ додани ягон аъзои ҷумла хидмат мекунанд. Баёнияҳои истисноӣ мазмунан бо муайяншавандаи худ муродиф мебошанд ва якдигарро иваз карда метавонанд: Ӯ ба устои худ – Абдурахмони Ҷомӣ, мурочиат карда, аз вай илтимос намуд (С.А.). Мо ҷумъаи гузашта – шашуми май, ба ин ҷо омада будем (Ҷ.И.).

Дар нутқи хаттӣ баёнияҳои истисноӣ ба воситаи вергул ё тире чудо карда мешаванд.

348. Ҷумлаҳоро нависед, ба онҳо аз дохили қавс баёнияҳои истисноии мувофиқ ёфта илова кунед. Бо назардошти ҷойи баёнияҳои истисноӣ аломатҳои китобати мувофиқро гузоред.



1. Ширинтарин навъи харбуза бо даромадани нӯги корд чарсос зада, кафида, ду булак мешуд. (С.У.) 2. Ронанда ба бадии ҳаво нигоҳ накарда, мошинро босуръат пеш меронд. 3. Аммо Ғанӣ саросема нашуд. (Р.Ҷ.) 4. Ҳар дуяшон либосҳояшонро пушида, ба роҳ даромаданд. 5. Ин кас муаллими синфҳои боло буданд. 6. Аҳмад ва Ҳалим ба ниҳолшинонӣ ёрӣ расониданд.

(зани малларанги сабзчашм, гурги борондида, насабашон Мирмуҳаммадзода, шакарпайванди сабзранги рӯяш турдор, модаркалону набера, ин ду ҷавони бағайрат).

349. Порчаҳои шеърро хонед ва баёнияҳои истисноиро муайян созед. Тарзи хониши онҳо дар назм аз наср фарқ дорад ё не?

Такияҳои мо – падару модарон!
Гавҳараки дидаи мо – хоҳарон!
Ҳаст fronti дигаре ҷанги мо
Соҳаи меҳнат, ки қушунаш шумо.

Мирзо Турсунзода

Вахш – дарёи зарфишону бузург
Зинату зеби Тоҷикистон аст.

Мирсаид Миршакар

Лоҳутӣ, он суҳанвари даврон, чу гуфтааст
Дурҳои ноб дар ғазали лочавоби сурх.

Аҳмадҷон Ҳамдӣ

350. Ҷумлаҳоро хонед ва аъзои истисноиро, ки вазифаи эзоҳдиҳиро доранд, муайян созед ва шарҳ диҳед.

1. Дар он тарафи кӯча ҳавлии Бобоҳидоят ва дар пешгаҳи он (кӯча пешбаста буд) ҳавлии Юсуф буд. (Ҷ.И.) 2. Боровиков бештарин вақтҳо бо вай тоҷикӣ гап мезад (вай дар давоми хидмати даҳсолааш дар Тоҷикистон забони



точикиро ёд гирифта буд). (С.У.) 3. Шайбониҳон... меҳост, Мовароуннаҳр (байни дарёҳои Сир ва Ому) ва Хуросонро ба даст дарорад. (С.А.) 4. Омӯзиши метеорҳо (ситораҳои паррон) аз нуқтаи назари илмӣ хеле аҷоиб аст.

Калима, ибора ва ҷумлаҳои истисноии эзоҳӣ маънои ягон аъзо ё мазмуни умумии ҷумлаи асосиро аниқу му- шаххастар намуда, гоҳо шарҳи иловагӣ зам меку- нанд.

Аъзои истисноии эзоҳӣ аз баёнияҳои истисноӣ аз он ҷиҳат фарқ доранд, ки бо муайяншавандаи худ мазмунан муродиф нестанд: Автобус аз пайраҳаи серчанг ба роҳи калон (**асфалтпуш**) баромад. Модар ба духтарчааш ҳар рӯз ширбиринҷ, угро ва кабоб (**аз гӯшти гӯсфанд**) пухта меод. Ман дар баҳрҳои Азов, Сиёх, Хазар, Сафед (**онҳо- ро аз харита нишон меод**) шино кардам, – гуфт баҳрна- вард.

Аъзои истисноии эзоҳӣ баъзан бо калимаҳои **яъне, махсусан, мисли, аз ҷумла** ва ғайра ҳамроҳ меоянд: Дар синфи мо шаш нафар хонанда, **аз ҷумла** Отифа, бо баҳои «аъло» таҳсил мекунад. Шаҳрҳои ҷумҳурии мо, **алалхусус, Душанбе** хеле зебост.

Аъзои истисноии эзоҳӣ дар навишт асосан бо қавс ва баъзан бо вергул ҷудо мешаванд.

351. Ҷумлаҳоро нависед ва зер аъзои истисноӣ хат кашида, вазифаашонро маънидод кунед.

1. Зариф бачаҳоро аз деҳа (ҳар ду ҳам бепадару модар монда буданд) дирӯз бо худ овард. 2. Ногоҳ (ин дар пеши дукони китобфурӯшӣ буд) дидам, ки ҷавоне аз ман чашм намеканад. (А.Ш.) 3. Насри тоҷик (таърихӣ, илмӣ ва ада- бӣ) ханӯз дар асрҳои IX–X ба вуҷуд омада буд. 4. Дар Бу- хоро магар моро фаромуш кардед, ки барги сабз гӯён ягон савғотӣ (роҳовард) наёвардед. (С.А.)



352. *Матнро хонед ва ба ин монанд шарҳи ҳоли худро нависед.
Аз аъзои истисноӣ бамавқеъ истифода баред.*

Ман, Саидкарим Юсуф Саъдуллозода, 31 январи соли 1965 дар деҳаи Шӯриёни ноҳияи Рӯдакӣ, дар хонаводаи деҳқон таваллуд шудаам. Соли 1983 таҳсилро дар мактаби миёнаи рақами 104 ба поён расонида, ба факултаи шарқшиносии Донишгоҳи миллии Тоҷикистон шомил шудам. Аз соли 1984 то соли 1986 дар сафи артиш хидмат кардам. Баъди адои хидмати низомӣ таҳсилро дар факултаи номбурдаи Донишгоҳ идома дода, онро соли 1990 хатм намудам. Аз моҳи сентябри соли 1990 то кунун дар Омӯзишгоҳи сохтмони ш. Душанбе ба сифати муаллими забону адабиёти тоҷик кор мекунам.

Дар умури иҷтимоии Омӯзишгоҳ саҳми ғаёл мегирам, узви кумитаи иттифоқи касаба мебошам.

Падарам – Юсуф Саъдуллозода нафақагир аст.

Модарам – Гулрӯй Алидухт узви гурӯҳи паймонкории «Сабзозор» мебошад.

Ҳамсарам – Насиба Хуршеддухт Раҳмонзода, соли таваллудаш 1968, дар дармонгоҳи шумораи 7-уми ш. Душанбе ба сифати маъмури сабт кор мекунад.

Писарам – Ҷамшед Саидкарим Саъдуллозода, соли таваллудаш 1989.

Нишонии ҷойи зистам: ноҳияи Фирдавсӣ, деҳаи Меҳробод.

26 январи с. 2007

Имзо

аз «Дастури санаднигор»

48. ҲОЛҲОИ ИСТИСНОӢ ВА АЛОМАТҲОИ КИТОБАТ ДАР ОНҲО

353. *Ҷумлаҳои ҳар ду сутунро хонед ва муқоиса кунед. Гӯед, ки онҳо аз якдигар чӣ фарқ доранд.*




1. Рӯзона аз чой хестам, баъд аз чой нӯшидан ба раста баромадам.	1. Рӯзона, соати нух, аз чой хестам, баъд аз чой нӯшидан ба раста баромадам. (С. А.)
2. Вай дирӯз ба назди гилкорон рафт.	2. Вай дина, баъди пешин, ба назди гилкорон рафт. (Ф.М.)
3. Деҳаи Суғд дар ҳамин гардишгоҳи рӯд воқеъ шудааст.	3. Деҳаи Суғд дар ҳамин гардишгоҳи рӯд, дар тарафи ростии он воқеъ шудааст. (С.А.)
4. ... ин ҳол бештарин рӯзҳои таътил воқеъ мешуд.	4. ... ин ҳол бештарин дар рӯзҳои таътил (чоршанбе, панҷшанбе ва ҷумъа) воқеъ мешуд. (С. А.)

Ба вазифаи аъзои истисноӣ ҳамаи навъҳои ҳол меоянд. Баъзе аз онҳо ҳоли пеш аз худ омадаро шарҳ дода мушах-

хастар мекунанд ва бо ҳамаи воситаҳои грамматикӣ бо калимаи асосӣ тобеъ мешаванд: Дар беруни боғ, дар канори ҷӯйи Деших, дар зерӣ қаторбедҳои соядор суфае дуруст кард. (С. А.) Ман ўро ду сол пеш аз мулоқот дар деҳаи Регзор, дар шиннипазхона дида будам. (С. А.)

354. *Ҷумлаҳои зеринро нависед ва аломатҳои китобати онро дар мавқеаи гузореда ва шарҳ диҳед.*

1. Бинобар ин, маро лозим аст, ки ҳар шаб баъд аз хуфтан пеши ӯ рафта дарс тайёр кунам. (С.А.) 2. Ҳозир соати яки рӯз омадам. (С.А.) 3. Як шаб камин гирифта, дар пинҳонӣ нишаста аз он дариҷа баромадани ўро нигарон шудааст. (С.А.) 4. Мошин оҳиста-оҳиста гӯё ҳазида ба фарози Шерон мебаромад. (С. Т.) 5. Падари Ҳотам ҳамчун коргари пешқадами корхона ба ороишгоҳ фиристода шуд. (С.А.) 6. Ман дар хурдсолиам Қуръон барин як китоби калонро бо вучуди маъниашро нафаҳмиданам, дар ду сол ёд карда бу-



дам. (С.А.)

Ҳолҳои истисноӣ дар навишт ҳамеша бо вергул чудо карда мешаванд. Ҳангоми хондан оҳанги чудокунӣ ва таъкиди махсус ба худ мегиранд.

355. *Ҷумлаҳоро нависед. Ҳолҳои истисноиро муайян кунед ва ба кадом навъи ҳол тааллуқ доштани онҳоро шарҳ диҳед.*

1. Шумо, ҳамчун раиси хочагии деҳқонӣ, дар ин маҷлис бояд иштирок кунед. 2. Ҳайрат, бо вучуди аҳаммият надоданаш, ҳама вақт аз шарикдарсонаш пеш буда, ҳар дарсро бо як дидан ва ё шунидан аз худ мекард. 3. Падарам, ба шартӣ баргашта омадани мо, розигии худро изҳор кардааст. (С.А.) 4. Вай, бинобар хоҳиши аҳли гузар, ба сабаби қадрдонии падараш, муаззини гузари ҳудашон таъйин шуда буд. (С.А.)


356. *Ҷумлаҳоро бо истифода аз ифодаҳои мувофиқи дар дохили қавсбуда пурра кунед ва нависед. Шарҳ диҳед, ки кадом навъи ҳолҳои истисноӣ истифода шудаанд ва чӣ вазифаро иҷро кардаанд.*

1. Мирзо ҳар рӯз, ... , ҳамроҳи бой ба тичоратхонаи ӯ мерафт. 2. Дишаб, ... , падарамро аз меҳмонхона баровард. (С.А.) 3. Вай дарҳол, ... ба касалхонаи ноҳия ба дидани писараш рафт. (Ҷ.И.) 4. Баъд аз инқилоби Бухоро, ... , ман дар Бухоро будам. (С.А.) 5. Бо рухсати мудири интернат дар яке аз рӯзҳои хушки декабр, ... , пиёда ба Қизилтеппа равон гардидам. (С. У.)

(баъди ношто, пас аз маҷлис, баъд аз ош, дар яке аз рӯзҳои рамазон, пагоҳонӣ)

357. *Ҷумлаҳоро хонед ва гӯед, ки ҷумлаҳои истисноӣ кадом навъи ҳолҳоро шарҳ медиҳанд.*

1. Сахарӣ, вақте ки мо дар хоб будем, нахустин борони оғози тирамоҳ боридааст. (Ф. М.) 2. Шаб, дар вақте ки мардум дар хоб буданд, садои пайдарпайи ҳолӣ шудани чанд



милтиқ шунида шуд. (С.А.) 3. Сониҳо, вақте ки ин гуна тасавури содалавҳонааш ба ёдаш мерасид, ӯ беихтиёр худ ба худ меҳандид. (Р.Ҷ.) 4. Ў дар вақти аз саҳро ба шаҳр омаданааш, ҳангоме ки аз дарёи Зарафшон мегузаштааст, ғарқ шуда талаф гардид. (С.А.)

358. Матне нависед ва дар он маҳалли худро тасвир кунед. Дар он аз рӯи имкон ҳолҳои истисноиро истифода кунед. Аломатҳои китобатро дар мавқеааш гузоред.

САНЦИШИ ИМЛО

Боғҳои Исфара

Тамошои боғҳои Исфара ҳамеша ба ман шодию фараҳ мебахшад. Баҳорон онҳо бо рангҳои сафеду гулобӣ чилвагарӣ мекунанд ва касро мафтун мегардонанд. Даре намегузараду гулбаргҳо меафтанд ва бо рангҳои мухталиф рӯи заминро мепушанд. Дар шоҳаҳо ба чойи гулҳо гураҳои норасида пайдо мешаванд, онҳо торафт калонтар шуда, навадаю шоххоро сӯйи замин ҳам мекунанд...

Мутахассисон исбот кардаанд, ки дар боғҳои Исфара зардолуе мерӯяд, ки дар ягон ғӯшаи ҷаҳон нест. Меваи он аз зардолуи итолиёӣ се баробар зиёд қанд дорад. Дар ин ҷо дарахтони хушнавъ ба шарофати меҳнати чандинасраи селексионерони боистеъдоди халқӣ ба вучуд омадаанд. Онҳо хурмой, арзамӣ, катта, мирсанчалӣ, дарвешак, исфарақ, бинигорӣ, тошбойӣ, субҳонӣ, тоҷибойӣ, гулингӣ, луччак ва дигар зардолуҳои машхури хушнавъро офаридаанд. Дар ин байн навъҳои ҳастанд, ки яке моҳи май, дигаре июл ё охириҳои тирамоҳ мепазанд. Онҳо чун қанд ширин ва ғизои бебаҳоянд.

Хушбахтона, дар Исфара одамоне зиндагию меҳнат мекунанд, ки онҳо ёдгори бебаҳои аҷдодонашонро ҳифз ва афзунтар менамоянд.



49. КОР БО МАТНИ АННОТАТСИЯ (ФИШУРДА)

359. Бо така ба маълумоти гирифта ва ошноӣ бо намунаҳои аннотатсия дар машиқҳои 199-204-и китоби мазкур хондаатон навиштани аннотатсияро машиқ кунед.

Аннотатсияҳои навиштаатонро байни ҳам муҳокима кунед. Аниқ созед, ки аннотатсия аз тақриз чӣ фарқ дорад.

НУТҚИ АЙНАН ВА МАЗМУНАН НАҚЛШУДА

50. МАЪЛУМОТ ДАР БОРАИ МАХСУСИЯТҲОИ НУТҚИ АЙНАН НАҚЛШУДА

НУТҚИ АЙНАН НАҚЛШУДА

360. Ҷумлаҳои ҳар ду сутунро хонед ва муқоиса кунед. Чӣ фарқро пай бурдед?

Шикорчиён гуфтанд: «Дар чангалзори наздик сайдҳои гуногуни зиёде дида мешавад».


Яке аз шикорчиён гуфт: «Дар чангалзор бузҳои кӯҳӣ фаровон аст».

Ӯ пешниҳод кард: «Худи пагоҳ ба шикори мурғи даштӣ равед».

Шикорчиён гуфтанд, ки дар чангалзори наздик сайдҳои гуногуни зиёде дида мешавад.

Яке аз шикорчиён гуфт, ки гӯё дар чангалзор бузҳои кӯҳӣ фаровон будааст.

Ӯ пешниҳод кард, ки мо худӣ пагоҳ барои шикори мурғи даштӣ равам.



Нутк, асосан, бо ду роҳ нақл мешавад: айнан ва мазмунан. Нутке, ки ба каси дигар тааллуқ дораду гӯянда ё нависанда онро бе ягон тағйирот меорад, нутки айнан нақлшуда ном дорад.

Дар нутқи айнан нақлшуда тамоми хусусиятҳои грамматикӣю луғавӣ ва услубӣю оҳангнокии суханони гӯянда нигоҳ дошта мешавад.

Нутке, ки аз забони каси дигар бо тағйироти ҷузъӣ ва мазмунан оварда мешавад, нутки мазмунан нақлшуда номида мешавад.

Нутки мазмунан нақлшуда дар шакли ҷумлаи мураккаби тобеъ, ки ҷузъҳои он ба воситаи пайвандакҳо ва калимаҳои дигар, ки вазифаи пайвандакҳоро иҷро мекунанд, алоқаманд мегардад.

361. Порчаҳоро бо риояи оҳанг возеҳу раво ҳонед ва ба нутқи айнан нақлшуда ва мазмунан нақлшуда диққат диҳед. Дар кадоме аз ин ҷумлаҳо оҳанги таъкид ва шарҳдиҳиро ҳис кардед?

1. Бисёр ҳамдеҳагонам мегӯянд: «Падарат пир шудааст, хоҳаронат бо рӯзгори худашон овора, ту биё, ба мӯйсафед саробонӣ кун...». (С.Т.)

2. Бегоҳӣ Қосимҷон насиҳатомез гуфт, ки беҳуда бо он бача даст ба гиребон шудаам.

Ман ҳайрон шуда гуфтам:





– Охир, вай мана зад!

– Хайр чӣ шудааст? – маро тамои дар хайрат мононда гуфт Қосимҷон. – Як мушт хӯрдӣ – хӯрдӣ-дия! Дар ҷойҳои мо мегӯянд, ки «Ман-маниҳо пешаи шайтон бувад, Ҳар ки худро кам занад, мард он бувад».

Пӯлод Толис

362. Дониши пеш гирифтаатонро ба ёд оварда, аломатҳои китобатро дар ҷумлаҳои нутқи айнан нақлшудадор шарҳ диҳед. Ҳангоми шарҳ додан ба нақша таъия кунед. С.М. – сухани муаллифро мефаҳмонад.



С. М.	:	«		!».	«		»	–	С. М.
С. М.	:	«		?».	«		?»	–	С. М.
С. М.	:	«		».	«		»	–	С. М.

Нутқи айнан нақлшуда дар нохунак гирифта шуда, калимаи аввали он бо ҳарфи калон навишта мешавад.

Агар нутқи айнан нақлшуда баъди сухани муаллиф ояд, пас аз он дунуқта ва пеш аз нутқи айнан нақлшуда тире гузошта мешавад.

Баъд аз нутқи айнан нақлшуда ва пеш аз сухани муаллиф вергул ё аломати савол ва ё хитоб гузошта шуда, пас аз онҳо ҳатман тире меояд.

Муаллим аз ман пурсид: «Номи ту чист?».

«Иброҳим», – ҷавоб додам ман.


363. Мисраъҳои дар поён овардашуда аз кадом шоиронанд? Пас аз муайян кардани муаллифони онҳо ҷумлаҳои тартиб диҳед, ки нутқи айнан нақлшуда ҳам баъди сухани муаллиф ва ҳам пеш аз он омада бошад.

1. Банӣ Одам аъзои якдигаранд.
2. Тавано бувад, ҳар ки доно бувад.
3. Дӯстиро ҷустуҷӯ дорем мо.

Агар нутқи айнан нақлшуда ба ду қисм ҷудо шуда, дар байни он сухани муаллиф ояд, аз ду тарафи сухани муаллиф аломати вергул ва тире гузошта мешавад.

– Акаам «говзӯр» аст, – гуфт ӯ, – ба ҳамин сабаб ба ӯ Махдуми Гав лақаб додаанд. (С.А.)

364. Ҷумлаҳоро хонед ва муайян кунед, ки ба кадом нақшаҳо тааллуқ доранд. Аз рӯйи тартиби нақшаҳо ҷумлаҳоро нависед.




1. «Аз кучо омада истодай ва ба кучо меравӣ?» – боз пурсидааст гамбусак (аз афсонаҳо).

2. «Бечора Карим Девона! Охир, вай дар ин мавсими сол аз ин роҳҳои лағжонаки хавфнок чӣ тавр мегузарад», – дилсӯзона мегуфт ҳамсоя. (Ҳ.Н.)

3. «Аз кучо пайдо шудед, набудед-ку!» – ба Мустафо фаҳмониданӣ шудам, ки ҳозиракак омадаанд. (Сорбон)

« !» –

« », –

« ?» –

Агар нутқи айнан нақлшуда саволӣ ё хитобӣ бошад, дар он сурат ба ҷойи вергул аломати савол ё хитоб гузошта шуда, дар нохунак оварда мешавад: «Ин пули ман аст, ин пулро ман худам ёфтам!» – аз дил мегузаронидам. (П.Т.)

«Чӣ гуфтед, рафиқ муаллим?» – пурсидам ман саросема шуда. (С.У.)

365. *Ҷумлаҳоро нависед ва ба зер нутқи айнан нақлшуда хат кашида, ҷой ва аломатҳои китобати онро шарҳ диҳед.*

1. «Агар Қорӣ-ишкамба, – гуфт ӯ, – донад, ки ман ҳамроҳи худ як одами бегонаро гирифта омадам, ба шубҳа афтода, дарвозаашро нахоҳад кушод». (С.А.)

2. Саъдии Шерозӣ «Чашми танги дунёдорро ё қаноат пур кунад, ё хоки гӯр» – гуфтааст.

3. Ман дарвозаи он ҳавлиро кӯфтам ва дар дили худ гуфтам: «Агар ин ҳавлӣ – ҳавлии Қорӣ-ишкамба набошад ҳам, зарар надорад». (С.А.)

366. *Ҷумлаҳои зерро ба нутқи айнан нақлшуда баргардонед ва эҷед, ки чӣ тағйирот рух дод.*



Намуна: Падарам гуфт: «Писарам, дониста кор кунед».

1. Норзода исроркорона гуфт, ки чомаи бомаслиҳат кутоҳ намеояд.

2. Командир фармон дод, ки зуд бароям.

3. Овардаанд, ки дар кӯҳҳои шаҳри Ҳамадон ҳамдунагонии бисёр буданд, ки онҳо мақом доштанд ва эшонро сардор буд.

(аз «Ҳаким Синдбод»)

367. Матиро хонед ва маънидод кунед. Ҷумлаҳои нутқи айнани нақлшудадорро аниқ сохта шарҳ диҳед.

– Аз худат пурсам? Чанд моҳ боз наменамой... Мабодо бетоб-ку набудӣ?

– Не, додар, бетоб набудам. Лекин... пир шудаам. Худи ҳамин пирӣ баробари сад бетобӣ.

– Шикоят наку, падар, ту ҳоло чандон пир нестӣ, – гуфт мард ва даме сукут варзида, ба дунбураҳои пеши пояш назар давонд. – Инҳо аз худат?

– Ҳо, – гуфт мӯйсафед, аз ҷӣ бошад, нигоҳашро каме гурезонда.

– Хайр. Чумча надорӣ?

– Не, додар, қариб як сол мешавад, ки ҳеҷ чиз натарошидаам, – кифоя. Танҳо ҳамин....


– Ба ман чумча даркор буд, аммо дар наздат фақат дунбура мебинам....

– Қиссаи дароз ин, – гуфт мӯйсафед ва бо лабханди маҳине гоҳ ба марду гоҳ ба дунбураҳои худ нигариста илова намуд: – Ягонтааш форида бошад, бигир, арзон медахам.

– Раҳмат, падар, ба ман чумча даркор буд. Марди кунгузмӯйлаб хайрухуш карду калон-калон қадам партофта, аз дарвозаи бозор берун рафт.

Мӯйсафед охира дар ҷояш нишаст.


Саттор Турсун



51. НУТҚИ МАЗМУНАН НАҚЛШУДА. МУКОЛАМА – ЯК НАВЪИ НУТҚИ АЙНАН НАҚЛШУДА

368. Муайян кунед, ки дар кадоме аз ҷумлаҳо нутқ мазмунан баён шудааст. Фарқи ҷумлаҳоеро, ки бо калимаҳои **ки, гӯё, чӣ қадар** алоқаманд шудаанд, шарҳ диҳед.

Мирзо Турсунзода дар муҳокимаи повест хуб гуфтаанд: «Толис дар ҳазинаи суҳан чун заргар бо ҷавохирот ҳунарнамоиҳо кардааст». Мирзо Турсунзода дар муҳокима гуфта буданд,



369. Протокол (суратмаҷлис)-ро хонед. Қисмҳои онро муайян созед. Гӯед, ки чаро дар он нутқ асосан мазмунан оварда шудааст. Кадом феълҳо дар он бештар истифода гафтаанд?

Протоколи №1

Ҷаласаи хонандагони синфи 8 муассисаи таҳсилоти умумии № 34-уми ноҳияи Рашт
аз 20 сентябри соли 2026

Рӯзномаи маҷлис

1. Масъалаи ташкили рӯзномаи «Забоншиноси ҷавон»
2. Интиҳоби ҳаёати таҳририя.

Шунида шуд:



1. Гузориши роҳбари умумӣ – омӯзгори забон ва адабиёти тоҷик Меликов Ҳ.

Баромад карданд:

Салимова С. (хонандаи синфи 11) оид ба аҳаммият ва зарурати ташкили чунин як рӯзнама изҳори ақида карда гуфт, ки таъсиси он аини муддаост.

Тағоев С. (хонандаи с. 8 «а») таъкид кард, ки рӯзнама асосан, бояд масъалаҳои имлою иншоро фаро гирад. Вай гуфт, ки рӯзнама агар ҳар моҳ ба нашр расад, ба мақсад мувофиқ аст.

Ҳакимов Т. (хонандаи с. 7 «б») пешниҳод кард, ки дар рӯзнама ғӯшаи «Шоириҳои ҷавон» ташкил гардад, то ки баъзе шеърҳои шоғирдон дар он ба таъриф расанд.

Саидова Қ. (хонандаи синфи 9 «а») зикр кард, ки чун соли гузашта рӯзнама ба бозииҳои шавқовари грамматикӣ бештар диққат дода, барои ҳалли онҳо озмунҳо эълон намояд.

Меликов Ҳ. ба ҳамаи хонандагон барои иштироки ғайбӣ ва пешниҳоди дархостҳои мушаххас, ки дар бештар гаштани сифати рӯзнама мусоидат мекунад, изҳори миннатдорӣ намуд.

Маҷлис бо назардошти фикру мулоҳиза ва пешниҳодоти узвҳо

қарор кард:

1. Рӯзномаи мактаб таҳти унвони «Забоншиносии ҷавон» ташкил ва нашри ҳармоҳаи он ба роҳ монда шавад.

2. Ҳаёти таҳририяи пешниҳодшуда тасдиқ карда шавад.

Раиси маҷлис:

Котиб:

370. Ҳикояро хонед ва нутқи айнан нақлишударо ёфта шарҳ диҳед. Ҷумлаи охириро ба нутқи мазмунан нақлишуда баргардонед. Чаро на-висанда бештар аз нутқи айнан нақлишуда истифода бурдааст?

Подшоҳе писареро ба адибе доду гуфт:

marifat.tj

– Ин фарзанди туст, тарбияташ ҳамчунон кун, ки яке аз фарзандони хеш.

Адиб хидмат кард ва мутақаббил шуд ва соли чанд барӯ саъй карду ба ҷойе нарасид ва писарони адиб дар фазлу балоғат мунтаҳӣ шуданд.

Малик донишмандро муоҳазат карду муотабат фармуд, ки ваъда хилоф кардӣ ва вафо ба ҷо наёвардӣ!

Гуфт:

– Бар раъйи Худованди рӯйи замин пушида намонад, ки тарбият яксон асту тибоъ мухталиф.

Гарчи симу зар зи санг ояд ҳаме,
Дар ҳама санге набошад зарру сим.
Бар ҳама олам ҳаметобад Сухайл,
Ҷойе анбон мекунад, ҷойе адим.

Саъдии Шерозӣ

Лугат

мутақаббил шудан – ба зимма гирифтан

мунтаҳӣ – интиҳоебанда, анҷомёфта

муоҳазат – сарзаниш, танбех

муотабат – сарзаниш кардан

анбон – халтаи чармини сафарӣ

адим – ниёзманд, дарвеш


раъй – фикр, андеша; фикри дуруст, пухта

Савол ва супориш

1. Ҳикояро ҷӣ ном муносиб аст? Онро дар матн ҷӯед.
2. Ба андешаи адиб розиед? Андешаи шахсии шумо?
3. Бо истифода аз мисраи дуҷумлае ҷумлае тартиб диҳед, ки дар он нутқ айнан нақлшуда бошад.

371. Порчаро хонед ва ҷумлаҳои нутқи айнан нақлшудадошта-ро ёфта шарҳ диҳед. Ҷумлаҳои якҷумла ва дуҷумла ба нутқи мазмунан нақлшуда баргардонед.

– Шунидам, шеърро хуб мехонед, дostonхонии шумо-ро таъриф мекунам, чаро боре назди ман наёмадед? – гуфт Фирдавсӣ.



Абудулаф шармгинона гуфт:

– Мехостам биёям... чуръат накардам, устод... ибo кардам...

– Чарo ибo? Бечo, бечo. Аммо айб ба Ҳушaнг ҳaм ҳaст, ки то имрӯз шумoрo ба мeҳмoнӣ нaхoндaст. Мегӯянд, шумo Рустaму Ашкбӯсрo аз ёд кaрдaед?

– Оре, устод... Бoз фaслe аз Фaридуну Зaҳҳoк ҳaм.

– Фaридуну Зaҳҳoк? Оё ин дoстoн дaр дaстрaси шумo буд? Аз кучo пaйдo кaрдeд?

– Устoд oнрo ба ҷaнoби Мухaммaди Лaшкaрӣ тaқдим кaрдa будaанд, oн ҷaнoб oриятaн ба мaн дoдa будaнд, ки фaслeрo аз ёд кунaм.

– Пaс oн фaслрo бaрoи мo мeхoнeд, – гуфт шoир вa пурсид: – Мeхoнeд?

– Бa ҷaшм, устoд, – қaбул кaрд Абудулaф.

Сoтим Улугзoдa

Сaвoл вa супoриш

1. Бaъди бa нутқи мaзмунaн бaргaрдoнидaн ҷӣ тaғйирoти ҷумлaхoрo хис кaрдeд?
2. Чарo нaвисaндa нутқрo aйнaн вa бe дигaргунӣ мeорaд?
3. Бo истифoдa аз кaлимaи **oрият** ҷумлa тaртиб диҳeд.

Дaр aсaрҳoи бaдeӣ, дaр вaқти нaвиштaни гуфтугӯи ду вa ё якчaнд шaхс (диaлoг) нутқи ҳaр якe аз oнҳo аз aввaли сaтр бo ҳaрфи кaлoн oғoз ёфта, дaр aввaли нутқи ҳaр кaс aлoмaти тирe гузoштa мeшaвaд вa aлoмaти нoхунaк бaрдoштa мeшaвaд.

Тaнҳo бo нутқи aйнaн нaқлшудa тaмoми хусусиятҳoи зaбoнию oҳaнги тaлaффузи ин ё oн шaхси aмaлкунaндaрo мeтaвoн дoд. Вaлe aкcар вaқт нутқ мaзмунaн oвaрдa мeшaвaд, зeрo aйнaн oвaрдaн, аз як тaрaф, вaқти зиёдрo тaлaб кунaд, аз тaрaфи дигaр, aйнaн oвaрдaни нутқ ҳaмeшa зaрурaт нaдoрaд.



САВОЛ ВА СУПОРИШ БАРОИ САНЧИШ ВА ЧАМЪБАСТ


1. Нутқи айнан нақлшуда чист?
2. Нутқи мазмунан нақлшуда аз айнан нақлшуда чӣ фарқ дорад?
3. Кадом аломатҳои китобат дар ҷумлаҳои нутқи айнан нақлшудадор истифода мешаванд?
4. Чанд навъи дар нутқ истифода шудани нутқи айнан нақлшударо медонед? Бо мисолҳо шарҳ диҳед.
5. Дар кадом ҳолат аломати нохунак аз нутқи айнан нақлшуда меафтад?
6. Дар кадом услуб бештар нутқи айнан нақлшуда истифода мешавад?
7. Равшантар баён кардани хусусиятҳои забонию оҳанги талаффуз ва барҷастагии баён махсусияти кадом нутқ аст? Айнан ва ё мазмунан нақлшуда?
8. Қойи нохунак, дунукта ва тиреро дар нутқи айнан нақлшуда шарҳ диҳед.

52. КОР БО МАТНИ ТАҚРИЗ

372. Ба ҳикояҳо ва асарҳои тибқи супориши омӯзгор хондаатон тақризҳои мухтасар нависед. Тақризҳои навиштаатонро байни ҳам муҳокима кунед.

373. Тақризи «Аёнӣят дар таълими грамматикаи забони тоҷикӣ» (Душанбе, 2016, 84 саҳ.)-ро хонед ва хулосаатонро нависед.

Дар бораи дастовардҳои соҳаи маориф дар даҳсолаи охири давраи истиқлолият сухан гуфта, наметавонем аз пешравиҳои фаъолияти омӯзгорон дар иртибот бо дастрасӣ ба маводди методӣ чашм пушем. Дар ин самт икдоми Вазорати маориф ва илм ва идораҳои марбутаи он бо ҷалби мутахассисону коршиносони Ҳирфайи шоистаи таҳсинанд. Роҳбарияти вазорат пайваста мекӯшад, ки аз ин ҷиҳат талаботи омӯзгоронро ба инобат гирифта, маводдеро ба онҳо пешниҳод намояд, ки, воқеан, дархури қори эшон шуда тавонанд. Аз тарафи мутахассисон пешниҳод шудани дастуру



тавсияҳои методӣ ба хоҳири фарогирии омӯзгорон бо маводди иловагии омӯзишӣ дар чанд соли охир аз ҷумлаи чунин кӯшишҳо.

Мутахассисони соҳибтаҷриба З. Тошбоева, С. Бойбобоева бар асоси мушоҳидаҳо талаботи омӯзгоронро ба вояҳои аёнӣ дар таълими мавзӯҳои грамматикӣ забони тоҷикӣ омӯхта, ин дастурро омода намудаанд. Албатта, гуфта наметавонем, ки ин дастур ба пуррагӣ қори наваст, зеро мавҷудияти чунин воситаҳо дар баъзе мавридҳо далели он аст, ки гоҳе баъзе шахсони алоҳида ба ин масъала таваҷҷуҳ зоҳир кардаанд. Аммо маводде, ки ин мутахассисон омода намудаанд, дар ҳақиқат, воситаи хуби иловагӣ буда, дастрасиро ба таълиму омӯзиши забони тоҷикӣ беҳтар мебаронад.

Дастури мазкур дар робита ба паҳлуҳои гуногуни се қисмати грамматика – фонетика (овошиносӣ), морфология (сарф) ва синтаксис (наҳв) намунаи воситаҳои аёниро фаро гирифтааст.

Имрӯз, ки дар имлои забони тоҷикӣ нофаҳмиҳои зиёд ҳама дошта, меъёри ягона ё вучуд надорад ва ё вучуд дораду риоя намегардад, пешниҳоди чунин дастур айни муддаост. Фаразан, танҳо дар имлои «ӯ» ва «у» дар матбуоти имрӯз чанд соли охир гуногунбаёнӣ чунон афзуд, ки омӯзгорон ба шогирдонашон чӣ гуфтани чӣ навиштанро таълим дода наметавонанд. Аз ин ҷиҳат пешниҳоди муаллифони ӯ овардани мисолҳо дар мавридҳои гуногун, аз ҷумла, имлои ҳарфи «ӯ» пеш аз ҳарфҳои «ҳ» ва сакта «ъ», шинохтани мавқеи «ӯ» ва «й», «ъ» дар калима, умумият ва фарқи калимаҳо (*байни садонокҳои «у» ва «ӯ»*), умумият ва фарқи калимаҳо (*бо ҳарфи «ъ» (сакта)*), имлои «д», «т», «ҳ», таъкид дар муқоиса (гуфтан ва навиштан) қори омӯзгоронро дар таълим хеле осон мегардонад.

Дар анҷоми боби «Фонетика» намунаи таҳлили фонетикӣ калима ва ҳичо бо хусусиятҳои он (бо се ва зиёда ҳамсадо ба охир намерасад, бо ду ва зиёда ҳамсадо сар намешавад, як ҳамсадо ҳичо шуда наметавонад, як садонок ҳам ҳичо шуда



метавонад, аз се ҳамсадо ва як садонок ҳиҷо сохта мешавад) фаҳмо ва ҷолиб оварда шудаанд.

Дар боби «Морфология» мураттибон дар бораи ҳиссаҳои нутқ ва аломатҳои морфологии онҳо (ҳам дар бораи сохту ҳам дар бораи имлои ҳар кадом) тавассути нақша иттилоӣ равшан додаанд. Дар баёну ифодаи тамоми ҳиссаҳои нутқ, ҳоҳ мустақилмаъно ва ҳоҳ ёридиҳанда, омӯзгор метавонад аз ин дастур тавсия гирад. Мураттибон дар шарҳи синтаксис ҳам бетаваҷҷуҳ нашуда, дар таъба бо барномаи мактабӣ (на академӣ) намунаи нақшаҳои омӯзиширо омода намудаанд, ки истифода аз ҳар кадом ба рушди пешравиҳои таълими забони тоҷикӣ мусоидат мекунад. Умуман, мураттибон бо пешниҳоди чунин мавод ба муҳимтарин мавзӯҳои таълими забони тоҷикӣ дар муассисаҳои таҳсилоти миёнаи умумӣ бештар аҳаммият додаанд.

Кори омӯзгор, хусусан, дар даврае ки таваҷҷуҳ ба таълими салоҳиятнок меафзояд, бо дастрас гардидани чунин мавод хеле осон ва ҳам самарманд мегардад. Тавассути чунин нақшаҳо ба фаъолияти омӯзгорону хонандагон ба чанд тариқа мумкин аст, таъсир расонд.

Аввалан, омӯзгорон бо дастрас намудани ин мавод аз мушкили норасоии аёният дар дарс озод мешаванд, сониян, он метавонад омӯзгоронро барои ташкил намудани дарси шавқовар руҳбаланд намояд.

Аз тарафи дигар, имконияти дар хонандагон малакаи аз нақша ҷумла сохтан ва баръакс пайдо мешавад, ки ин ҳолат барои рушди эҷодкорӣ, инкишофи нутқ ва тафаккури хонандагон омили беҳтарин аст.

Хулоса, «Аёният дар таълими грамматикаи забони тоҷикӣ» тухфаи хубе дар арафаи ҷашни 25-солагии Истиқлолияти давлатии Тоҷикистон ба ҳисоб рафта, умед аст дар болоравии сифати таҳсилот дар таълими забони тоҷикӣ дар муассисаҳои таҳсилоти миёнаи умумӣ таъсири мусбат мерасонад.



374. Матни зеринро хонед ва ба тақризи боло муқоиса кунед.
Гӯед, ки аз он чӣ фарқ дорад. Хулосаатонро баён кунед.


Китоби дарсӣ бояд мукамал бошад

Банда ҳамчун омӯзгори собиқадор меҳоҳам, оид ба ҳусну қубҳи китоби дарсии «Адабиёти тоҷик» барои синфи 11 (муаллифон: Х. Асозода ва А. Кучаров, нашри соли 2015) ибрази ақида намоям.

Ороиши китоб хуб ва мундариҷааш ба барномаи таълим ҷавобгӯ аст. Ноғуфта намонад, ки китоб бо вучуди муваффақиятҳо аз камбудихо орої нест. Агар воқеъбинона назар кунем, дар китоб омӯзиши эҷодиёти ягон адиби ҷавон дида намешавад. Ҳамаи адибони омӯхта мешудагӣ, ғайр аз Ф. Муҳаммадиев, ки ӯ ҳам, мутаассифона, дар қайди ҳаёт нест, аз устод С. Улуғзода сар карда то Абдулҳамид Самад синну солашон аз 70 боло аст. Вале ҳайратовар он аст, ки сурати адибон дар китоб ҷавон ба назар мерасад. Масалан, устод С. Улуғзода 86 сол умр дидаасту дар акс ба ҷавони 30-35-сола монанд аст. Ҳамин тавр, адиби шинохта ва сермахсул Ҷ. Икромӣ дар 84-солагӣ ғавтида, дар расми китоб ҷавони 35-40-соларо мемонад. Адибон М. Миршакар, Р. Ҷалил, М. Қаноат, Б. Собир, М. Бахтӣ, Гулназар, Абдулҳамид Самад симои ҷавон доранд. Шоири шинохта Гулназар Келдӣ дар сурати китоб бо кепка омадааст.

Дигар ин ки дар китоби зикршуда тартиби хронологии ҷойгиркунии адибон низ риоя нашудааст. Масалан, шоири ҷанговари тоҷик Ҳ. Юсуфӣ бояд баъди адибон М. Турсунзода, М. Миршакар, Ҷ. Икромӣ, С. Улуғзода ва Р. Ҷалил омӯхта шавад, на пеш аз онҳо.

Эроди дигари мо дар қисматгузори «Адабиёти даври истиқлолият» аст. Ин гурӯҳи адибон эҷодиёти хешро на дар давраи истиқлолият, балки солҳои пеш сар карда, баъди солҳои 90-ум аллақай адибони баркамол буданд. Масалан, Меҳмон Бахтӣ, Гулназар, Абдулҳамид Самад солҳои



1960 – 1980-уми қарни гузашта ба арсаи адабиёти тоҷик қадам мондаанд. Бинобар ин, адибонро адибони даврони истиқлолият номгузорӣ намудан нашоёд. Умуман, ҳамин гуна номгузорӣ зарурат надорад.

Хуб аст, ки солҳои охир муаллифони китобҳои дарсӣ иқдоми наवे ба роҳ монда, барои осон ва беҳтар гардидани таълими мавзӯҳо аз тестҳо истифода мебаранд. Беҳтар мебуд, агар тестҳои додашуда на дар охири мавзӯҳо, балки дар охири китоби дарсӣ оварда шаванд.

Инчунин, тайи солҳои охир ҳам дар барномаҳои таълим ва ҳам дар китобҳои дарсӣ сарбории шогирдон зиёд шуда истодааст, ки ин кори таълимиро душвор мегардонад ва мавзӯҳо сарсарӣ омӯхта мешаванд. Муаллифони китобу барномаҳо набояд фаромуш кунанд, ки мактаб шогирди адабиётшинос не, балки адабиётдӯст тайёр мекунад. Шарт нест, ки хонандаи мактаб ҳама чизро ба пуррагӣ омӯзаду донад. Китоби адабиёт, ки зикраш ин ҷо рафта истодааст, 30 мавзӯи калон ва мавзӯчаро дар бар гирифта, аз 400 саҳифа иборат аст. Дар ҳоле ки дар барнома барои омӯзиши ин мавзӯҳо 88 соат чудо карда шудааст ва бояд хонанда дар як соати дарсӣ камаш маводди 5 саҳифаро омӯзад.

Хулоса, муаллифони барнома ва китобҳои дарсӣ тайи солҳои охир аз мактабу омӯзгорон дур монда, дар пайи ҷустуҷӯву пайдо намудани маълумоти наву пурра оид ба ҳаёту фаъолияти адибон нестанд. Ба он чи ки дар дастдоранд, қаноат мекунанд. Эшонро мебояд, ки робитаҳои зичи ҳамкориро бо мактабу омӯзгорони пешқадам ва собиқаи тулони коридошта беҳтар ба роҳ монанд, ки оянда чунин камбудиҳо ба миён наоянд.

Ш. Раҳимзода

ТАКРОРИ МАВОДДИ ДАР СИНФИ 8 ОМӢХТАШУДА



53. ИБОРА, ЧУМЛА, ЧУМЛАҲОИ ЧИДААЪЗО, МУХОТАБ, КАЛИМАЮ ИБОРАҲОИ ТУФАЙЛӢ ВА АЪЗОҲОИ ИСТИСНОИИ ЧУМЛА

375. *Хонед ва вазифаҳои ҳар кадом қисми грамматикаро шарҳ диҳед.*

Синтаксис аз калимаи юнонии «syntaxis» гирифта шудааст ва маънои таркиб ёфтан, сохтро дорад.

Синтаксис як қисми грамматика буда, ибораю чумла, қоидаҳои сохтани ибора, чумла, тарзу воситаҳои созмони онҳоро меомӯзад. Наҳв (синтаксис) устухонбандии тарзи ифодаи фикр аст. Дар наҳв ду масъала: маъно ва тарзи ифодаи он, яъне қолиби ифодаи фикр чойи асосиро мегирад. (Хочаев Д.)

Морфология аз калимаи юнонии «morphē» – шакл, сохт ва «logos» – мафҳум, илм гирифта шудааст. Қисми грамматикӣ, ки оид ба сохт, таркиби калима, шаклҳои тағйирёбии калима, роҳҳои ифодаи маънои грамматикӣ, инчунин, дар бораи ҳиссаҳои нутқ ва роҳҳои калимасозии онҳо маълумот медиҳад. (Ҳусейнов Х.)

Ҷузъҳои таркиби морфологӣ (сарф) барои сохтани чумла маводди сохтмонӣ махсуб мегарданд. Ҳамаи ҳиссаҳои нутқ дорои вазифаи аввалияи синтаксисӣ мебошанд. Масалан, исм ва ҷонишинҳо бештар ба вазифаи мубтадо ва пуркунанда, феълҳо ба вазифаи хабар, сифату сифати феълӣ ба вазифаи муайянкунанда ва зарфу феъли ҳол ба вазифаи ҳол меоянд.

Вале ҳиссаҳои нутқ дорои вазифаи дигар ҳам мебошанд. Масалан, исм ба вазифаи ҳамаи аъзои чумла меояд.

376. *Матиро хонед ва гӯед, ки дар бораи чӣ гап меравад? Агар таърихи баромади калимаеро аз касе шунида бошед, нависед ва пешкаши ҷамсинфон гардонед.*

– Аҷиб, – гуфт Дехотӣ. – Аммо калимаи «Кобул» чӣ маъно дошта бошад? Шояд ин аз забони автолиҳо бошад?

– Кобулиҳо ҳикоя мекунад, ки як вақтҳо подшоҳе ба

шикор омадааст ва дар баландии Кобули имрӯза хонае дидааст, ки чор тарафашро об ихота кардааст. Подшоҳ фармон медиҳад, ки аз рӯйи об пул андозанд.

Сарбозон аз коҳ пул месозанд. Подшоҳ ба воситаи он ба қазира мегузарад ва фармон медиҳад, ки он ҷойро обод кунанд. Вақте қазира обод мешавад, номи онро Коҳпул мегуянд. Бо мурури замон «п» ба «б» мубаддал мешавад ва «х» аз миён меравад. Лекин вақте ки аз як афғонӣ маънои Кобулро пурсидам, вай бо ин байт ҷавоб дод:

Аз номи диёри ман чӣ пурсӣ, –
Обест миёни гул чакида.

Мирсаид Миршакар

Савол ва супориш

1. Матн аз чанд калима ва чанд ҷумла иборат аст?
2. Ҷумлаи сеюм аз чанд ибора таркиб ёфтааст?
3. Чӣ гуна ҷойро қазира мегӯянд?


377. Матнро навишта, ҷумлаҳои содаи онро аз ҷиҳати сохт муайян кунед ва вазифаи аломатҳои китобати дар матнбударо шарҳ диҳед.

Моҳи савр. Баҳори кӯҳистон бо ҳазор ранг таровату назокат одамро мастӣ мебахшид. Дар чордеворҳои поёни ҳавлӣ шилха сабзида, ба қадди одам баробар гашта, бӯйи талхи чорӯби кабуд димоғро ба хориш меовард. Сари роҳҳо, қабати сангҳо гулу гиёҳ ҷӯшида буд. Оби рӯд хеле зиёд гашта, аз он ҳоло харсавор мегузаштанд. Аз зовҳо паридида шав-шув кардани он шабҳо ба гӯш монанди мусиқии дилнавозе гоҳ баланду гоҳ паст расида, гучумакиёниро гӯё алла мегуфт.

Баҳром Фирӯз

Савол ва супориш

1. Оё баҳори кӯҳистонро мушоҳида кардаед? Бо мазмуни матн муқоиса кунед.
2. Ба матн боз чихоро илова карда метавонед?



3. Гулу гиёҳ чӯшида буд-ро шарҳ диҳед.

378. *Матнро равону возеҳ хонед ва ҳадафи онро шарҳ диҳед.*

Чони гап дар он аст, ки ба кори хайр пеш даромада, сарварӣ кардан аз дасти ҳар кас намеояд. Ин қабил одамон «ними нон роҳати чон» мегӯяндӯ ғами фардо надоранд. Гапи амаки Абдуфаттоҳ дуруст: «Вақте ки аз дарёи тезоб мегузарӣ, мулҷаргоҳро баланд гир, вағарна об мебарад». Аз кутаҳназарӣ онҳо як қадам онсӯтарро намебинанд, танҳо имрӯзро медонандӯ фаромуш мекунанд, ки пас аз даҳ сол чӣ мешавад. «Ба ман бошад, мон ки пас аз сарам офтоб набарояд» мегӯянд. Лекин офтоб ҳамеша мебарояд, дарёи тезоб ҳамон равон асту равон.


Замони ба ним ҷав қаноат кардан гузашт. Инсон имрӯз ба уфуқҳои дур менигарад, ободиву осудагӣ меҳоҳад, заминӯ замонро гулпӯш мекунад, меҳнату роҳат меҳоҳад, ба насли фардо мероси бузурге ҳадя кардан меҳоҳад. Инсоният имрӯз сайёраҳои осмонро ба каф гирифта истодаастӯ баъзеҳӯ дупула кори заминиро уҳда карда наметавонанд. Ганҷ дар дасташонӯ онҳо пушти кӯҳи Қофро нишон медиҳанд. Э охир, ин бебарориҳо ба кӣ даркор?... Ногаҳон аспашро нигоҳ доштани амаки Абдуфаттоҳ риштаи фикри Орзумуродро канд.

Бобо Насриддинов

Савол ва супориш

1. Ҷумлаҳои содаи дутаркибаи матнро муайян кунед.
2. Ҷумлаи охири таҳлили нахвӣ кунед, ба зерӣ аъзоҳои ҷумла хатти муносиб кашед.
3. Ба андешаи дар матн баёншуда розиед ё не? Чаро?
4. Ашхосеро медонед, ки чунин фикр доранд? Мулоҳизаҳои шумо барои ободонию пешрафти ҷомеа?

379. *Матнро хонда, ҷумлаҳои аъзоҳои ҷида доштаро муайян кунед ва гӯед, ки кадом аъзо ҷида шудааст.*



Соли 1972 Бобочон Ғафуров ба Душанбе омаданд. Рӯзе дар хонаи нависанда Ҷалол Икромӣ нишасте ба ифтихори Бобочон Ғафуров барпо шуд. Иддае аз аҳли илму адаб, аз ҷумла, устодон Мирзо Турсунзода ва тоҷикдӯсти асил профессор Иосиф Самойлович Брагинский ҳозир шуданд. Яке аз аҳли нишаст Бобочон Ғафуровро шодбош гуфта, таъкид кард, ки чун Ғафуров ба унвони сарвари Тоҷикистон (солҳои 1946-1956) ва донишманди забардаст барои миллат хидматҳои бузург кардааст, баҳусус, пас аз чоп шудани китоби «Тоҷикон» месазад, ки ўро падари миллат бигўем. Бобочон Ғафуров сухани ўро бурида мегўяд:

– Камина падари миллат нестам, фарзанди миллат ҳастам, ки меҳоҳам хидмат кунам. Падари миллат устод Айни буд, ки барои умри дубора ёфтани тоҷикон бештар аз ҳар касе мубориза кардааст ва ба ғалаба расидааст. Ин сухани Бобочон Ғафуров ба аҳли нишаст хуш омад. Аввал руҳу равони падари миллатро табрик хонданд ва баъд фарзанди миллатро шодбош гуфтанд.

*Шодӣ Шокирзода
аз маҷаллаи «Маорифи Тоҷикистон» № 4, 2017*

Савол ва супориш

1. Хидматҳои устод Айниро ба ёд биёред. Кӣ чанде аз онҳоро номбар мекунад?
2. Моҳияти ин матн дар кадом ҷумла баён шудааст?
3. Ҷавоби Бобочон Ғафуров бароятон писанд омад? Шумо чӣ андеша доред?
4. Оё аз фаъолияти Бобочон Ғафуров дар ҷумҳурии огаҳӣ доред? «Тоҷикон»-ро хондаед?
5. Аз ҷавоби Бобочон Ғафуров чӣ хислати ўро пай бурдед?
6. Дар мавзӯи «Бобочон Ғафуров – фарзанди ҳақиқии миллати тоҷик» эссе нависед ва бо далелҳо собит намоед.

380. Матнро хонед ва нутқи айнан ва мазмунан нақлшударо ҷудо кунед ва фарқи онҳоро шарҳ диҳед.

Овардаанд, ки Амир Наср Аҳмади Сомониро муаллиме



буд, ки дар он вақт ки хурд буд, вайро таълим кардӣ ва чӯб бисёр задӣ. Ва Амир Наср гуфтӣ, ки ҳар гоҳ ки ман ба султонӣ расам, сазои вай бидунам.

Шабе тафаккури айёми гузашта мекард. Муаллимаш ёд омад, ҳама шаб дар андешаи интиқоми вай буд. Ходимро бифармуд, ки аз бустон даҳ чӯби обӣ биёрад ва якеро гуфт: «Муаллимро ҳозир кун!».

Ходим рафт, то муаллимро ҳозир гардонад. Муаллим пурсид: «Султон чӣ мекард, ки маро ёд кард?».

Гуфт: «Ғуломеро фармуд, ки биравад аз бустон даҳ чӯби обӣ (бихӣ) биёварад ва маро гуфт, ки муаллимро ҳозир кун».

Ҷӯро маълум шуд, ки дар банди интиқоми вай аст. Дар роҳ, ки меомад, ба дари дукони мевафурӯше расид ва дурусте (зар, дирам) бидод ва аз вай обии хуб харид ва дар остин кард.

Чун пеши Наср омад, амир чӯбе баргирифт ва гуфт: «Дар ин чӣ гӯӣ?».

Гуфт: «Саҳл аст».

Даст дар остин кард ва он мева берун овард ва гуфт: «Зиндагонии подшоҳ дароз бод, калимае дорам».

Гуфт: «Бигӯӣ».


Гуфт: «Ин мева бад-ин латифӣ зодаи он чӯб аст». Султон чун ин бишунид, бағоят биписандид ва расми маоши вай то зинда буд, муайян гардонид. Баъд аз он зиндагонӣ ба фароғат гузаронид.

Муҳаммад Авфӣ

Савол ва супориш

1. Ҳадафи ҳикоя дар чист?
2. Магар ситонидани интиқом ё қасосгирӣ дуруст аст? Назари шумо дар ин хусус?
3. **Ҷабри устод бех, ки меҳри падар** ба муҳтавои ҳикоя чӣ робита дорад?
4. Чӣ чиз устодро аз интиқом раҳонид?

381. *Порчаи шеърро равшану бурро хонед ва гӯед, ки аъзоҳои чанда ба он чӣ муассирӣ бахшидаанд.*



Бо қаҳқаҳи мастонаю бо шеъру тарона,
Бо руҳияи ғолибу ошубгарона,
Бо тантанаи ақл карон то ба карона,
Чун рӯд ба сад ғулғула бигзашт ҷавонӣ,
Чун раъд ба сад валвала бигзашт ҷавонӣ.

Раҳ сохт, раҳ омӯхт, хато кард, хато сӯхт,
Дил бурд, дил овард, дил омӯхт, дил афрӯхт,
Аз рафтаву аз омада бас таҷриба андӯхт,
Мушкил зи ҳама мушкила бигзашт ҷавонӣ,
Масъули ҳама масъала бигзашт ҷавонӣ...

Лоиқ Шералӣ

382. *Чумлаҳоро нависед ва ҷойи нутқи айнан нақлшударо муайян сохта, аломатҳои китобати марбути онро шарҳ диҳед.*

1. Навоӣ аз хеши Восифӣ пурсид: «Ҳарифе, ки муаммоҳои беномро меёбад, ин аст?». (А.Д.)

2. Рафиқам шоири маъруф Пайрав Сулаймонӣ ба ман маслиҳат дода мегуфт: «Агар ба тасвирҳои олии шоирона ошно шуданӣ бошед, албатта, «Хамса»-и Низомиро хонед. (А.Д.)

3. Фикри шумо фикри нав не, – гуфт вай ба Нуралӣ. – Ин масъала пештар ҳам чанд бор бардошта шуда буд. (С.У.)

4. – Андак истед, – гуфт Нуралӣ, – ҳозир масъаларо маълум мекунем. (С.У.)

5. «Об омад, об омад!» – фарёд заданд дар соҳили канал-будагон.

383. *Чумлаҳои яктаркибаи зеринро нависед, кадом навъи чумлаи яктаркиба будани ҳар кадомро дар болағии нависед.*

1. Пагоҳӣ ба тамошои шаҳр рафтам. (С.А.)

2. Бе шумо ҳам ҳамин хокро мекашонем, ҳамин ниҳолҳоро мешиномем. (Р.Ҷ.)

3. Бо Фаттоҳ бо забони махсус гуфтугӯ бояд кард. (Ф.М.)

4. Дохунда! Дастонатро аз остин барор! (С.А.)

5. Дӯстиро чунин касе бояд, ки аз ӯ кори баста бикшояд.



(Зарб.)

6. Оташи андак тавон куштан ба об. (Аттор)

7. Писару духтарони як падарем, Шуълаи офтоби як саҳарем. (М.Т.)

8. Ду шаби дигаре набояд хуфт. (М.М.)

384. Матиро хонед ва мазмунаширо нақл кунед. Ба хусусиятҳои он диққат диҳед.

Матне таҳия кунед, ки дар он ҳайвони бароятон шинос тасвир шуда бошад.

Филҳо аз ҷиҳати ҷусса ва вазн бузургтарин ҳайвоноти ҳушкигарди ширхӯр мебошанд. Вазни фили африқоӣ аз 6 тонна зиёд аст ва қаддаш ба 4 м мерасад. Филҳои ҳиндӣ бошанд, тахминан 3 тонна вазн доранд.


Яке аз нишонаҳои муҳими филҳо хартуми онҳо мебошад. Хартуми филҳо дар ҷойи бинӣ ва лаби болоиашон ҷойгир аст. Хартуми фил дароз ва сӯроҳ аст.

Бо ёрии хартум фил корҳои гуногун, аз ҷумла, нӯшидан ва салқин намудани бадан, гирифтани об, дур кардани ҳашарот, дастрас намудани ғизо (навдаи дарахтон ва ғайра) ва муҳофизат аз душманро иҷро мекунанд.

Дандонҳои ашк (оҷ)-и фил ниҳоят дароз буда, баъзан то ба 3 м мерасанд. Вазни оҷ қариб 70 кг аст. Устухони оҷ хеле сахт буда, маводди пурқимат ба шумор меравад. Одамон баърои ба даст овардани оҷ филҳоро шикор мекунанд.

385. Порчаро хонед ва аъзоҳои истисноиро муайян сохта гӯед, ки бар шарҳи кадом аъзоҳои ҷумла омадаанд.

Вақти ангурпазӣ расид, мо бо додарам ба деҳаи Маҳаллаи Боло – ба хонаи бобоямон, баргаштем. Дар он ҷо – дар боғи бобо, чанд рӯз ангурхӯрӣ кардем. Чун моҳи мизон – аввали таҳсили мадрасаҳои Бухоро, наздик расид, ки аввалҳои сентябр буд, барои ба шаҳр баргаштан тайёри дидам ва Қурбонниёзи тағоям маро бо бародарам ба шаҳр бурда мондани шуд.



386. *Ўумлаҳоро нависед ва ба зери калимаҳои ҳулосакунанда хат кашида муайян созед, ки кадом аъзои ҷумлаанд.*

1. Қадди навруста, рӯйи хучаста, зулфи шикаста, абрӯйи пайваста – ҳама ба якдигар шинам, ҳама ба якдигар зебанда афтида буданд. (С.А.)

2. Ин боди гарм, хусусан, ба наботот: ба рустанӣ ва меваҳо офат меовард. (Ҷ. И.)

3. Мухтасар пой то сарат рангин:

Зарду сабзу бунафшу сурху кабуд.

Абдусалом Деҳотӣ

4. Мо миқдори бисёри ашёи сӯхтусӯз: бензин, карасин, ангишт, молҳои саноатӣ ва ашёи нақлиётро сарфа кардем. (Ҳ.К.)

387. *Ўумлаҳоро хонда, аъзои чидаи онҳоро муайян кунед ва шарҳ диҳед, ки кадом аъзои ҷумла чида шудаанд.*

1. Соро баъд аз ба як тараф кардани обҳои рӯйи хавлӣ ва хушконидаи сари оташдон ба ширбиринчпазӣ даромад. (С.А.)

2. Онҳо бар рӯйи ях аз аспӣ ман хубтар ва чолоктар мегаштанд. (С.А.)

3. Басе нишастам бо акобиру аъён,

Биёзмудамашон ошқору пинҳонӣ.


Абуабдуллоҳи Рӯдакӣ

4. Ҷавобгарон рост хеста, нолону ларзон ба пеши дарича омаданд. (С.А.)

388. *Матнро хонед, нутқи айнан нақлишуда ва аломатҳои китобати марбути онро шарҳ диҳед.*

Дар вагон танҳо нависандагон монданд.

– Дӯстон, – гуфтам, – оё медонед калимаи «чакман» ихтисори «чокдоман» аст? Калимаи «чароғ» ихтисори «чарбу-



роғ» аст. Яъне равшании чарбу.

Ҳама хандиданд. Устод сар бардошта: – Чаро механдед, – гуфт, – дар ҳақиқат «роғ» маънои равшани дорад. Барои ҳамин ҳам дар Бухоро «дар нимроғ» кушода шудааст, ме-гӯянд.

Баъд аз ҳамон рӯз ҳар боре, ки дар бораи таърихи калимае баҳс мерафт, Абдусалом Деҳотӣ ба шӯхӣ мегуфт: «Бо Миршакар баҳс накунед, вай ҳатто устод Айниро қоиладарда буд».

Мирсаид Миршакар

Савол ва супориш

1. Муаллиф устод гуфта киро дар назар дорад?
2. Дар ин матн дар чӣ хусус гап меравад?
3. Оё шумо таърихи баромади калимаеро шарҳ дода метавонед? Худро бисанҷед.
4. Дониستاني таърихи баромади калима чӣ аҳаммият дорад?


389. Хонед ва хулосаатонро нависед.

Дар гӯшам катибаи Тахти Ҷамшед доимо садо медод: «Ин мамлакат гирифтори лашкари душман ва дурӯғ мабод!».

Шодравон Фаррухрӯз борҳо гуфта буд: дурӯғ аз лашкари душман хатарнок аст. Лашкари душманро метавон мағлуб кард, аммо мубориза бо дурӯғ мушкилиҳо дорад. Агар дурӯғ набошад, душман мамлакати ростиро тасхир карда наметавонад. Шоҳи мамлакат чунин дурӯғе бар худ мегӯяд: – Ман аз шоҳи кишвари ҳамсоя донотар ва лашкарам низ тавонотар аст. Ва ин дурӯғ боиси ҳалоки ӯ, шикасти лашкару бадбахтии халқаш мешавад.

Адаш Истад

390. Матиро бодикҷат хонед ва мазмунашро нақл кунед. Гӯед, ки кадом хислатҳои Борбад ба шумо писанд омад. Чаро? Мухотабҳои матиро ёфта, шарҳ диҳед.



Он шаб базми сурудҳои Борбад барпо гардид. Борбад аз муваффақияти кори худ шоду мамнун гашта, руҳи тоза гирифт, сурудҳои дилангези худро дарег надошт. Хусрав баъди адои ҳар суруд ба шавқ омада «Зеҳ!» мегуфт, ки маънои «Зинда бош!»-ро дорад. Хазинадор ба ҳар як «Зеҳ!» гуфтани шоҳ ба пойи Борбад ҳазор тангаи зари сурхро мерехт.

Саркаш дар поёни базм аз кардаи худ пушаймон шуда, аз Хусрави Парвиз ва Борбад узр хост. Хусрав Саркашро саҳт коҳиш кард, ки чунин нобиғай мусиқӣ, хушовозтарин андалеби Эронро аз ӯ пинҳон доштааст. Аммо Борбад, ки дар бисоташ бухлу ҳасад заррае набуд, гуфт:

– Шоҳо! Гуноҳи Саркаш бубахшоем, ки ӯ яке аз устодони созу овоз аст ва дар оянда низ бисёр хидмат хоҳад кард.

Хусрав аз покдилии Борбад хеле мамнун шуд ва гуфт:

– Бори аввал мебинам ҳунарвареро, ки ба рақибаш кинае надорад. Ин шояд аз дарёдилӣ ва бузургии хиради ӯст.

Борбад бошад, ба хунёгарон рӯ оварда гуфт:

– Ҳар яки шумо дар ҳунари худ устоди моҳиред. Мо дигар якка суруд хонда, ба ҳамдигар рақобат намекунем. Китоби таронаҳои Аҷамро дастачамъ эҷод хоҳем кард. Ноҳиди Чангӣ равшангари роҳи мост!

Сарвари навозандагон Накисои Чангӣ бо фараҳмандӣ нидо кард: – Мо ҳама ғуломони туюм! Ҳар чи гӯӣ, ҳамонро мекунем.

Борбад гуфт:

– Ба ман ғулом лозим нест. Эҷодгарони озодипараст заруранд, ки аз чорчӯбаи мусиқии маҳалли худ берун бичаҳанд, то ки мо суруди ҷовидонаи Аҷамро бисозем.

Адаш Истад

391. Порчаро бо риояи оҳанг хонед ва гӯед, ки шоир ба кӣ мууроҷият кардааст. Муайян кунед ва шарҳ диҳед.



Эй кӯдаки деҳот! Кунун тарки хоб кун,
Паймой роҳи донишу дар бар китоб кун!
Бедонишӣ бад аст, хусусан, дар ин замон,
Барҳез баҳри рафтани мактаб шитоб кун!
Дониш чароғи роҳи саодат шавад туро,
Аз ин ту шомӣ тираи худ моҳтоб кун.

Абдусалом Деҳотӣ

392. Матиро хонед ва гӯед, ки аз мазмуни он чӣ манфиат бардоштед. Ба кадом услуби нутқ марбут аст?

Тазавр, тадарв, мурғи тазарв, мурғи даштӣ, қирқавул. Мурғи калонҷуссаи шикоршавандаест аз оилаи тазарвиҳо. Вазнаш аз 850 то 1500 г. Наринаи тазарв аз модинааш калонтар, пару болаш суп-сурх, думаш дароз аст. Тазарви модина қахваранг буда, парҳои баданаш холҳои сиёҳ доранд. Тазарв сола як бор тулак мекунад. Тазарв парандаи муқимист ва, асосан, дар туғайзори дарёҳои Вахш, Зарафшон ва ғайра вомехурад.


Дар Тоҷикистон як намуди тазарв ҳаст ва он се навъ – зарафшонӣ (аз Панҷакент то маҳалли регзори Сандуклӣ), тоҷикистонӣ (поёноби дарёҳои Панҷ, Вахш ва Кофарниҳон) ва сирдарёӣ (водиҳои дарёи Сир) дорад. Зернамудҳои тазавр аз якдигар фақат бо ранги болу парашон фарқ мекунанд. Тазавр донахӯр ва эҳтиёткор буда, асосан, сокини туғайзор аст. Баҳорон ба марғзор мебарояд.

аз ЭСТ

Супориш

Дар бораи парандае, ки бароятон маълум аст, матне таҳия кунед. Дар нақл хусусият ва сифатҳои паранда тасвир ёбад.

393. Матиро бодикҷат хонед. Чӣ нуқтаеро дарёфтед? Агар бар асоси маълумоти доштаатон чизе илова карданӣ бошед, ҷангоми нақли шифоҳии матн илова кунед.




Рӯзу рӯзгори номарду дилгазон барои бону Майсара – модари Шириншоҳ Шохтемур, чун чӯби дарахти тӯс сахту ношикан ғалтида буд. Аз фarti ташвишҳои бесарунӯг ва нодорӣ лоғару абгор гашта, ба сураташ ҷо-ҷо доғҳо уфтода буданд. Гоҳо сукути андуҳзое дар чашмонаш хона меандохт, аммо шиква барояш бегона буд, ҳеч гила бар забон намеовард, бо сабурӣ, тамоми ранҷу мушкилиро ба худ пазируфта, ҳеч гоҳ «оҳ» намегуфт. Модари саҳтҷоне буд, ки аз дунболаш на танҳо Шириншоҳ, балки 10 нафари дигар бо умед гом мекашид. Ў ба хотири фарзандон якбора аз по афтодан, шикастан ва ҳатто сари мӯ калавидан намехост. Рӯҳ ва иродаи тавонои модариву парасторӣ тору пудашро гунае фаро гирифта буд, ки аз ёфтаҳо ҷағзро худ хӯрда, мағзро барои фарзандон медод.

Бо вучуди ин ҳама, модари хушназар Шириншоҳро назди муаллими деҳа – охон Шохзодаэрон, бурд ва хоҳиш кард, то ўро аз таълиму тадрис баҳравар гардонад. Муаллими бофаросату дилогоҳи деҳистон шогирдони зиёд дошт, аммо дар сурати хушгили Шириншоҳ магар Офтоб дид, ки ҳамон меҳрубонӣ карду гарм пазируфташ.

Шириншоҳ аз рӯзҳои аввал дар байни шарикдарсон пештоз буд, зеро он чи муаллим ба шогирдони худ ёд медод, ў аллакай аз модараш омӯхта ва ҳусни хатташ низ хеле зебо гашта буд. Ба ин тариқ, ҷаҳду ҷадали модар роҳи Шириншоҳ Шохтемурро ба сӯйи илму дониш ва ҷаҳони маърифат мунаввар сохт. Вале, афсус ки, умр барои модар вафо накард, ҳосили ранҷашро надид. Гоҳе ки дар назъи ҷон қарор дошт, рӯ ба Шириншоҳ овард ва васият кард: **«Ҷони оча, бихон, боилму дониш бишав! Бигзор, банди ҷонам сӯзад, лекин ту дар амон бош! Бигзор, ки аз дунё рахти сафар бандам, аммо ту ба раҳи донишу хирад қадам бимон!...**

Ва Шириншоҳ Шохтемур дар васияти модар устувор монд ва ба Ватану миллат он гуна хидмат кард, ки ҳам номи худ ва ҳам номи мубораки модараш – бону Майсараро ҷовидон гардонд.



Савол ва супориш

1. Чӣ рӯзҳоро модар барои фарзандон аз сар гузаронидааст?
2. «Чағзро худ хӯрда, мағзро барои фарзандон медод»-ро чӣ тавр мефаҳмед?
3. Ҳадафи модар чӣ буд?
4. Кӣ ба чуз модар чунин дуо медиҳад: чони оча, бихон, бо илму дониш шав... (давомашро аз матн хонед)?
5. Дар мавзуи «Модарон – дар лаҳзаи марг ҳам ғамхори фарзанд» андешаатонро шифоҳӣ баён кунед.

394. Матни манзумро возеҳ хонед ва шарҳ диҳед. Ҳастию буди инсон ба кӣ вобаста аст?

Кишвари ман, сарзамини поки ман,
Мулки модарҳои нусратноки ман.
Ғамгусори халқи олам гаштааст,
Ки ҳамеболад дили бебоки ман.

Иди модар мешавад ҳар бор ҳам,
Васфи модар мешавад такрор ҳам.
Буди мо аз модару шояд кунанд
Аз “ҳаво” афтодагон инкор ҳам...

Рӯи модар гармтар аз офтоб,
Бӯи модар беҳтар аз бӯи баҳор.
Меҳри модар дода моро обутоб,
Мефиристонад ба ҳар як корзор.

Беш дар ин боб шеъри шоирон
Сатр андар сатр дар ёди ман аст.
Беҳтарин шеър ба васфи модарон –
Рӯзи тавлидам – ҳамон доди ман аст.

Файзулло Ансорӣ

Савол ва супориш

1. Магар рӯи модар аз офтоб гармтару бӯяш беҳтар аз бӯи баҳор аст?
2. Ватан – Модар, яъне-чӣ?



395. *Матиро хонед ва гӯед, ки аз он чӣ натиҷа бардоштед. Ан-дешаи шумо дар ин хусус. Магар ба ин андеша розиед?*

Занак баъд пурсид, ки ман (Гурбахш Сингх) ба забони модарии худ ҳам чизе менависам ё не? Ман ҷавоб додам, ки, асосан, ба забони англисӣ менависам. Занак ранчид. Баъд ба ман наздиктар омада, дасташро бар сарам гузошта, мӯй-ҳоямро силакунон чун модаре, ки бар сари гаҳвора нишаста, кӯдакашро панд медихад, гуфт:

– Фаромуш накун, чигарбанди Шарқ, забони англисӣ ба-рои ту чун маъшуқи дилдодаест, ки дар ноомади кор метаво-над аз ту рӯй гардонад, ба тарафи дигарон чашмакӣ занад. Аммо **забони модарӣ модари туст. Модар дар мушкилтарин дақиқаҳо ҳам фарзанди худро дар кӯча танҳо намегузорад.**


Мирсаид Миршакар

396. *Шеърро возеҳ хонед ва ҳар банди онро тавзеҳ диҳед.*

Зинда монад дар забони ман забони модарӣ,
Ёдгори ҷовидони ман – забони модарӣ.
Чашми бинову равони ман – забони модарӣ,
Дар садоқат имтиҳони ман – забони модарӣ.
Бе забони модарӣ ман кӯраму гунгу карам,
То забони ман бувад умре гаравғони сарам.
Бебародар, бепадар, беҳохару бемодарам,
Гар нагардад дар забони ман забони модарӣ.

Ҳеч ганче нест дар таърих ҳамсанги забон,
Ному нанги мо бувад вобастаи нанги забон.
Љумлаи фарҳанги мо пайванди фарҳанги забон,
Ному фарҳанге набошад бе забони модарӣ.

Гар ба дунё халқи мо буд асрҳое бепанох,
Кард умре ҳештанро дар забони худ панох.
В-он забонро дошта дар мардуми чашмон нигоҳ,
Аз забоне бар забон омад забони модарӣ.



Бар забони миллати мо дода таърих обубо,
Ҳам ҳисоби бекитобу ҳам китоби беҳисоб.
Бо забон ӯро саволу бо сараш будӣ ҷавоб,
Посу мероси ниёгонӣ, забони модарӣ.

Дар ҷаҳон ҳар миллатеро зинда медорад забон,
Бо забон пайванд мегирад замоне бо замон.
Ҳаст яксон гирияи навзодҳои бегазона,
Ман валекин гирияи қардаш бо забони модарӣ.

Муҳтарам Ҳотам

Савол ва супориш

1. Кадом бандҳои шеър барояшон маъқул шуд? Онҳоро ҳифз кунед.
2. Ин шеър бо кадом хусусиятҳои аз шеърҳои ба забон бахшидаи шоирони дигар фарқ дорад?
3. Он хусусиятҳо шарҳ диҳед.



ИХТИСОРАҲО

А. А. – Аълохон Афсаҳзод
А. Д. – Абдусалом Деҳотӣ
А. И. – Адаш Истад
А. Л. – Абулқосим Лоҳутӣ
А. М. – Абдуқодир Маниёзов
А. Ш. – Аминҷон Шукӯҳӣ
Б. Н. – Бобо Насриддинов
В. А. – Воҳид Асрорӣ
И. Ф. – Ибод Файзуллоев
М. М. – Мирсаид Миршакар
М. А. – Муҳиддин Аминзода
М. Б. – Меҳмон Бахтӣ
М. Т. – Мирзо Турсунзода
М. Х. – Муҳиддин Хоҷаев
М. Қ. – Муъмин Қаноат
П. С. – Пайрав Сулаймонӣ
П. Т. – Пӯлод Толис
Р. Ҳ. – Расул Ҳодизода
Р. Ҳ. – Раҳим Ҳошим
Р. Ҷ. – Раҳим Ҷалил
С. А. – Садриддин Айнӣ
С. Т. – Саттор Турсун
С. У. – Сотим Улуғзода
С. Ш. – Собири Шоҳонӣ
У. Р. – Убайд Раҷаб
У. К. – Урун Кӯхзод
Ф. М. – Фазлиддин Муҳаммадиев
Ф. Н. – Фотеҳ Ниёзӣ
Ҳ. К. – Ҳаким Карим
Ҳ. Н. – Ҳабибулло Назаров
Ҷ. И. – Ҷалол Икромӣ
Ҷ. О. – Ҷумъа Одина
Ш. Ҳ. – Шодон Ҳаниф
Ю. А. – Юсуф Ақобиров



М У Н Д А Р И Ч А

1. Забон ва сухан	3
Такрор ва ҷамъбасти маводди синфҳои V–VII	6
2. Овозҳои нутқ ва таркиби калима	6
3. Сарф ва ҳиссаҳои нутқ	11
4. Услубҳои нутқ: услуби илмӣ	16

Наҳв ва аломатҳои китобат

Ибора ва ҷумла

5. Маълумот дар бораи ибора. Фарқи ибора аз калима, таркиб ва ҷумла	22
6. Навъҳои асосии ибора: исмӣ, феълӣ, зарфӣ	25
7. Алоқаи калимаҳо дар ибора	29


Ҷумлаи сода

8. Ҷумлаи сода аз ҷиҳати маъно, мақсад ва оҳанг	32
9. Тартиби калима дар ҷумла, оҳанги талаффузи ҷумлаи сода ва задаи мантиқӣ	41
10. Кор бо матни лутфи латиф	45

Ҷумлаи содаи дутаркиба

Сараъзоҳои ҷумла

11. Мубтадо ва ифода шудани он	51
12. Хабар ва ифода шудани он	60
13. Навъҳои хабар: хабарҳои феълӣ	65
14. Хабарҳои номӣ	69
15. Аломати тире дар байни мубтадо ва хабар	71
16. Кор бо матни репортаж	75



Аъзои пайрави ҷумла

17. Маълумот дар бораи аъзои пайрави ҷумла:	
пуркунанда	80
18. Навъҳои пуркунанда: бевосита ва бавосита	84
19. Муайянкунанда ва ифода шудани он	90
20. Муайянкунандаи изофӣ ва беизофа	93
21. Баёния ва фарқи он аз муайянкунанда	101
22. Кор бо матни аннотатсия	103
23. Ҳол ва навъҳои он. Ҳоли замон ва макон	108
24. Ҳоли миқдору дараҷа, тарзи амал ва монандӣ	113
25. Ҳоли сабабу мақсад	119
26. Ҳоли шарту хилоф	121
Санчиши имло	124
27. Кор бо матни аннотатсия	124

Ҷумлаҳои содаи яктаркиба


28. Навъҳои ҷумлаҳои содаи яктаркиба: ҷумлаи	
муайяншахс	128
29. Ҷумлаи номуайяншахс	134
30. Ҷумлаи умумишахс	136
31. Ҷумлаи бешахс	139
32. Ҷумлаи унвонӣ	141

Ҷумлаи пурра ва нопурра

33. Ҷумлаи пурра ва нопурра	144
Таҳлили нахвии ҷумлаи содаи яктаркиба	149
34. Кор бо матни эссе	150

Ҷумлаи чидааъзо

35. Маълумот дар бораи ҷумлаҳои чидааъзо	158
36. Пайвандакҳои пайвасткунанда дар ҷумлаҳои	
чидааъзо	161



37. Калимаҳои хулосакунанда дар ҷумлаҳои ҷидааъзо ва аломатҳои китобат дар онҳо	169
Таҳлили наҳвии ҷумлаҳои ҷидааъзо	173
Санҷиши имло	175
38. Кор бо матни репортаж	176

Мухотаб


39. Мухотаб ва вазифаи он.....	182
40. Аломатҳои китобат дар мухотаб. Оҳанги хониши ҷумлаҳои мухотабдор.....	184
41. Кор бо матни лутфи латиф.....	188

Калима ва ибораҳои туфайлӣ

42. Калима ва ибораҳои туфайлӣ, тобишҳои гуногуни маъноии онҳо	192
43. Навъҳои калима ва ибораҳои туфайлӣ аз рӯи маъно	194
44. Истифодаи аломатҳои китобат вобаста ба ҷойи калимаю ибораҳои туфайлӣ.....	198
45. Кор бо матни тақриз.....	202

Аъзои истисноӣ (иловагӣ)-и ҷумла

46. Маълумот дар бораи аъзои истисноии ҷумла.....	211
47. Баёниҳои истисноӣ ва аломатҳои китобат дар онҳо.....	215
48. Ҳолҳои истисноӣ ва аломатҳои китобат дар онҳо	219
Санҷиши имло	221
49. Кор бо матни фишурда (аннотатсия)	222



Нутқи айнан ва мазмунан нақлшуда

50. Маълумот дар бораи махсусиятҳои нутқи айнан нақлшуда. Нутқи айнан нақлшуда	222
51. Нутқи мазмунан нақлшуда. Муколама – як навъи нутқи айнан нақлшуда.....	227
52. Кор бо матни тақриз.....	231

Тақрори маводди дар синфи 8 омӯхташуда

53. Ибора, ҷумлаҳои ҷидааъзо, мухотаб, калимаю ибораҳои туфайлӣ ва аъзоҳои истисноии ҷумла	236
Ихтисораҳо	251



АМИНОВ САИДАМИР

ЗАБОНИ ТОЧИКӢ

Китоби дарсӣ барои синфи 8-уми
муассисаҳои таҳсилоти умумӣ


Нашри нухум

Муҳаррирон	М. Рустамзода, Д. Мирфаёзова
Мусахҳеҳ	С. Некқадамов
Муҳаррири техникӣ	Ш. Табарзода
Тарроҳ	М. Ғуломзода

Ба чоп 06.05.2026 иҷозат дода шуд. Коғазӣ офсет.
Чопи офсет. Андозаи 60x90 $\frac{1}{16}$. Ҷузъи чопӣ 16.
Адади нашр 20 000 нусха.
Супориши № 14/2026

Муассисаи нашриявии «Маориф»-и
Вазорати маориф ва илми Ҷумҳурии Тоҷикистон.
734024, ш. Душанбе, кӯчаи Аҳмади Дониш, 50.
Тел: 222-14-66. E-mail: nashriya@maorif.tj

Дар матбааи ҶДММ «Душанбе-принт» чоп шудааст.
Нишонӣ: Ҷумҳурии Тоҷикистон, шаҳри Душанбе,
ҳиёбони Садриддин Айни, 128/1.



marifat.tj

Китобхонаи электрони
Вазорати маориф ва илми
Ҷумҳурии Тоҷикистон